

हज़रत उमर (रज़ि०)

डॉ० कौसर यज़दानी नदवी

विषय सूची

| क्या? | कहां? |
|-----------------------------------|-------|
| 1. जन्म, लड़कपन और जवानी | 5 |
| 2. इस्लाम का विरोध | 11 |
| 3. इस्लाम की गोद में | 16 |
| 4. मक्का में | 20 |
| 5. मदीना में | 26 |
| 6. हज़रत अबूबक्र खलीफा बने | 46 |
| 7. इराक की विजय | 51 |
| 8. कादिसिया की लड़ाई | 70 |
| 9. दामिश्क की लड़ाई | 80 |
| 10. यरमूक की लड़ाई | 89 |
| 11. कुछ महत्वपूर्ण घटनायें | 110 |
| 12. अजमी इराक | 116 |
| 13. फ़ारस की विजय | 125 |
| 14. मिस्र की विजय | 130 |
| 15. खलीफा की निर्मम हत्या | 137 |
| 16. लड़ाइयों पर एक विहंगम दृष्टि | 141 |
| 17. शासन-व्यवस्था | 145 |
| 18. हज़रत उमर (रज़ि०) का प्रशासन | 148 |
| 19. वित्त-विभाग | 152 |
| 20. न्याय-विभाग | 157 |
| 21. सेना-विभाग | 162 |
| 22. इस्लाम का प्रचार-प्रसार | 165 |
| 23. इस्लामी राज्य की जिम्मी प्रजा | 169 |
| 24. न्यायप्रिय शासक | 175 |
| 25. आदर्श चरित्र | 186 |

दो शब्द

अगर आपने 'विश्व-नायक' और 'हज़रत अबूबक्र' पढ़ी होगी तो लेखक की ओर से किया गया आपसे एक वादा भी याद होगा, वह यह कि 'इस्लामी इतिहास' पर जुटाई जा रही सामग्री की ये दो आरम्भिक कड़ियाँ हैं, तीसरी कड़ी 'हज़रत उमर' से सम्बन्धित होगी।

प्रस्तुत पुस्तक 'इस्लामी' राज्य के दूसरे खलीफा— 'हज़रत उमर (रज़ि०)' इस्लामी इतिहास को आगे बढ़ाने की ही एक कड़ी है, जिसमें हज़रत उमर (रज़ि०) का पूरा जीवन-चरित्र, आपके कारनामे, आपका प्रशासन और आपके युग का आदर्श लोकतंत्र आदि अंकित है और यह सब कुछ इस स्पष्टीकरण के साथ है कि हज़रत उमर (रज़ि०) की प्राकृतिक क्षमताएं अपनी जगह पर, किन्तु इन क्षमताओं को सही रुख पर डालने वाला, इन्हें प्रदीप्तमान और आदर्शोन्मुख करने वाला इस्लाम और केवल इस्लाम है। अगर इस्लाम न होता और हज़रत उमर (रज़ि०) ने इस्लामी शिक्षाओं को अपने जीवन में न उतार लिया होता, दूसरे शब्दों में अगर सच्चे स्वामी व पालनहार की कृपा-दृष्टि हज़रत उमर (रज़ि०) पर न हुई होती, तो कौन कह सकता है कि हज़रत उमर (रज़ि०) जग-इतिहास में इसी प्रकार प्रसिद्धि पाते, और इतना ऊँचा स्थान प्राप्त कर लेते कि आज भी इस ऊँचाई को देखकर लोग स्तम्भित रह जाते हैं।

प्रस्तुत पुस्तक अपने उद्देश्य में कहां तक सफल है, यह तो पाठकगण ही बतायेंगे।

— कौसर यज़दानी

बिस्मिल्लाहिर्रहमानिर्रहीम
'अल्लाह, दयावान कृपाशील के नाम से'

जन्म, लड़कपन और जवानी

इस्लाम के पहले खलीफा हज़रत अबूबक्र (रज़ि०) बीमार पड़े और उनके रोग ने ज़ोर पकड़ा तो लोगों की यही इच्छा हुई कि वह अपना उत्तराधिकारी स्वयं ही नियुक्त कर दें, वरन् बाद में मतभेद हो सकता है। हज़रत अबूबक्र तो इस मसले पर सोचते ही रहते थे उन्होंने इस बारे में वारिष्ठ साथियों से मश़ाविर किए और इसी नतीजे पर पहुंचे कि हज़रत उमर (रज़ि०) को खलीफा बनाना चाहिए।

कुछ लोगों ने, जिन्हें हज़रत उमर रज़ि० के स्वभाव की तेज़ी का भय था, अपने इस विचार को अबूबक्र के सामने प्रकट किया, तो उन्होंने जवाब दिया कि उमर की सख्ती इस कारण थी कि वह मेरी नरमी को जानते थे। मेरा तजुर्बा है कि जब मैं गुस्से में होता तो वह गुस्सा दूर करने की कोशिश करते, नरमी देखते तो सख्ती का सुझाव देते।

मश़ाविर के बाद जब बात पक्की हो गई तो एक दिन हज़रत अबूबक्र कोठे पर चढ़े। कमजोरी की वजह से चढ़ने की ताक़त नहीं थी। उनकी पत्नी हज़रत असमा बिनत अमीस उन्हें हाथों से संभाले हुए थीं। नीचे लोग इकट्ठा थे। हज़रत अबूबक्र ने उन्हें सम्बोधित करते हुए कहा:

‘क्या तुम उस व्यक्ति को पसन्द करोगे, जिसे मैं उत्तराधिकारी बनाऊँ? उसे खूब समझ लो। मैं कसम खाकर कहता हूँ कि मैंने सोच-विचार करने में कोई कमी नहीं की है और न ही मैंने अपने किसी सगे-सम्बन्धी को नियुक्त किया है। मैं ख़त्ताब के बेटे उमर को अपना उत्तराधिकारी नियुक्त करता हूँ, तुम मेरा कहा सुनो और मानो।’

सबने कहा, ‘हमने सुना और माना।’

इसके बाद हज़रत अबूबक्र नीचे उतर आए। हज़रत उस्मान (रज़ि०) को बुलाया और वसीयत लिखवाई, जो इस प्रकार थी—

‘यह अबू क़हाफ़ा के बेटे अबूबक्र के आंखिरी वक्त का वसीयतनामा है, जबकि वह इस लोक से विदा हो रहा है और परलोक में प्रवेश कर रहा है— मैंने उमर इब्न ख़त्ताब को अपना उत्तराधिकारी नियुक्त किया, इसलिए उनका हुक्म सुनो और मानो। अच्छी तरह समझ लो कि इस सम्बन्ध में, अल्लाह, उसके रसूल, उसके दीन (धर्म) और स्वयं अपनी और तुम्हारी भलाई का हक़ अदा करने की मैंने भरपूर कोशिश की है। अगर वह न्याय से ही काम लें तो उनका पालन करो और वह न्याय से ही काम लेंगे, ऐसा मेरा विचार है और मेरा अनुभव भी यही है। लेकिन अगर वह न्याय से काम न करें और बदल जायें तो हर व्यक्ति खुद अपनी करनी को भोगेगा। वैसे मेरी नीयत ठीक है, आगे की नहीं जानता। जो लोग अन्याय करेंगे, वे जल्द देख लेंगे कि वे किस पहलू पर पलटा खा रहे हैं और तुम पर शर्मात और अल्लाह की दया व कृपा हो।’

अपना वसीयतनामा लिखवाने और पढ़कर ऐलान कर देने के बाद हज़रत उमर (रज़ि०) को एकांत में बुलाया और जो समझाना था, समझाया, फिर हाथ उठाकर दुआ की—

‘हे अल्लाह! मैंने यह नियुक्ति सिर्फ़ मुसलमानों की भलाई के

लिए की है और इस भय को सामने रखकर की है कि इनमें बिगाड़ न पैदा हो जाए। मैंने ऐसा काम किया है, जिसे तू अच्छी तरह जानता है। मैंने बहुत सोच-विचार के बाद यह राय बनाई है। सबसे अच्छे और दृढ़ व्यक्ति को उत्तराधिकारी बनाया है, जो मुसलमानों का सबसे बड़ा हितैषी है। मेरे लिए तेरा जो हुक्म आना था, आ चुका अब मैं उनको तेरे सुपुर्द करता हूँ। वह तेरे बन्दे हैं और उनकी लगाम तेरे हाथ में है। हे अल्लाह! उनके अधिकारियों को योग्य बना, उत्तराधिकारी को सन्मार्ग पर चल रहे खलीफ़ाओं में से बना और उनकी जनता को क्षमताएं प्रदान कर।'

इस तरह हज़रत उमर (रज़ि०) इस्लामी राज्य के दूसरे खलीफ़ा चुन लिए गए, वह राज्य, जिसकी नींव पड़े अभी 13 वर्ष भी पूरे नहीं हुए थे और जो अभी अपने आरम्भिक काल ही से गुज़र रहा था।

जन्म

यह वही हज़रत उमर (रज़ि०) हैं, जिनकी जन्म-तिथि के बारे में कोई बात भरोसे से नहीं कही जा सकती। अनुमान है कि हिजरत के समय उनकी उम्र लगभग 40 साल रही होगी और मृत्यु के समय उनकी उम्र लगभग साठ साल थी।

हज़रत उमर (रज़ि०) जिस वंश से सम्बन्ध रखते थे, वह आठवीं पीढ़ी ऊपर पैगम्बर इस्लाम हज़रत मुहम्मद (सल्ल०) के वंश से जाकर मिल जाता था। इस प्रकार इनका भी सम्बन्ध कुरैश कबीले के एक प्रतिष्ठित वंश से ही था।

'इनके बाप ख़त्ताब अपनी बिरादरी में आदर की दृष्टि से देखे जाते थे, वैसे न बहुत ज़्यादा धनी थे और न नौकरों-चाकरों वाले ही, फिर भी समाज में उन्हें सम्मान प्राप्त था। वे बड़े वीर और पराक्रमी जो थे।

लड़कपन और जवानी

ऐसे बाप के ही लायक बेटे थे हज़रत उमर।

हज़रत उमर (रज़ि०) का लड़कपन कुछ असाधारण न था। आम लड़कों की तरह खेलना-कूदना और अरब की परम्पराओं के अनुसार जीवन बिताना ही लड़कपन की मुख्य बात थी।

बाद में उन्होंने लिखना-पढ़ना भी सीख लिया था।

जब हज़रत उमर (रज़ि०) जवान हुए तो जर्जान और मक्का के आसपास के क्षेत्र में अपने पिता के ऊँट चराने लगे। उस समय ऊँटों का चराना कुरैश के जवानों के लिए कोई निंदनीय बात न थी, बल्कि बहुधा इसमें भी लोग गर्व का अनुभव करते थे।

हज़रत उमर (रज़ि०) अपनी जवानी में अपने तमाम साथियों के मुकाबले में अधिक शक्ति रखते थे और कोई भी जवान उनके स्वास्थ्य और उनके कद को न पहुंचता था। वे लम्बे बहुत थे। एक बार औफ़ इब्न मालिक ने कुछ लोगों को इकट्ठा देखा, जिनमें एक व्यक्ति सबसे ऊँचा था, इतना ऊँचा कि निगाहें उस पर टिकती न थीं। पूछा, 'यह कौन है?'

जवाब मिला, 'खत्ताब के बेटे उमर।'

हज़रत उमर (रज़ि०) का रंग सफेद था, जिस पर लाली छापी रहती थी। टांगें लम्बी होने और जिस्म में ताकत होने से वे बहुत तेज़ चलते थे और चाल में यह तेज़ी उनकी आदत-सी बन गई थी।

अभी जवानी का आरम्भ ही था कि उन्होंने व्यायाम में महारत हासिल कर ली, मुख्य रूप से पहलवानी में और घुड़सवारी में। जब हज़रत उमर (रज़ि०) मुसलमान हुए तो एक व्यक्ति किसी चरवाहे से मिला और बताने लगा—

'तुम्हें मालूम है वह शक्तिशाली व्यक्ति मुसलमान हो गया?'

'वही, जो उकाज़ के मेले में कुश्ती लड़ता था?' चरवाहे ने पूछा।

'हां, वही।' उस व्यक्ति ने जवाब दिया।

घोड़े की सवारी हज़रत उमर (रज़ि०) का बड़ा प्रिय काम था, यहां तक कि इसमें उन्हें जीवन भर दिलचस्पी रही। जब वह खलीफ़ा थे उसी समय की यह घटना है कि एक दिन वे घोड़े पर सवार हुए। एड़ जो लगाई तो घोड़ा हवा से बातें करने लगा और कई रास्ता चलने वाले उसकी चपेट में आते-आते रह गए।

जिस तरह हज़रत उमर (रज़ि०) पहलवानी और घुड़सवारी में माहिर थे, वैसे ही उनकी रुचि कविता में भी थी। वह उकाज़ और उसके अलावा दूसरी जगह के कवियों की कविताएं सुनते। जो पद पसन्द आते, उन्हें कंठस्थ कर लेते और उचित अवसरों पर रस ले-लेकर पढ़ते।

अरब की वंशावलियों को याद रखने में तो वे पारंगत थे। यह गुण उन्हें अपने बाप से मिला था।

हज़रत उमर (रज़ि०) बातचीत करने और मन की बात को दूसरों तक पूरे प्रभाव के साथ पहुंचा देने में बड़े दक्ष थे। इसीलिए इन्हें कुरैश का दूत बनाकर दूसरे कबीलों को भेजा जाता और इसीलिए आपसी झगड़ों में इनके निर्णयों को ऐसे ही मान लिया जाता, जैसे इनसे पहले इनके बाप के निर्णय मान लिए जाते थे।

हज़रत उमर (रज़ि०) मक्का के दूसरे नौजवानों की तरह, बल्कि उनसे ज्यादा ही शराब के रसिया थे और उन्हें अरब-सुन्दारियों से प्रेम करने और प्रेम की पेंगें बढ़ाने का बड़ा शौक रहा करता। ये दोनों रुचियां हज़रत उमर (रज़ि०) ही तक सीमित नहीं थीं, बल्कि कुरैशी नौजवानों की सामान्य रुचि ही यही थी।

जब हज़रत उमर (रज़ि०) की जवानी अपनी रंगीनियों

के साथ विदा होने लगी तो उनके मन में विवाह की इच्छा पैदा हुई। संतान अधिक प्राप्त करने के लिए बहु पत्नित्व विवाह उनकी वंश-परम्परा थी। इसीलिए उन्होंने भी अपने जीवन में 9 औरतों से विवाह किया जिनसे 12 बच्चे पैदा हुए—आठ लड़के और चार लड़कियाँ।

हज़रत उमर (रज़ि०) अपने बाप की तरह बड़े सख्त और तीखे स्वभाव के थे। जवानी में यह स्वभाव और भी स्पष्ट था। इसीलिए जब मुसलमानों का अमीर (खलीफ़ा) उन्हें बनाया गया तो उनकी सबसे पहली दुआ यह थी—

‘हे अल्लाह!-मैं सख्त हूँ, मुझे नम्र बना।’

इस प्रकार अभी हज़रत उमर (रज़ि०) 26-27 वर्ष ही के थे कि हज़रत मुहम्मद (सल्ल०) ने इस्लाम का आह्वान शुरू कर दिया। आरम्भ में एक अल्हड़ नौजवान की तरह उन्हें इस्लाम से कोई दिलचस्पी न थी, उससे न लगाव था, न वैर ही, लेकिन इस नई ‘बात’ से उन्हें जिस ‘हलचल’ का आभास हो रहा था, उससे उन्हें कुढ़न ज़रूर रहती और वे मन ही मन कुढ़ते रहते।

इस्लाम का विरोध

इस्लामी आह्वान ज्यों-ज्यों फैलता रहा, हज़रत उमर (रज़ि०) की कुदून भी बढ़ती रही, यहां तक कि वे इस्लाम के कट्टर शत्रु हो गए। इस्लाम में शक्ति जिस तेज़ी से पैदा हो रही थी, उमर का विरोध भी बढ़ता जा रहा था, यहां तक कि इस्लाम का फैलना और बढ़ना, उनकी आंखों में बुरी तरह खटकने लगा।

इसका कारण यह न था कि इससे उनकी किसी पद-प्रतिष्ठा पर आंच आ रही थी, उनका इस्लाम से वैर केवल इस कारण हो गया था कि वे कुरैश को एक और केवल एक शक्तिशाली कबीला बनाए रखना चाहते थे। हज़रत उमर (रज़ि०) का वैमनस्य हज़रत मुहम्मद (सल्ल०) से निरुद्देश्य भी न था, उन्हें खूब मालूम था कि मक्का में आप से अधिक ज्ञान रखने वाला सच्चा और ईमानदार व्यक्ति कोई नहीं, फिर भी उनका विचार था कि अगर हज़रत मुहम्मद (सल्ल०) की बातें मानी जाती रहीं और इस्लाम फैलता चला गया तो मक्का की व्यवस्था और शान्ति छिन्न-भिन्न हो जाएगी। वह मक्के में शान्ति देखना चाहते थे, कुरैश को एक लड़ी में पिरोया हुआ देखना चाहते थे। उनके नज़दीक इस्लाम के फैलने का अर्थ था, कुरैश की एकता का नष्ट होना, मक्का की 'मान-मर्यादा' का दो कौड़ी का हो जाना और कुरैश कबीले का बेजान होकर अरब के दूसरे कबीले का ग्रास बन जाना, मानो आज की परिभाषा में हज़रत उमर (रज़ि०) को राष्ट्रीयता प्रिय थी और वह राष्ट्र पर धर्म और सिद्धांत को बलि दे देना ही पसन्द करते थे।

जब आदमी कुढ़ता है

यही कुढ़न थी, जिसने उनके स्वभाव में उग्रता पैदा कर दी थी। इस्लाम को जड़ से उखाड़ फेंकने के लिए वे रोज नई-नई चालें सोचने लगे—

कभी 'वे' कमज़ोर मुसलमानों को मारते-मारते बेहाल कर देते, उन पर जुल्म का पहाड़ तोड़ देते और कभी इस प्रकार सोचते—

'आखिर इन बेचारों का अपराध क्या है कि इन्हें सताया जाए, मारा और पीटा जाए। अपराध तो जो कुछ है, वह मुहम्मद (सल्ल०) और उनके आह्वान का है, ये उसी की जादू भरी बातें तो हैं, जिन्होंने गरीबों को उसी का बनाकर रख दिया है। अगर मुहम्मद (सल्ल०) को खत्म कर दिया जाए तो झगड़ा ही साफ़ हो जाए, अशांति की जड़ ही कट जाए और मक्का फिर से शांति का घर बन जाए और एक व्यक्ति का कत्ल, किसी कबीले, बाल्क मक्का के तमाम कबीलों की निजात के मुकाबले में महत्व ही क्या रखता है, अगर इससे कुरैश की सामाजिक स्थिति और मक्का की राष्ट्रीय व्यवस्था को ठीक रखने का मौका मिल जाए।'

और कभी सोचते—

'मुहम्मद (सल्ल०) की बातें बड़ी मनमोहक होती हैं। वे लोगों को बड़े सुन्दर ढंग से अपनी बातें समझाते हैं। फिर वह एक ऐसा व्यक्ति है, जिसे कुरैश ने आज तक झूठ बोलते नहीं देखा, तो क्या उसे केवल इसीलिए कत्ल कर दिया जाए कि वह कहता है— 'अल्लाह मेरा पालनहार है' और इसीलिए कहता है कि उस पर ईमान रखता है?'

कभी सोचने का यह अन्दाज़ होता—

'उसे कत्ल करने या उससे छुटकारा पाने का तरीका क्या हो? वह तो बनूहार्शिम में से है और बनूहार्शिम उसके मददगार है। फिर

जो लोग उस पर ईमान लाए हैं, जिन्होंने उसकी बातें मान ली हैं और उसके साथी बन गए हैं, उनमें ऐसे लोग भी हैं, जिनका सम्बन्ध प्रतिष्ठित घरानों से है और बनूहाशिम की तरह उनके कबीले भी उनकी रक्षा व प्रतिरक्षा पर उतारू हैं। देखो ना, अबू बक्र और तलहा इब्न उबैदुल्लाह बनू तीममुरा से, अब्दुरहमान इब्न औफ और साद इब्न अबी बक्कास बनू जुहरा से, उस्मान इब्न अफ़फ़ान बनू अब्दशम्स से, अबूउबैदा इब्न जराह बनू फ़हर मालिक से और जुबैर इब्न अब्वाम बनू असद से सम्बन्ध रखते हैं और इन सबको अपने-अपने कबीले में वह स्थान प्राप्त है कि अगर इन पर किसी ने हाथ उठाया तो ये कबीले उनकी मदद ज़रूर करेंगे। अब अगर उमर इनसे, इनके साथ मुहम्मद (सल्ल०) से लड़े और कुरैश को इनके खिलाफ़ भड़काए, तो मक्का में ऐसा गृह-युद्ध छिड़ जाएगा, जिसे देखते हुए इस ख़तरे की कोई अहमियत नहीं रह जाती कि मक्का की प्रतिष्ठा को मुहम्मद और मुहम्मद के आह्वान से आघात पहुंच सकता है।

ये और ऐसे ही विचार हज़रत उमर (रज़ि०) के मन में जन्म लेते रहे और उनके भीतर की शक्ति को जड़ से उखाड़ फेंकते रहे, यहां तक कि यह विचार मन में बैठने लगा कि मुहम्मद (सल्ल०) को क़त्ल कर दिया जाए और फिर कुरैश की एकता और मक्का की प्रतिष्ठा के लिए जो विपदाएं भी झेलनी पड़ें, झेली जाएं।

विचित्र निर्णय

ज्यों-ज्यों हज़रत मुहम्मद (सल्ल०) का सन्देश फैलता जा रहा था, हज़रत उमर की परेशानी भी बढ़ती जा रही थी, उनका मानसिक सन्तुलन बिगड़ता जा रहा था। उन्हें मक्का से प्रेम था, मक्का के लोगों से हमदर्दी थी, इसीलिए वे यह देख-देखकर दुखी होते कि इस्लाम का दामन पकड़ने के बाद मक्कावासी मुसलमान

इस्लाम से ऐसा चिमट जाते हैं कि लाख मारो-पीटो, लाख धमकी दो, लेकिन वे इससे विंचलित होने वाले नहीं। उनकी नज़र में इस्लाम मक्का की शांति भंग करने का कारण बन रहा है और कबीलागत और जातिगत पक्ष लेने के बजाय थोथे 'सिद्धांतपरक' भेद-भाव उत्पन्न कर रहा है।

इसी बीच मुसलमानों को पहुंचाए जा रहे कष्ट व पीड़ा को देख कर पैगम्बर इस्लाम हज़रत मुहम्मद (सल्ल०) ने अपने साथियों को इसकी इजाज़त दे दी, बल्कि उन्हें मर्शाविरा भी दिया कि वे कहीं और चले जाएं, ताकि अपने धर्म पर आसानी से ज़मे रह सकें। आप के कहने पर मुसलमान हब्श की ओर जाने लगे तो हज़रत उमर (रज़ि०) की परेशानी और बढ़ गई। उन्हें मक्का के एक-एक व्यक्ति से हमदर्दी थी, उन्हें मुसलमानों का मक्का छोड़ना खलने लगा। वे भी जुदाई की घबराहट महसूस करने लगे। उम्मे अब्दुल्लाह बिनत अबी हसमा कहती हैं कि—

खुदा की कसम! जब हम हब्श की ओर हिजरत कर रहे थे, उमर आए और मेरे पास खड़े हो गए। वे अभी तक अपने पुराने धर्म पर ज़मे हुए थे और हमें उनकी ओर से बड़े-बड़े कष्ट सहन करने पड़ रहे थे। उन्हीं उमर ने मुझ से कहा— 'उम्मे अब्दुल्लाह! क्या (हब्श) जाना तय है?' मैंने कहा— 'हां, खुदा की कसम, हम ज़रूर अल्लाह की फैली ज़मीन में निकल जाएंगे। तुम लोगों ने हमें बहुत सताया, हम पर अन्याय व अत्याचार की अति कर दी, यहां तक कि अल्लाह ने हमारे निजात की राह पैदा कर दी।' बोले, 'अल्लाह तुम्हारे साथ हो।' जैसी विनम्रता मैंने उनमें उस समय देखी, वैसी कभी न देखी थी। इसके बाद वे चले गए।

अपने देश और जाति वालों की इस करुण और दयनीय दशा को देखकर उमर का मन पसीज गया और आंखों के सामने अशर्ति

का एक चित्र खिंच गया। उन्होंने अपने भीतर एक टीस-सी महसूस की और उसी समय तय कर लिया कि किसी निर्णायक कोशिश के बिना इस दुखद स्थिति से छुटकारा सम्भव नहीं। उन्होंने तत्काल ही 'राह के कांटे' हज़रत मुहम्मद (सल्ल०) को कत्ल करने की ठान ली।

इस्लाम की गोद में

एक दिन सुबह वह कत्ल करने के इरादे से निकल पड़े। उन्होंने पहले ही मालूम कर लिया था कि अल्लाह के रसूल अपने कुछ साथियों के साथ अरक़म के मकान में ठहरे हुए हैं। साथियों की संख्या लगभग पैंतालीस है। वह निडर और बहादुर तो थे ही आपके साथियों की कुछ परवाह न कर नंगी तलवार हाथ में लिए चल पड़े।— उसी ओर रास्ते में नईम इब्न अब्दुल्लाह मिल गए। उन्होंने पूछा—

‘कहाँ को चले?’

‘मुहम्मद का किस्सा पाक करने जा रहा हूँ।’ उमर बोले, ‘इसलिए कि यही वह ‘विधर्मी’ है, जिसने कुरैशियों में फूट डाल दी है, उनका धर्म ख़तरे में पड़ गया है, उनके देवताओं को बुरा-भला कहा है, मैं आज उसे कत्ल करके ही चैन लूंगा।’

‘खुदा की कसम उमर! तुम अपने आपको धोखा दे रहे हो।’ नईम ने बताया, ‘क्या तुम यह समझते हो कि अगर तुमने मुहम्मद (सल्ल०) को कत्ल कर दिया तो अब्दे मुनाफ़ के वंश वाले तुम्हें अकड़ता फिरने के लिए ज़मीन पर छोड़ देंगे?— और यह कि अपने घर वालों की ख़बरें लो, फिर उनसे निबटना।’

उमर ने पूछा—

‘मेरे घरवाले कौन?’

नईम ने जवाब दिया—

‘तुम्हारे बहनोई और चचेरे भाई सईद इब्ने ज़ैद और तुम्हारी

बहन फातिमा बिनत ख़त्ताब, अल्लाह की कसम! वे दोनों मुसलमान हो चुके हैं और मुहम्मद के धर्म का पालन करते हैं। जाओ, पहले उन्हें समझाओ।

ऐसा सुनते ही उमर का गुस्सा भड़क उठा। वे फौरन अपनी बहन के घर पहुंचे। उस समय ख़ब्बाब इब्न अरत हाथ में पावित्र कुरआन लिए सईद और फातिमा को सूरः ताहा पढ़ा रहे थे।

उमर की पहुंचाई हुई यातनाओं को कौन नहीं जानता, आहत पाते ही ख़ब्बाब एक किनारे हो गए और कुरआन के हिस्सों को फातिमा ने छिपा लिया। हज़रत उमर ने ख़ब्बाब की आवाज़ सुन ली थी। घर में घुसते ही कहने लगे—

‘यह क्या हो रहा था?’

‘कुछ भी तो नहीं।’ फातिमा बोलीं।

‘नहीं, खुदा की कसम!’ उमर चिघाड़े, ‘मुझे मालूम हो चुका है कि तुम दोनों ने मुहम्मद(सल्ल०) का धर्म अपना लिया है।’ इतना कहकर वे बहनोई सईद इब्न जैद पर झपट पड़े। बहन फातिमा अपने पति को बचाने दौड़ीं तो उन्हें इतना मारा कि लहलुहान कर दिया। पर धन्य हैं वे दोनों कि इतनी मार पड़ने पर भी उन्होंने अपने धर्म को छिपाया नहीं, साफ़-साफ़ कह दिया—

‘हां, हम मुसलमान हो गए हैं और अल्लाह और उसके रसूल पर ईमान ले आए हैं, कर लो, जो तुम्हारा जी चाहे।’

उमर जैसा बहादुर उनकी दृढ़ता पर चकित रह गया और एक बार फिर सोचने लगा—

‘आखिर मुहम्मद(सल्ल०) अपने अनुयायियों में क्या जादू भर देते हैं और इस्लाम में वह क्या आकर्षण है कि सहज ही लोग इस ओर खिंचे चले आते हैं। देखना चाहिए मुहम्मद क्या कहते हैं?’

वे बहन से बोले—

'देखू तो तुम लोग क्या पढ़ रहे थे? तनिक मालूम तो हो कि मुहम्मद क्या कहता है?'

'हमें तो तुमसे डर लगता है।' बहन बोलीं।

'डरो नहीं।' और उन्होंने देवताओं की कसम खाई कि देखकर वापस कर दूंगा। फ़ातिमा ने कुरआन दे दिया। पढ़ा तो मौन, स्तब्ध!

'हैं, कितनी महान व दिव्य वाणी है, निश्चय ही यह महा सत्य है।' सोचने लगे, 'मुहम्मद सच्चे हैं। आज तक उन्होंने अपने लिए भी एक शब्द झूठ नहीं कहा, तो वह झूठ ही इस दिव्य वाणी के संबंध जग के पालनहार से कैसे जोड़ देंगे? मुहम्मद सच्चे हैं, वंश कभी झूठ नहीं बोल सकते। यह किताब (कुरआन) भी सच्ची है और इसकी बातें भी सच्ची हैं।'

ऐसा सोचते-सोचते हज़रत उमर (रज़ि०) का अन्तर जाग उठा। उनका मन उसी वक्त हज़रत मुहम्मद (सल्ल०) से मिलने और उनसे मिलकर उनकी बात सुनने और समझने के लिए बेचैन हो उठा।

फिर वे हुजूर (सल्ल०) से मिलने के लिए चल पड़े। कैसी विडम्बना है यह! कहां उमर चले थे मुहम्मद (सल्ल०) को कत्ल करने और कहाँ अब मुहम्मद (सल्ल०) ही की शरण में जाने को तैयार हो गए। तलवार हाथ की हाथ में रह गई, हां! अब उसकी धार कुंद हो चुकी थी।

अरकम के द्वार पर पहुंचकर दरवाज़ा खटखटाया। आवाज़ सुनकर एक साहब उठे और किवाड़ से झांककर देखा, हज़रत उमर हाथ में तलवार लिए खड़े हैं। हज़रत उमर (रज़ि०) जैसे व्यक्ति को इस हालत में देखकर उनका घबराना स्वाभाविक था। हुजूर सल्ल० के पास लौट आए और आपको पूरी बात बता दी। लोग समझे, अनहोनी होने वाली है। किसी को क्या पता था कि हज़रत उमर

(रज़ि०) के अन्तर में किस प्रकार की भावनाएं हिलोरें ले रही हैं। कौन जानता था, इस्लाम का यह कट्टर विरोधी, इस्लाम की गोद में गिरने के लिये बेचैन है। कौन समझ सकता था कि खुली हुई यह तलवार मुहम्मद (सल्ल०) और आपके अनुयायियों पर अब नहीं उठेगी, बल्कि इसकी धार तो अब इस्लाम-विरोधियों के लिए मुड़ चुकी है। यहां तो भय की लहर दौड़ गई, पर अल्लाह के अलावा और किसी से न डरने वाले अल्लाह के रसूल (सल्ल०) के चेहरे पर कोई प्रतिक्रिया न हुई, उसी शांत-भाव से बोले—

‘आने दो।’

उन्हें आता देख हज़रत मुहम्मद (सल्ल०) उठे, उनकी चादर का कोना पकड़ कर ज़ोर से झटका दिया और कहा—

‘हे ख़त्ताब के बेटे! तुम किस इरादे से आए हो? अल्लाह की कसम! अगर तुमने अपनी मनमानी की तो अल्लाह का ग़ज़ब तुम पर आ जाएगा।’

हज़रत उमर (रज़ि०) प्रभावित हुए बिना न रहे।

‘हे अल्लाह के रसूल!’ हज़रत उमर (रज़ि०) का उत्तर था यह, ‘मैं सिर्फ़ इसलिए हाज़िर हुआ हूँ कि अल्लाह, उसके रसूल, उसकी वह्य (प्रकाशना) पर ईमान ले आऊँ।’

अल्लाह के रसूल (सल्ल०) का चेहरा खुशी से खिल उठा। बेइख़्तियार पुकार उठे—

‘अल्लाहु अकबर’ (अल्लाह ही बड़ा है)!

मानो हज़रत उमर (रज़ि०) के मुसलमान होने का ऐलान कर दिया गया।

मक्का में

हज़रत उमर (रज़ि०) मुसलमान क्या हुए; इस्लाम खुलकर मैदान में आ गया। निर्भय होकर इस्लाम का प्रचार करना उन्होंने अपने जीवन का लक्ष्य बना लिया। हज़रत उमर (रज़ि०) ही के कथनानुसार—

“जिस रात मैंने इस्लाम कुबूल किया, सोचा कि कुरैश में अल्लाह के रसूल (सल्ल०) का सबसे बड़ा शत्रु कौन है कि मैं उसके पास जाऊँ और उसे अपने मुसलमान होने की ख़बर सुनाऊँ। दूसरे दिन सुबह-सवेरे मैंने अबू जहल का दरवाज़ा जाकर खटखटाया। वह बाहर आया और मुझे देखकर बोला, ‘आओ भतीजे! कहो, कैसे आना हुआ?’ मैंने जवाब दिया, ‘मैं तुम्हें यह बताने आया हूँ कि मैं अल्लाह और उसके रसूल पर ईमान ले आया हूँ और गवाही देता हूँ कि वे जो कुछ कहते हैं, सच कहते हैं।’ अबू जहल ने दरवाज़ा बन्द करते हुए कहा, ‘अल्लाह तुम्हें और तुम्हारी ख़बर को रुसवा करे।’”

जब हज़रत उमर ने इस्लाम की शरण ली थी, उनके बेटे हज़रत अब्दुल्लाह भी अच्छे-भले बड़े और समझदार हो चले थे। उन्हीं अब्दुल्लाह का कथन है कि ‘हज़रत उमर (रज़ि०) को अपना इस्लाम प्रकट करने का बड़ा शौक था, साथ ही ‘जो अपने लिए पसन्द करो, वही दूसरों के लिए भी पसन्द करो’ सरीखे भाव के अनुसार उन्होंने इस्लाम के शुभ सन्देश को दूसरों तक पहुंचाने में भी कोई कसर न छोड़ी। इसके लिए वे कुरैश से बराबर लड़ते रहते। हज़रत अब्दुल्लाह कहते हैं, ‘जब मेरे पिता ईमान लाए। तो

पूछा, कुरैश में सबसे बड़ा बातूनी और ढिंढोरची कौन है? कहा गया, जमील इब्न आमरुलजमई। उसके पास पहुंचे और कहा, 'जमील! तुम्हें मालूम है, मैंने इस्लाम कबूल कर लिया है और मैं मुहम्मद (सल्ल०) के धर्म में दाखिल हो गया हूँ।' खुदा की कसम! उसने एक शब्द न कहा और अपनी चादर घसीटता हुआ चला गया। हज़रत उमर (रज़ि०) भी उसके पीछे-पीछे हो लिए। जमील मस्जिद के दरवाजे पर खड़ा हो गया और चिल्ला-चिल्लाकर कहने लगा, 'हे कुरैशियो!' कुरैशी उस समय चारों ओर टोलियां बनाए बैठे थे— 'तुम्हें मालूम है, उमर विधर्मी हो गया है?' तुरन्त ही हज़रत उमर (रज़ि०) ने कहा, 'यह बकता है, मैं तो इस्लाम लाया हूँ और गवाह बनाता हूँ कि अल्लाह के अलावा कोई उपास्य नहीं और मुहम्मद (सल्ल०) उसके बन्दे और उसके रसूल हैं।' इतना सुनते ही कुरैश के लोग उत्तेजित हो उठे और हज़रत उमर (रज़ि०) से लड़ने लगे, यहां तक कि सूर्य सिंर पर आ गया तो हज़रत उमर (रज़ि०) थक कर बैठ गए। कुरैश उन पर टूटे पड़ रहे थे। हज़रत उमर (रज़ि०) ने उनसे कहा, 'कर लो, जो तुम्हारा जी चाहे, मैं कसम खाकर कहता हूँ कि अगर हम तीन सौ की तायदाद में होते तो या सब कुछ तुम से ले लेते या सब कुछ तुम्हारे लिए छोड़ देते।' बाद में एक व्यक्ति के बीच-बचाव से उनकी जान बची।

कहा जाता है कि हज़रत उमर (रज़ि०) ने कई बार अल्लाह के रसूल (सल्ल०) से निवेदन किया कि 'हे अल्लाह के रसूल (सल्ल०)! क्या हम सत्य पर नहीं हैं?'

आपने फरमाया, 'हां कसम है उस सत्ता की, जिसके हाथ में मेरी जान है, तुम लोक-परलोक में सत्य पर हो।'

'फिर यह चोरी क्यों?' हज़रत उमर (रज़ि०) ने कहा, 'कसम है उस सत्ता की, जिसने आपको नबी बनाया, हम जरूर ही खुलकर सामने आएंगे।'

हज़रत उमर (रज़ि०) इस्लाम ले आए थे, इसलिए ज़रूरी था कि सबको उनके इस्लाम की सूचना मिल जाए, ताकि जो बिगड़ना चाहे बिगड़ लें और जो लड़ना चाहे लड़ ले। इस पर उपर्युक्त घटनाएं भी गवाह हैं। वे शक्तिशाली थे और उन्हें अपनी शक्ति पर भरोसा था, वे जवान थे और उन्हें अपनी जवानी का मान था। वे हिम्मत वाले थे और जानते थे कि उन्हें कोई वश में नहीं कर सकता, उन्हें कोई नहीं डरा सकता। यही कारण था कि उन्होंने दूसरे मुसलमानों की तरह छिपकर कोई काम नहीं किया, बल्कि मुसलमानों के साथ काबा में नमाज़ पढ़ने की कसम खाई और उस समय जब मुसलमान मक्का के आस-पास की पहाड़ियों में छिप-छिपकर नमाज़ें पढ़ते थे।

हज़रत उमर की कसम पूरी हुई।

हज़रत अब्दुल्लाह इब्न मसऊद कहा करते थे, 'उमर का इस्लाम हमारी विजय, उनकी हिज़रत हमारी सफलता और उनका खलीफ़ा होना अल्लाह की कृपा थी। जब तक उमर इस्लाम नहीं लाए थे, हम काबा में नमाज़ नहीं पढ़ सकते थे, पर जब वे मुसलमान हुए तो कुरैश को लड़-झगड़ कर मजबूर कर दिया कि मुसलमानों को काबे में नमाज़ पढ़ने से न रोकें।' वे यह भी कहा करते थे कि जब से उमर मुसलमान हुए, हमारा मान बढ़ गया।

हज़रत सुहैब इब्न सिनान से रिवायत है कि जब उमर मुसलमान हुए, इस्लाम खुलकर सामने आ गया और उसके आह्वान का खुलकर प्रचार किया जाने लगा। हम काबे के चारों ओर घेरे बना कर बैठते और अल्लाह के घर का तवाफ़ करते, वे ज़्यादती करने वालों से बदला लेते और क्रूरता दिखाने वाले को मुंह तोड़ जवाब देते।

यह सच है कि हज़रत उमर (रज़ि०) उस समय तक चैन से न बैठे, जब तक अपने और अपने मुसलमान भाइयों के लिए काबे और

उसके आस-पास में नमाज़ पढ़ने के वे तमाम अधिकार न प्राप्त कर लिए, जो अल्लाह के शत्रुओं को अल्लाह के घर में प्राप्त थे। इस बात ने कुरैश के तमाम कबीलों पर असर डाला। इनमें से बहुतों के दिल इस्लाम के लिए बेचैन थे, पर कुरैश के अत्याचारों और शरारतों को देखकर उन्हें भय होता था। उन्होंने जब देखा कि हज़रत उमर इस्लाम ले आए हैं और उन्होंने अपनी ताकत और हिम्मत के बल पर कुरैश को इतना आतंकित कर दिया है कि बिना किसी बाधा के मुसलमानों के साथ काबे में नमाज़ पढ़ी जाने लगी है, तो उनकी भी हिम्मतें बढ़ीं और वे मुसलमान हो गए, यहां तक कि कुरैश ने कहना शुरू कर दिया कि 'उमर और हमज़ा के इस्लाम ने मुहम्मद के सन्देश को कुरैश के तमाम कबीलों में फैला दिया है।' कुरैशियों ने इतना प्रचार किया कि मक्का से निकलकर यह ख़बर हब्श तक पहुंच गई। मक्का के विरोधियों के अत्याचारों से तंग आकर जो लोग हब्श चले गए थे, उन्होंने अपने देश को वापस हो जाने का इरादा कर लिया, पर अभी वे मक्का के करीब पहुंचे ही थे कि मालूम हुआ, यह ख़बर झूठी है और वे वापस चले गए। केवल वही लोग मक्का आए, जिन्हें किसी ने पनाह दी या जो कुरैश से आंख बचाकर चुपके से दाखिल हो गए।

सामाजिक बहिष्कार

कुरैश इस्लाम की इस प्रकार बढ़ती हुई ताकत से बड़े चिंतित थे। उनके तमाम कबीलों ने मिलकर एक प्रतिज्ञा-पत्र तैयार किया कि बनू हाशिम और बनू अब्दुल मुत्तलिब से सामाजिक सम्बन्ध काट लिए जाएं, न उन्हें बेटी दी जाए, न उनकी बेटी ली जाए, न उनसे कोई चीज़ खरीदी जाए, न उनके हाथ कोई चीज़ बेची जाए और इस प्रतिज्ञा-पत्र के पालन में दृढ़ रहने के लिए उसे काबा के आंगन में लटका दिया गया।

इस प्रतिज्ञा-पत्र ने कुरैश और मुसलमानों के संघर्ष को चरम सीमा पर पहुंचा दिया। यही वह समय था, जो इस्लाम और मुसलमानों के लिए बड़ा ही कठोर और कठिन था। इस बहिष्कार के बाद बनूहाशिम और बनू अब्दुल मुत्तलिब परिवारों के साथ-साथ दूसरे मुसलमान भी 'घाटी अबूतालिब' में चले गये। 3 वर्ष तक इन लोगों का जीवन बड़े कष्ट में बीता, यहां तक कि पत्ते खा-खा कर भूख मिटानी पड़ी और वे सूखा हुआ चमड़ा उबाल कर खाने पर मजबूर हुए। अन्त में जब लगातार 3 साल तक बनूहाशिम अपनी सहनशीलता का परिचय कराते रहे तो इन्हीं दुष्टों में से कुछ को दया आई और इस अमानवीय निश्चय को भंग कर दिया गया।

लेकिन फिर भी शत्रुओं की दमन-नीति में तनिक भी लचक पैदा न हुई। उनके अत्याचार मुसलमानों पर और बढ़ गए और वे वह कुछ करने लगे, जिसकी आशा भी नहीं की जा सकती थी, यहां तक कि पैगम्बरे इस्लाम और दूसरे मुसलमानों की जानें भी खतरे में रहने लगीं। अन्य मुसलमानों की तरह हज़रत उमर (रज़ि०) को भी कुरैश के हाथों कड़ी यातनाएँ सहन करनी पड़ीं, पर उन्होंने जिस निर्भीकता और बहादुरी के साथ इन तकलीफों को बर्दाश्त किया, वह अपना उदाहरण आप है। आजमाइश के इस दौर ने हज़रत उमर (रज़ि०) के ईमान को दृढ़ (मज़बूत) बना दिया, उनकी योग्यताओं को उभार दिया और वह पैगम्बरे इस्लाम की नज़रों में करीब से करीबतर होते चले गए।

एक ओर कुरैश का विरोध चरम सीमा पर था और दूसरी ओर इस्लाम का प्रचार भी पूरे वेग से हो रहा था, यहां तक कि इस्लाम मक्का से बाहर मदीना पहुंच गया और वहां दो-तीन साल के भीतर ही ऐसा वातावरण बन गया कि हज़रत मुहम्मद सल्ल० ने मक्का के मुसलमानों को वहां चले जाने और मक्का छोड़ देने की आम इजाज़त दे दी। इस इजाज़त पर हज़रत उमर (रज़ि०) भी

मदीना को हिजरत कर गए।

हजरत उमर (रज़ि०) मदीना के बाहर बसे एक गांव क़ुबा में पहुंचे और वनू अम्र इब्न औफ़ कबीले में रिफ़ाआ इब्न अब्दुल मुन्ज़िर के यहाँ ठहरे रहे। बाद में इनके बाल-बच्चे भी यहाँ आ गए। फिर जब अल्लाह के रसूल (सल्ल०) हजरत अबूबक्र (रज़ि०) के साथ हिजरत करके मदीना जाते हुए सबसे पहले क़ुबा में पहुंचे तो हजरत उमर (रज़ि०) उन लोगों में से थे, जिन्होंने आपका स्वागत किया, फिर साथ ही मदीना भी गए।

मदीना में

इतिहास में वह दिन अमर हो गया है, जब मक्का के कुरैशियों के अत्याचारों और दमन-चक्र से तंग आकर वहाँ के मुसलमान मदीना के शरणार्थी बने। ये शरणार्थी बेघर बार थे, बेधन-दौलत थे, अपना सब कुछ छोड़कर, त्याग कर जो आए थे, मगर वाह रे! इस्लाम का रिश्ता-नाता, मदीनावासी मुसलमानों ने दिल खोलकर उनका स्वागत किया, उन्हें किसी भी प्रकार के परायेपन का एहसास न होने दिया, न मन में किसी प्रकार के भेद-भाव और पक्षपात को जगह बनाने दिया।

फिर इतिहास का वह दिन कितना शुभ था जब पैगम्बरे इस्लाम हज़रत मुहम्मद (सल्ल०) ने मक्का-परित्याग करने वाले मुहजिरों और मदीनावासी मुसलमानों को बुलाया, उन पर इस्लाम की श्रेष्ठता व महानता स्पष्ट की और इस्लाम के सैद्धान्तिक रिश्ते को खूनी रिश्ते से भी श्रेष्ठ सिद्ध कर दिया और उनमें से हरेक को अलग-अलग एक-दूसरे का भाई बना दिया। इस तरह जो मुहजिर (मक्का-परित्याग कर आने वाले मुसलमान) जिस अन्सारी (मदीनावासी मुसलमान) का भाई बन गया, उसका प्रभाव यह हुआ कि अन्सारी ने उसको अपनी जायदाद, माल-असबाब, नकदी आदि तमाम चीज़ों में से आधा-आधा बांट कर दे दिया। इस प्रकार हज़रत उमर (रज़ि०) के इस्लामी भाई उत्बान इब्न मालिक बनाए गए, जो बनी सालिम कबीले के सरदार थे।

मक्का-परित्याग के बाद मदीना ही में मुसलमानों को कुछ सुख-चैन नसीब हुआ था। वहाँ तो जान-माल, इज्जत आबरू सभी खतरे में थी। मदीना में उनकी शक्ति एक जगह जमा हो गई और मदीना के दो बड़े कबीले औस व खज़रज के इस्लाम कुबूल कर लेने के कारण मुसलमानों का मदीना पर आधिपत्य भी हो गया, मानो एक छोटे-से राज्य की नींव पड़ गई। वहाँ अब न मक्का जैसा आतंक था, न किसी प्रकार का डर-भय।

इस्लाम में नमाज़ की हैसियत स्तम्भ की-सी है, लेकिन मक्का में एक-एक व्यक्ति का अलग-अलग नमाज़ पढ़ना भी जोखिम का काम था, प्राणों से हाथ धोना था, पर मदीना में जब अपनी ही सत्ता थी, समूह व जत्था बन कर नमाज़ पढ़ने का महत्व तेज़ी से महसूस किया जाने लगा। समस्या थी लोगों को सामूहिक नमाज़ के लिए जमा करने की। लोगों को जमा करने और ऐलान करने का अब तक ज्ञात तरीका पसन्द नहीं आ रहा था। यहूदियों और ईसाइयों के यहाँ इबादत के लिए बिगुल और घण्टा बजाने की रस्म थी, इसलिए जब यह समस्या सामने आई तो कुछ लोगों ने यही राय दी, पर प्यारे नबी (सल्ल०) कोई फैसला नहीं कर पा रहे थे। इतने में हज़रत उमर (रज़०) आ निकले, सूझ-बूझ के व्यक्ति थे ही, तुरन्त एक तरीका समझ में आया, झट बोल पड़े:—

'एक आदमी ऐलान करने के लिए क्यों न नियुक्त कर दिया जाए?'

बुलाने और ऐलान करने का यह नया तरीका लोगों की समझ में फ़ौरन आ गया। बोल नियत कर दिए गए और प्यारे नबी (सल्ल०) ने उसी समय हज़रत बिलाल से कहा कि 'अज़ान' दें— अज़ान के सुगठित और अर्थपूर्ण बोल उसी समय से चल पड़े और 1400 वर्ष से ज्यादा बीत रहे हैं कि ये बोल बराबर उसी ढंग से दिन

में पाँच बार हर मस्जिद से दुहराए जाते हैं और पास-पड़ोस और मुहल्ले के लोग उसी से यह जान जाते हैं कि पलाँ नमाज़ का वक़्त हो गया।

पैग़म्बर-काल में हज़रत उमर (रज़ि०)

मदीना पहुँचने से लेकर पैग़म्बरे इस्लाम की मौत तक शायद ही कोई घटना ऐसी हो, चाहे शासन-व्यवस्था की बात हो या राजनीतिक समस्या, समाज-सुधार की बात हो या आर्थिक समस्या, धर्म-प्रचार की बात हो या धर्म-विरोधियों से निबटने की समस्या, लड़ाई की बात हो या समझौता वार्ता, इनमें से शायद ही कोई मौका हो जिसमें हज़रत उमर (रज़ि०) की राय न माँगी गई हो और उनसे परामर्श न लिया गया हो। इसलिए कि हज़रत उमर (रज़ि०) अपनी विशेषताओं, अपने गुणों और अपने कारनामों के कारण पूरे मुसलमानों में एक विशिष्ट स्थान रखते थे, स्पष्ट ही इस महान व्यक्तित्व से आँखें नहीं चुराई जा सकती थीं।

बद्र की लड़ाई का मौका था। मुसलमानों की सेना में 399 सेनानी और शत्रुओं की सेना में नौ सौ पचास व्यक्ति थे। यह इस्लाम और कुफ़्र की पहली लड़ाई थी। मुहाजिरों को अपना घर-बार छूटने का ग़म अभी ताज़ा था। उनके इस्लाम-विरोधी नातेदार व रिश्तेदार ही विरोधी कैम्प की ओर से मुसलमानों से लड़ने आए थे। उनके प्रति मोह और रहम का पैदा हो जाना स्वाभाविक था, पर हज़रत उमर (रज़ि०) जैसा कट्टर सिद्धान्तवादी और निर्भीक व्यक्ति इसे कैसे सहन कर सकता था। उन्होंने लड़ाई में बढ़कर सबसे पहले मामा आसी इब्न हिशाम ही का सिर काट लिया। स्पष्ट है औरों में भी साहस बढ़ा और फिर मोह और रहम को किसी ने राह नहीं दी। धर्म और कर्तव्य से नातेदारी हुई और पारिवारिक प्रेम को परास्त होना पड़ा।

इस लड़ाई में शत्रु सेना के बहुत-से लोग गिरफ्तार कर लिए गए थे। इनकी संख्या लगभग 90 थी और इनमें से अधिकतर तो कुरैश के बड़े-बड़े सरदार ही थे। इन सरदारों का इस अपमान व रुसवाई के साथ, पराजय की कालिख लगाए, पकड़ लिया जाना अपनी जगह पर बड़ी शिक्षाएँ रखता है। पर सच तो यह है कि अपने लोगों का इस अवस्था में पहुंच जाना मुहाजिरों के लिए रोमांचकारी भी था और हृदयविदारक भी। पर सिद्धान्तवादी हज़रत उमर (रज़ि०) कभी कर्तव्य पर प्रेम की विजय पसन्द नहीं करते थे। उन्होंने बड़े निर्भीक भाव से परामर्श दिया कि 'इनमें से सबको कत्ल कर दिया जाना चाहिए और बात तो उस समय बने जब हम में का हर व्यक्ति अपने नातेदार को कत्ल करे। अली, अकील (भाई) की गरदन मार दें, हमज़ा, अब्बास (भाई) का सिर उड़ा दें, और अमुक व्यक्ति मेरा नातेदार है, उसका काम मैं तमाम कर दूँ।'

यद्यपि हज़रत उमर (रज़ि०) का यह सुझाव प्यारे नबी को जंचा नहीं, मगर इससे उनके स्वाभाविक व सहज गुणों को अवश्य देखा जा सकता है।

मक्का में कुरैश के लोग इस्लाम के शत्रु थे ही, पर मदीना में यहूदियों के जो कबीले आबाद थे, वे भी सब किसी आंस्तीन के सांप से कम नहीं थे, वे युद्ध कला में भी पारंगत थे। अतएव बद्र की लड़ाई में जब कुरैश बुरी तरह पराजित हुए तो यही यहूदी उन्हें ताना देते हुए कहा करते कि कुरैश लड़ना क्या जानें, हम से मामला पड़े तो इनके दाँत खट्टे हों।

यद्यपि मदीना पहुंचने के बाद प्यारे नबी (सल्ल०) ने राजनीतिक स्तर पर सबसे पहले यहूदियों से समझौता किया कि मुसलमानों के विरोधियों की मदद न करेंगे और अगर कोई शत्रु मदीना पर हमलावर हुआ तो मुसलमानों की सहायता करेंगे। मगर

बद्र की लड़ाई में मुसलमानों की विजय से उन्हें भय हुआ कि अगर मुसलमान जोर पकड़ गए तो हमारी भी खौरियत नहीं, इसलिए उन्होंने समझौते का विचार किए बिना ऐसी चालें चलने लगे और साजिश करनी शुरू कर दी, जो खुली बगावत और इस्लामी राज्य के प्रति शत्रुता का प्रदर्शन था।

उधर बद्र की लड़ाई में कुरैश परास्त हुए थे, वे भी बौखलाए हुए थे और बदला लेने की तैयारी में लगे हुए थे। यहूदियों से सांठ-गांठ करके उन्होंने एक बार और मदीना पर धावा बोल दिया। उहुद के मैदान में दोनों ओर सेनाएं इकट्ठी हुईं। घमासान लड़ाई शुरू हो गई। पहले मुसलमान जीत रहे थे, फिर पांसा पलट गया। अफवाह फैल गई, प्यारे नबी (सल्ल०) शहीद कर दिए गए। इस अफवाह ने मुसलमानों में कई प्रतिक्रियाएं पैदा कीं। एक खेमा सोचने लगा, जब रसूल (सल्ल०) ही न रहे, तो सब बेकार। हजरत उमैर (रजि०) भी उन्हीं लोगों में से थे। रसूल (सल्ल०) से अति प्रेम का ही यह नतीजा था। भावुक थे ही, प्रेम के साथ भावुकता इकट्ठी हो जाए तो उसका यही अंजाम होना भी चाहिए। यही कारण है कि जैसे ही उन्हें यह सूचना मिली कि प्यारे रसूल (सल्ल०) जीवित हैं, वे तुरन्त आपके पास दौड़े आए। फिर आपके दर्शन करने के बाद ही उन्हें चैन आया।

यहूदियों की साजिश का जिक्र किया जा चुका है। यहूदियों के एक कबीले बनू कैनकाअ ने बद्र की लड़ाई के बाद ही से हाथ-पांव फैलाने शुरू कर दिए थे। स्पष्ट है समझौते का भंग किया जाना किसी भी राज्य के लिए असह्य होता है। उन्हें इस जुर्म में मदीना से निकाल दिया गया।

यहूदियों का दूसरा कबीला बनू नजीर का था। इनकी भी वही रीति-नीति थी। इस्लाम और मुसलमानों के विरोध में उन्होंने कोई

कसर नहीं उठा रखी थी। साजिश करने में वे बड़ी सरंगर्मी दिखा रहे थे। स्पष्ट है उनकी ये गतिविधियाँ भी नहीं सहन की जा सकती थीं। इन यहूदियों की साजिश का हाल यह था कि एक बार प्यारे नबी (सल्ल०), हज़रत उमर (रज़ि०) और हज़रत अबूबक्र के साथ कुछ बातचीत करने के लिए मुहल्ले में गए। इन लोगों ने अग्न इब्न हिजाश नामी एक व्यक्ति को इस पर तैयार किया कि वह छत पर चढ़कर आपके सिर पर पत्थर की सिल गिरा दे। वह छत पर चढ़ चुका था कि आपको ख़बर हो गई। आप (सल्ल०) उठकर चले आए।

जब इनकी गतिविधियाँ इस हद को पहुँच गईं तो आपको कहलाना ही पड़ा कि अब समझौता ख़त्म हो गया है, इसलिए तुम लोग मदीना से निकल जाओ। यह आदेश यहूदियों की उत्तेजना के लिए काफी था। उन्होंने निकलने से इन्कार कर दिया और मुकाबले की तैयारियाँ शुरू कर दीं, लेकिन यह मुकाबला उनके कोई काम न आ सका। मुसलमानों ने जल्द ही उन पर काबू पा लिया और उन्हें मदीना से निकाल दिया गया। इनमें से कुछ तो सीरिया की ओर चले गए और कुछ ख़ैबर में आबाद हो गए और वहाँ जाकर अपना आधिपत्य जमा लिया।

ख़ैबर पहुँच कर उन्होंने इत्मीनान की सांस ली। वहाँ जब उनके पैर जम गए, तो प्यारे नबी (सल्ल०) और मुसलमानों से बदला लेने के बारे में सोचना शुरू कर दिया। सबसे पहले मक्का पहुँचे। वहाँ इस्लाम विरोधी कुरैश को उत्तेजना दिलाई, मुसलमानों के खिलाफ़ भड़काया, मिलकर इस्लाम के नए राज्य की जड़ काटने की बात कही। इसके बाद अरब के अन्य कबीलों का दौरा किया और उन्हें भी उकसाया। इस प्रकार दौड़-धूप करके पूरे अरब में एक ऐसा माहौल पैदा कर दिया जो मुसलमानों को तबाह करने पर तुल गया। फिर अरब प्रायद्वीप के कबीलों की एक संयुक्त

सेना तैयार हो गई। इस सेना में लगभग दस हजार सैनिक थे जो सन् 6 हिजरी के ईद के महीने में मदीना की तरफ आंधी-तूफान की तरह बढ़ने शुरू हुए।

प्यारे नबी (सल्ल०) को इस पूरी स्थिति की सूचना बराबर मिलती रही। जब सेना को आगे बढ़ने और मदीना पर हमला करने की सूचना मिली तो आपने अपने साथियों से मशविरा किया। यह निश्चय किया गया कि आगे बढ़ने के बजाय मदीने के चारों ओर खाई खोदकर शत्रुओं का डट कर मुकाबला किया जाए। यह वह सामरिक चाल थी, जिससे उस समय तक के अरब अनभिज्ञ थे। फिर क्या था, खुदाई शुरू हो गई। एक-एक करके तमाम मुसलमान खाई खोदने में जुट गए, यहां तक कि मुसलमानों के सरदार मुहम्मद (सल्ल०) भी इस मुहिम में उस समय तक लगे रहे जब तक कि काम खत्म न हो गया। अरब कबीलों की सेनाओं ने मदीना को घेर लिया। यह घेरा लगभग एक माह तक चलता रहा। शत्रु कभी-कभी खाई के पार उतरने की कोशिश करते और उतर कर हमले पर हमला करते, पर उनका यह हमला बराबर असफल किया जाता रहा, इसलिए कि नबी (सल्ल०) ने अपने श्रेष्ठतम साथियों को खाई के इधर कुछ दूरी पर नियुक्त कर दिया था कि कोई इधर न आने पाए। ये साथी बड़ी मुस्तैदी से मुआइना करते रहते और शत्रु पर नज़र पड़ते ही बड़ी बहादुरी से उसका सफाया कर देते।

हज़रत उमर (रज़ि०) भी इसी तरह एक हिस्से पर तैनात थे। एक दिन शत्रुओं ने हमले का इरादा किया तो हज़रत उमर ने हज़रत जुबैर के साथ आगे बढ़कर उन्हें रोका और उन्हें तितर-बितर किया, एक और दिन शत्रुओं के मुकाबले में उन्हें इतना व्यस्त रहना पड़ा कि अस्त्र की नमाज़ का वक्त ही खत्म होने को आ गया। आपने

प्यारे नबी (सल्ल०) के पास आकर निवेदन किया कि आज शत्रुओं ने नमाज़ तक पढ़ने का मौका नहीं दिया। आपने कहा: मैंने भी अभी तक नमाज़ नहीं पढ़ी। इन घटनाओं से हज़रत उमर (रज़ि०) की वीरता, शौर्य और इस्लाम के प्रति अथाह निष्ठा का अंदाज़ा लगाया जा सकता है और यहां यह बात भी याद रखने की है कि वे ये सब कुछ सिर्फ़ इस्लाम (सैद्धांतिक जीवन-व्यवस्था) के लिए कर रहे थे, न कि किसी कबीले, गोत्र, नस्ल आदि के हित व स्वार्थ की सुरक्षा के लिए।

हुदैबिया का समझौता

हज़रत के छठे वर्ष प्यारे नबी (सल्ल०) ने अपने साथियों के साथ काबा की तीर्थ-यात्रा का निश्चय किया। काबा मक्का में है, जिसे सैकड़ों वर्ष पहले हज़रत इब्राहीम (अलै०) और उनके बेटे हज़रत इस्माईल (अलै०) ने तौहीदपरस्तों (ऐकेश्वरवादियों) के लिए तैयार किया था, ताकि वे अल्लाह की इबादत व बन्दगी कर सकें। काबा की परिक्रमा के निश्चय से मक्कावासी इस्लाम विरोधियों को भ्रम हो सकता था कि यह निश्चय मक्का पर चढ़ाई का बहाना तो नहीं है। इस भ्रम से बचाने के लिए आपने यह भी हुक्म दिया कि कोई व्यक्ति हथियार बाँध कर न चले।

मदीना से 6 मील की दूरी पर जुलहुलैफ़ा एक जगह है। यहाँ पहुँचने पर हज़रत उमर (रज़ि०) के दिल में विचार पैदा हुआ कि इस तरह चलना उचित नहीं। अतएव वे अल्लाह के रसूल की सेवा में उपस्थित हुए, अपना सुझाव रखा। प्यारे रसूल (सल्ल०) ने उनके सुझाव के अनुसार हथियार मंगवा लिए।

जब मक्का कुछ ही दूर रह गया, तो मक्का से बशीर इब्न सुफ़ियान ने आकर यह सूचना दी कि कुरैश के तमाम लोगों ने

निश्चय किया है कि मुसलमानों को मक्का में कदम न रखने देंगे। प्यारे नबी (सल्ल०) ने चाहा कि अपने वरिष्ठ सहयोगियों को दूत बनाकर मक्का भेजें, ताकि वे जाकर यह बता दें कि मुसलमान केवल तीर्थ-यात्रा के लिए आए हैं, लड़ने के लिए नहीं आए हैं। इसके लिए हज़रत उमर (रज़ि०) याद किए गए, पर हज़रत उमर (रज़ि०) ने क्षमा मांग ली। उनका कहना था, कुरैश मेरी जान के प्यासे हैं और मेरे वंश में वहाँ मेरा कोई समर्थक मौजूद नहीं है, फिर उन्होंने यह भी सुझाव दिया कि हज़रत उस्मान (रज़ि०) को भेजना उचित होगा, इसलिए कि उनके नातेदार-रिश्तेदार वहाँ मौजूद हैं। प्यारे नबी (सल्ल०) ने इस सुझाव को बहुत पसन्द किया।

हज़रत उस्मान (रज़ि०) को मक्का भेज दिया गया। कुरैश ने हज़रत उस्मान (रज़ि०) को रोक लिया और कई दिन तक रोके रखा। ऐसी स्थिति में मुसलमानों के दूत का रोक लिया जाना चिन्ता का एक विषय बन गया। अफ़वाह फैल गई कि हज़रत उस्मान (रज़ि०) शहीद कर दिए गए। इस अफ़वाह का फैलना था कि मुसलमानों में उत्तेजना फैल गई। 'खून का बदला खून से लेंगे' सरीखी भावनाएँ तेज़ी से जन्मीं। उस समय वहाँ मौजूद मुसलमानों की संख्या चौदह सौ थी। तुरन्त ही उन सबसे यह बैअत (प्रतिज्ञा) ली गई और लड़ाई की तैयारी शुरू हो गई।

किन्तु प्यारे नबी (सल्ल०) उस समय लड़ाई के लिए तो वहाँ गए नहीं थे, इसलिए बेहतर यही समझा गया कि समझौते की कोई राह निकाल ली जाए, हज़रत उस्मान (रज़ि०) भी उस समय तक वापस आ चुके थे।

समझौते में कुरैश का आग्रह था कि प्यारे नबी (सल्ल०) मक्का में हरगिज़ दाखिल नहीं हो सकते। बहरहाल बड़ी वार्ताओं के बाद इन शर्तों पर समझौता हुआ कि इस बार मुसलमान उल्टे वापस

जाएँ और अगले साल आएँ, मगर तीन दिन से अधिक न ठहरें। समझौते में यह शर्त भी थी कि दस वर्ष तक लड़ाई न हो और इसमें अगर कुरैश का कोई आदमी अल्लाह के रसूल के यहाँ चला जाए तो अल्लाह के रसूल उसे वापस कुरैश के पास भेज दें, पर मुसलमानों में से अगर कोई व्यक्ति कुरैश के हाथ लग जाए तो, उनको 'अधिकार होगा कि उसे अपने पास रोक लें।

अन्तिम शर्त प्रत्यक्षतः कुछ अटपटी-सी थी और मुसलमानों के हित में नहीं थी, हज़रत उमर (रज़ि०) विकल हो उठे। अभी समझौता लिखा नहीं गया था कि वे हज़रत अबूबक्र (रज़ि०) के पास पहुंचे और कहा:

'इस प्रकार दब कर क्यों समझौता किया जाए?'

उन्होंने समझाया कि अल्लाह के रसूल (सल्ल०) जो कुछ करते हैं, उसी में हित होगा, पर उन्हें सन्तोष न हुआ, स्वयं प्यारे नबी (सल्ल०) के पास आए और इस तरह बोले—

'हे अल्लाह के रसूल (सल्ल०)! क्या आप अल्लाह के रसूल नहीं हैं?'

'यकीनन हूँ।'

'क्या हमारे दुश्मन मुशिरक नहीं हैं?'

'अवश्य ही हैं।'

'फिर हम अपने धर्म को क्यों अपमानित करें?'

'मैं अल्लाह का रसूल हूँ और उसके हुक्म के खिलाफ नहीं करता।'

यद्यपि भावावेश के कारण हज़रत उमर (रज़ि०) का स्वर तीखा था और बाद में इसपर बहुत लज्जित भी हुए, मगर इससे उनके भीतर की भावनाओं को पढ़ा जा सकता है।

खुली विजय

हुदैबिया में मुसलमानों और कुरैश में जो समझौता हुआ था, और जिसके बारे में हज़रत उमर (रज़ि०) तक का यह विचार था कि यह मुसलमानों के हक में बुरा हुआ, उसी समझौते के बारे में कुरआन में यह आयत आई:—

‘हमने तुम को खुली विजय प्रदान की है।’

बाद के हालात ने सही साबित कर दिया कि अल्लाह की यह वाणी शत-प्रतिशत सही थी। यह विजय जिन-जिन शक्तों में प्राप्त हुई, उसे निम्न पॉक्तियों से समझा जा सकता है:—

1. मुसलमानों और मुशरिकों में संघर्ष बलड़ाई छिड़ी रहने के कारण स्थिति ऐसी पैदा हो गई थी कि दोनों तरफ वालों को एक दूसरे से मिलने का कोई मौका न मिलता था। इस समझौते ने इस स्थिति को ख़त्म कर दिया और मुस्लिम और ग़ैर-मुस्लिम एक दूसरे से मिलने लगे। ग़ैर-मुस्लिम बिना किसी झिझक के मदीना आते और महीनों वहां रहते। वे देखते कि जिन लोगों के विरुद्ध उनके मन में द्वेष व बैमनस्य समाया हुआ है, वे चरित्र के श्रेष्ठ, आचरण के अनुकरणीय, व्यवहार के खरे और विचार के शुद्ध हैं। वे देखते कि जिससे हमने लड़ाई मोल ले रखी है, उनके मन में ग़ैर-मुस्लिमों के प्रति कोई कपट व घृणा नहीं है, बल्कि उन्हें जिससे घृणा है, वह उनके अशुद्ध विचार और ग़लत रस्म व रिवाज हैं। वे देखते, हम तो इनके खिलाफ़ इतना प्रोपगन्डा करते हैं, पर ये हमारे साथ अच्छा व्यवहार करते हैं— भाई-चारे का व्यवहार, सहानुभूति का व्यवहार, मानवता का व्यवहार— तो वे प्रभावित हुए बिना न रहते और सोचते, ये कैसे लोग हैं और ऐसा इन्हें किस चीज़ ने बना दिया है?

2. फिर इस तरह मिलने-जुलने से ग़ैर-मुस्लिम के ज़ेहन में इस्लाम के प्रति जो ग़लतफ़हमियाँ थीं, और उनको जो आपत्तियाँ थीं

उनके बारे में भी आपस में खूब बातचीत का मौका मिलने लगा, जिससे इस्लाम का विशुद्ध रूप जब उनके सामने आया, तो उनकी आँखें खुल गईं और वे सोचने लगे कि हम इस्लाम के बारे में कितने धोखे में डाल दिए गए थे, हम अंधेरे में थे और हमें रोशनी से महरूम कर दिया गया था। इसका नतीजा यह हुआ कि उनका मन इस्लाम की ओर खिंच उठा और वे मुसलमान होने लगे। यही कारण है कि इस समझौते के बाद केवल डेढ़-दो साल में इतने लोगों ने इस्लाम कुबूल किया कि इससे पहले इतनी बड़ी तायदाद में इस्लाम कुबूल नहीं किया गया था।

3. हुदैबिया के समझौते के बाद जब असल शत्रु ठंडे पड़ गए तो प्यारे नबी (सल्ल०) को इसका अवसर मिला कि वे इस्लाम का प्रचार अन्तर्राष्ट्रीय स्तर पर कर सकें। इसी भावना के तहत आपने बड़े-बड़े राजाओं, महाराजाओं, बादशाहों, जागीरदारों और धनी-मानी व्यक्तियों को इस्लाम का परिचय कराने के लिए अनेक पत्र लिखे, प्रतिनिधि मंडल भेजीं। इस प्रकार इस्लाम का प्रचार अन्तर्राष्ट्रीय स्तर पर शुरू हो गया।

इन बातों को सामने रख कर यह कहा जा सकता है कि हुदैबिया का समझौता 'इस्लाम की खुली विजय' था, पर यह बात शुरू में हज़रत उमर (रज़ि०) न समझ सके और भावुकता में पड़ गए।

यहूदियों और खाई की लड़ाई की ख़बर आप पढ़ ही चुके हैं कि यहूदी कबीला बनू नज़ीर अपनी शरारतों, साजिशों और बदगुमानियों के कारण मदीना से निकाल दिया गया था और ये यहूदी ख़ैबर में जाकर आबाद हो गए थे। वहीं से इन लोगों ने साजिश रच कर अरब के बहुत-से कबीलों को लड़ाई पर तैयार करा लिया था, इन कबीलों की सेनाओं ने मदीना पर धावा बोल

दिया था, मगर उन्हें पराजय का मुंह देखना पड़ा था। इसके बाद भी वे अपनी साजिशों से बाज़ नहीं आए। बदला लेने के उपाय ढूँढते रहे।

छठे साल बनू सअद कबीले ने यहूदियों से सहायता की हामी भर ली। प्यारे नबी (सल्ल०) को जब मालूम हुआ तो उसकी सरकोबी के लिए हज़रत अली (रज़ि०) को भेजा। मुस्लिम योद्धाओं को देखकर बनू सअद भाग गए। वे अपने पांच सौ ऊंट भी छोड़ गए।

यहूदियों की साजिश जारी रही। यहूदियों से निपटने के लिए ज़रूरी था कि उन्हें इसका मज़ा चखाया जाए। आप अपनी सेनाओं को लेकर खैबर की ओर बढ़े। आपके साथ 1400 पैदल और 200 सवार थे। जब आप खैबर की ओर बढ़े तो सबसे पहले गुतफ़ान कबीले ने अवरोध पैदा करना चाहा। उनसे निबट लिया गया।

खैबर में यहूदियों ने बड़े-बड़े क़िले बना लिए थे। इन सब पर जल्द-से-जल्द विजय पा ली गई। पर अरब के महान् योद्धा मरहब वाले क़िले पर विजय पाना कठिन हो रहा था। आपने हज़रत अबूबक्र (रज़ि०) को सेनापति बना कर भेजा, पर वे असफल रहे। आपने यह देखकर फ़रमाया, 'कल मैं ऐसे व्यक्ति को झंडा दूंगा, जो हमलावर होगा।' अगले दिन तमाम वरिष्ठ साथी झंडा पाने की उम्मीद में अस्त्रों से सुसज्जित होकर आए। इनमें हज़रत उमर (रज़ि०) भी थे और उनका खुद का बयान है कि मैंने कभी इस मौक़े के अलावा सेनापतित्व की कामना नहीं की थी। यह प्यारे नबी (सल्ल०) से अगाध प्रेम व श्रद्धा का एक अपूर्व उदाहरण है कि नबी का झंडा पाने के लिए अपनी जान भी हथेली पर रखना कोई कठिन काम न समझते।

बहरहाल सेनापतित्व का पद हज़रत अली (रज़ि०) को मिला

और मरहब हज़रत अली (रज़ि०) ही के हाथों मारा गया और इसी के साथ यह लड़ाई ख़त्म हो गई। ख़ैबर की ज़मीन सेनानियों में बांट दी गई। एक टुकड़ा हज़रत उमर (रज़ि०) के हिस्से में भी आया। हज़रत उमर (रज़ि०) ने उसे अल्लाह की राह में वक़फ़ कर दिया। त्याग का यह उदाहरण पहली बार सामने आया और इसका श्रेय हज़रत उमर (रज़ि०) ही को मिला।

मक्का-विजय

हुदैबिया के समझौते के अनुसार कुछ कबीलों ने मक्का वालों का साथ दिया था और कुछ मुसलमानों के साथ थे। इसमें ख़ुज़ाआ कबीला मुसलमानों के साथ हो गया था और कबीला बनी बिक्र वाले कुरैश से मिल गए। ख़ुज़ाआ और बनी बिक्र में वर्षों से लड़ाइयाँ ठनी हुई थीं। बीच में कुछ वर्षों तक दोनों कबीले कुछ शान्त रहे। पर इधर फिर बनीबिक्र ने ख़ुज़ाआ पर धावा बोल दिया और फिर यह कि ख़ुज़ाआ के खिलाफ़ बनीबिक्र की कुरैश ने मदद भी की, क्योंकि वे पहले ही इस बात पर ख़ुज़ाआ से नाराज़ थे कि उन्होंने कुरैश की इच्छा के विरुद्ध मुसलमानों से क्यों समझौता कर लिया है। अतः यह कि दोनों ने मिल कर ख़ुज़ाआ के कबीले के लोगों को क़त्ल करना शुरू कर दिया, यहाँ तक कि जब उन्होंने काबा में शरण लिया, तो वहाँ भी उनको न छोड़ा और उनका खून बहाया।

कुरैश का इस तरह मुसलमानों के साथी व मित्र कबीले के खिलाफ़ तलवार उठाने का अर्थ ही यह था कि इन लोगों ने हुदैबिया समझौते की शर्तों पर कुछ भी ध्यान नहीं दिया है। हुज़ूर (सल्ल०) को जब यह सूचना मिली तो तुरन्त आपने एक दूत भेजा कि वे ऐसा करने से रुकें और इन तीनों शर्तों में से किसी एक को स्वीकार करें:—

1. ख़ुज़ाआ के जो लोग मारे गए हैं, उनका खून बहा दिया

जाए, या

2. वनू धिक्र की सहायता न की जाए, या

3. इसका ग़ैलान किया जाए कि हुदैबिया का समझौता भंग कर दिया गया।

कुरैश के सरदारों ने कुरैश की ओर से तीसरी बात स्वीकार कर ली। मगर दूत के वापस हो जाने के बाद वे बहुत पछताए और अबूसूफियान को अपना दूत बनाकर मदीना भेजा कि हुदैबिया के समझौते को बहाल किया जाए, लेकिन हज़रत मुहम्मद (सल्ल०) को जो सूचनाएँ मिली थीं और कुरैश के अब तक के रवैये को सामने रखते हुए आप (सल्ल०) को इन्मीनान न हुआ और आपने अबूसूफियान की बात मानने से साफ़ इन्कार कर दिया। वह उठकर हज़रत अबूबक्र और हज़रत उमर (रज़०) के पास गया कि आप इस मामले को तय करा दें। हज़रत उमर (रज़०) ने इस मस्ती से जवाब दिया कि वह बिल्कुल निराश हो गया।

फिर आपने मक्का पर हमला करने की तैयारी शुरू कर दी और इस बात का ध्यान रखा कि मक्का वालों को पता न लगे। 10 रमज़ान को दस हज़ार की सेना मक्का की ओर बढ़ी और मक्का नगर से कुछ दूरी पर रात को पड़ाव डाल दिया। कुरैश को इसकी ख़बर न थी।

1 इस्लामी सेना जब मक्का के पास पहुंची तो अबू सुफ़ियान, जो छिप कर सेना का अन्दाज़ा लगा रहे थे, गिरफ़्तार करके आप की सेवा में लाए गए। यह वही अबू सुफ़ियान थे जो अब तक इस्लाम के विरोध में सबसे आगे थे, उन्होंने ही मदीना पर बार-बार हमले की योजनाएं बनाई थीं, यहां तक कि आप को क़त्ल करने की ख़ुफ़िया चाल भी चल बैठे थे। ये तमाम बातें ऐसी थीं कि अबू सुफ़ियान को तुरन्त क़त्ल करा देना चाहिए था, लेकिन आपने नम्रता का ही

व्यवहार किया और कहा :—

‘जाओ, आज तुम से कोई पूछ-ताछ न होगी। ईश्वर तुम्हें क्षमा करे और वह तमाम दयालुओं से बढ़कर दयालु है।’

अबू सुफ़ियान के साथ यह मामला बिल्कुल ही अनूठा मामला था, एक ऐसा मामला जिसे न, आसमान ने देखा, न ज़मीन ने। पत्थर-से-पत्थर दिल भी इस व्यवहार से न पसीजेगा तो क्या होगा? अबू सुफ़ियान का मन भी फट पड़ा सत्य की इस करारी विजय पर और वे मक्का वापस जाने के बजाय वहीं मुसलमान हो गए। क्या इस्लाम की सत्यता पर अब भी कोई आशंका कर सकता है? कैसा सत्य-धर्म है, यह इस्लाम?

फिर हज़रत अब्बास (रज़ि०) को आज्ञा हुई कि अबू सुफ़ियान को पहाड़ की चोटी पर ले जाकर ज़रा इस्लामी सेना का दृश्य दिखाएँ। थोड़ी देर बाद इस्लामी सेना जोश भरती हुई आगे बढ़ी। सबसे पहली टुकड़ी ग़िफ़ार कबीले की थी, फिर जुहैनिया हुजैम और सुलैम कबीले हाथियारों से लैस, ‘अल्लाहु अकबर’ का नारा लगाते हुए आगे निकल गए। अबू सुफ़ियान हर बार डर जाते। फिर अन्सार की टुकड़ी पूरे सज-धज से गुज़री कि पहाड़ी गूँज गई उनके नारों से। सबसे अन्त में हज़रत मुहम्मद (सल्ल०) दिखाई दिए।

मक्का में बिना किसी बाधा के आपकी पूरी सेना दाख़िल हो गई। उसी समय आपने ऐलान कर दिया कि :—

1. जो कोई अपने मकान के भीतर क़िवाड़ बन्द करके बैठे रहे, उसे छोड़ दिया जाए।

2. जो कोई अबू सुफ़ियान के मकान में चला जाए, उसे भी छोड़ दिया जाए।

3. जो कोई काबा में छिपना चाहे, उसे भी छोड़ दिया जाए।

मगर इस शरण के ऐलान में ऐसे छः सात व्यक्ति अपवाद थे,

जो इस्लाम के विरोध में आगे-आगे थे और जिनका क़त्ल कर देना ही ज़रूरी था।

हुज़ूर (सल्ल०) ने जब काबा में प्रवेश किया तो सबसे पहले आपका यही हुक्म था कि तमाम मूर्तियां निकाल कर फेंक दी जाएँ, वे मूर्तियां जो अनेकेश्वरवाद का परिचय करा रही थीं, वे मूर्तियां जिनकी मौजूदगी एक ईश्वर के वजूद को चैलेंज कर रही थीं— हां, इन्हीं मूर्तियों, बेजान मूर्तियों, पत्थर की निष्प्राण मूर्तियों को फेंक कर काबा को पवित्र करने का हुक्म दिया गया, इसलिए कि काबा की बुनियाद एकेश्वरवादियों ने रखी थी और इसलिए भी कि वह एक 'ईश्वर' का 'घर' था। इसके बाद नारे लगे, काबा की परिक्रम की गई और वहीं नमाज़ पढ़ी गई।

यह थी मक्का-विजय और उसका उत्सव, न बाजा-गाजा है, न हुल्लड़वाज़ी, न रंग रलियाँ हैं, न लूटमार, न क़त्ल व ग़ारत है, न शान-शौकत, न ही दम्भ व अभिमान की बातें हैं, हां, उनके सामने हर समय उनका अपना ध्येय है, अपने अल्लाह के प्रति कृतज्ञता-प्रकाशन है, विनम्रता है, सहृदयता है और है एक-दूसरे के प्रति सहानुभूति।

मक्का में दाख़िले हाने के बाद आप (सल्ल०) वैअत (इस्लाम की राह पर चलने की प्रतिज्ञा) के लिए, हज़रत उमर (रज़ि०) को साथ लेकर सुनआ नामक स्थान पर गए। वहां भारी संख्या में लोगों ने वैअत ली। हज़रत उमर (रज़ि०) को औरतों की वैअत पर नियुक्त कर दिया गया और वे औरतों की वैअत लेने लगे।

स्वाभाविक था कि इस मक्का-विजय पर मुसलमान प्रसन्न होते, खुशियां मनाते। अभी ये खुशियां मनाई जा रही थीं कि हवाज़िन की लड़ाई की घटना घाटत हुई। हवाज़िन अरब का प्रसिद्ध और प्रतिष्ठित कबीला था। ये लोग शुरू ही से इस्लाम को

फलता-फूलता नहीं देखना चाहते थे।

प्यारे नबी (सल्ल०) जब मक्का-विजय के इरादे से मदीना से अपनी सेना लेकर चले थे, तभी इन लोगों ने समझा था कि शायद हम पर ये हमला करना चाहते हैं बस फिर क्या था, लड़ाइयों की तैयारियां शुरू हो गईं और जब यह मालूम हुआ कि प्यारे नबी सल्ल० विजयी होकर मक्का में दाखिल हो गए हैं, तो मक्का ही पर धावा बोल देने के लिए पूरे अस्त्र-शस्त्र के साथ हुनैन तक आए और वहीं डेरें डाल दिए। हुनैन मक्का से लगभग मिली हुई घाटी का नाम है।

आपको जब मालूम हुआ तो बारह सौ की सेना के साथ मक्का से चले। हुनैन में दोनों सेनाएं भिड़ गईं, लड़ाई शुरू हो गई। शुरू में मुसलमानों ही का पलड़ा भारी था, हवाजिन ने हिम्मत हार दी थी, पर धन-दौलत के लोभ और लालच ने मुसलमानों को गुनीमत का माल बटोरने में व्यस्त कर दिया, इतने में हवाजिन संभल चुके थे। उन्होंने तीरों की बारिश शुरू कर दी। मुसलमानों में भगदड़ मच गई। कुछ ही मुसलमान थे जो इस आज़माइश में खरे उतरे, इनमें हज़रत उमर (रज़ि०) भी एक थे, जिन्होंने अपने धैर्य और पराक्रम का श्रेष्ठ प्रमाण जुटा दिया।

लड़ाई में उतार-चढ़ाव होता ही है। धैर्यवान मुस्लिम योद्धाओं को मुक़ाबले पर जमा देख कर शेष मुसलमानों का धैर्य बंधा। मुसलमान संभल गए। फिर क्या था, जम कर लड़ाई हुई। इस बार फिर पांसा पलटा और अब मुसलमान विजयी हो गए।

इस लड़ाई में हवाजिन के 6100 लोग गिरफ़्तार हुए।

हिजरत के नवें साल यह ख़बर मशहूर हुई कि रूमी साम्राज्य अरब पर हमले की तैयारियां कर रहा है। ऐसी सूचना मिलते ही प्यारे नबी सल्ल० ने भी मुसलमानों को तैयारी का हुक्म दे दिया।

और चूँकि यह काफी तंगी का ज़माना था, इसलिए लोगों को धन-दौलत, अस्त्रो-शस्त्रों द्वारा सहायता करने पर उभारा गया। ज्यादातर साथियों ने इस सहायता में दिल खोलकर हिस्सा लिया। उनमें से हज़रत उमर (रज़ि०) भी एक थे, जिन्होंने अपने तमाम सामानों में से आधा लाकर प्यारे नबी (सल्ल०) के कदमों में डाल दिया। यह था उनका त्याग और इस्लाम को आगे बढ़ाने की अमूल्य भावना।

यही साल था जब प्यारे नबी (सल्ल०) अपनी पत्नियों से रुष्ट हो कर अलग हो गए थे और चूँकि लोगों को इस कार्य से यह गुमान हो गया था कि आपने अपनी तमाम पत्नियों को तलाक़ दे दी है, इसलिए तमाम साथियों को इसका बड़ा दुख था। फिर भी किसी व्यक्ति को यह साहस नहीं हो पा रहा था कि आप की सेवा में कुछ कहने-सुनने का साहस बटोर पाता।

हज़रत उमर (रज़ि०) ने सेवा में उपस्थित होने की बार-बार इजाज़त चाही, पर मिल न सकी। अन्त में हज़रत उमर (रज़ि०) ने पुकार कर कहा:—

‘शायद अल्लाह के रसूल (सल्ल०) का यह विचार है कि मैं हफ़सा (हज़रत उमर की बेटी और प्यारे नबी की धर्म-पत्नी) की सिफ़ारिश के लिए आया हूँ। खुदा की कसम! अगर आप इजाज़त दें तो मैं जाकर हफ़सा की गर्दन मार दूँ।’

ऐसा सुनते ही प्यारे नबी (सल्ल०) ने तुरन्त भीतर बुला लिया। हज़रत उमर (रज़ि०) ने पूछा—

‘क्या आपने पत्नियों को तलाक़ दे दी?’

‘नहीं,’ आपने फ़र्माया।

‘तमाम मुसलमान मस्जिद में शोकाकुल बैठे हैं।’ हज़रत उमर ने कहा, ‘कहाए तो उन्हें जाकर यह खुशख़बरी सुना दूँ?’

इस घटना से हज़रत उमर (रज़ि०) के प्यारे नबी (सल्ल०) से करीब होने का अन्दाज़ा लगाया जा सकता है और इसी से उनके पद व स्थान का अनुमान भी लगाया जा सकता है।

दसवें वर्ष प्यारे नबी (सल्ल०) ने अन्तिम हज किया। इसमें हज़रत उमर (रज़ि०) भी शरीक थे। यह वही हज था जिसमें आपने ऐतिहासिक वक्तव्य दिया था और फ़रमाया था—

'अरब को ग़ैर-अरब पर और ग़ैर-अरब को अरब पर कोई श्रेष्ठता प्राप्त नहीं। तुम सब आदम की औलाद हो और आदम मिट्टी से पैदा हुए थे।

'औरतों के मामले में अल्लाह से डरो। तुम्हारा औरतों पर और औरतों का तुम पर अधिकार है।'

'मैं तुममें एक चीज़ छोड़ जाता हूँ। अगर तुमने उसे मज़बूती से पकड़ लिया तो गुमराह न होगे और वह है— अल्लाह की किताब यानी कुरआन।'

इसके बाद प्यारे नबी (सल्ल०) बीमार हुए और इसी बीमारी में आपकी मौत हो गई।

हज़रत अबूबक्र खलीफ़ा बने

कैसी थी वह नाजुक घड़ी, अल्लाह के रसूल (सल्ल०) की मृत्यु हो गई है, पूरे राज्य में शोक की लहर दौड़ गई है। रसूल की एक-एक अदा पर कुर्बान हो जाने वाले परवाने रसूल (सल्ल०) की मृत्यु पर चकित होकर रह गए हैं। कुछ तो यह कहने लगे हैं कि रसूल (सल्ल०) मरे भी या नहीं, यहां तक कि हज़रत उमर (रज़ि०) जैसे योद्धा व नेता नंगी तलवार लेकर दरवाज़े पर खड़े हो गए हैं और चुनौती दे रहे हैं कि जिस किसी ने कहा कि अल्लाह के रसूल (सल्ल०) की मृत्यु हो गई, उसका सिर धड़ से अलग कर दिया जाएगा। यह हज़रत उमर (रज़ि०) की प्यारे नबी (सल्ल०) से अपार श्रद्धा व प्रेम का ही परिचायक है। इसी कारण उन्हें यकीन नहीं हो पा रहा है कि रसूल (सल्ल०) की भी मृत्यु हो सकती है।

पर इस नाजुक घड़ी में, अपना संतुलन खोए बिना जब हज़रत अबूबक्र (रज़ि०) ने अपने विशेष स्वर में पुकार-पुकार कर कहना शुरू किया—

‘अगर लोग मुहम्मद (सल्ल०) की पूजा करते थे तो इसमें शक नहीं कि वह मर गए और अगर खुदा को पूजते थे तो इसमें शक नहीं कि वह ज़िंदा है और कभी भी न मरेगा। अल्लाह का कथन है कि, ‘मुहम्मद अल्लाह के रसूल हैं। इनसे पहले (ऐसे ही) बहुत से रसूल गुज़र चुके हैं।’

हज़रत अबूबक्र (रज़ि०) ने अपनी यह बात कुछ इस प्रकार रखी कि लोग प्रभावित हुए बिना न रहे, खासतौर पर उन्होंने जो

आयत पढ़ी वह कुछ ऐसी जगह पर फिट कर दी थी कि हज़रत उमर (रज़ि०) के बेटे हज़रत अब्दुल्लाह (रज़ि०) के कहने के मुताबिक हमें तो ऐसा जान पड़ा मानो यह आयत कभी उतरी ही न थी और आज ही उतरी है।

अभी हज़रत मुहम्मद (सल्ल०) का कफ़न-दफ़न भी न हो सका था, हर ओर शोक की लहर दौड़ रही थी, मुहाजिर और दूसरे मुसलमान मस्जिदे नबवी में जमा थे कि एक व्यक्ति ने आकर बताया कि अन्सार (मदीनावासी) बनू साइदा परिवार के मकान में खिलाफ़त (राज्य-संचालन) की समस्याओं पर बातचीत करने और अपने में से ही किसी को ख़लीफ़ा (राज्य-संचालक) बनाने के लिए इकट्ठा हो रहे हैं।

सच पूछिए तो यह मुनाफ़िकों (कपटाचारियों) की ऐसी जोरदार साज़िश थी कि इस्लाम की साख़ ख़त्म हो जाती, इस्लामी राज्य की नींव खुद जाती, इस्लामी जीवन-व्यवस्था तहस-नहस हो जाती और सबसे बड़ी बात यह कि पैग़म्बरे इस्लाम के पैदा होने और उनके इस्लामी आंदोलन का वह उद्देश्य ही विफल हो जाता, जिसके लिए जान व माल की कुर्बानियां तक दे दी गई थीं। कैसी घातक थी यह साज़िश।

बात यहां तक बढ़ गई थी कि मुहाजिर और अन्सार एक-दूसरे का खून-ख़राबा कर बैठते और इस्लाम के उस आदर्श की जड़ कट गई होती, जिसने मुसलमानों को एक-दूसरे का भाई बना दिया था और उनमें ऐसा प्रेम भर दिया था कि आज तक वह प्रेम देखने को नहीं मिला। वह तो अल्लाह की कृपा थी और इस्लाम के दीप को जलता रहना था कि ठीक समय पर हज़रत अबूबक्र और हज़रत उमर (रज़ि०) जैसे नेताओं को इस साज़िश का पता चल गया और इस साज़िश को ख़त्म करने के लिए दौड़ पड़े।

हज़रत अबूबक्र (रज़ि०) के ऊंच-नीच समझाने के बाद भी अन्सार जो झुके तो इतना भर कि एक अमीर (प्रधान) हमारा हो और एक तुम्हारा। ज़ाहिर है यह सुझाव कभी भी स्वीकार्य न था और मौका भी ऐसा न था कि उसकी कटु आलोचना की जाती और भरी सभा में दोषयुक्त वांतावरण पैदा कर दिया जाता; जोड़-तोड़ की रीति डाल दी जाती; उखाड़-पछाड़ की कोशिशों की जाने लगतीं कि मन एक-दूसरे से जुटने के बजाय कटने लगते, प्रेम-भाव पैदा होने के बजाय घृणा की भावना उग्र हो उठती और वही कुछ होता, जिसे मिटाने के लिए इस्लाम आया था। पर हज़रत अबूबक्र ने ऐसे समय में भी दूरदर्शिता दिखाई और ऐसा वक्तव्य दिया कि जिसने इस्लाम की डूबती नैया को उबार लिया। जब कुछ माहौल शांत हुआ तो उन्होंने हज़रत उमर और हज़रत अबू उबैदा (रज़ि०) जैसे वरिष्ठ नेताओं की ओर संकेत करते हुए कहा कि ये लोग इस योग्य हैं कि इन्हें आप अपना नेता चुन सकते हैं। इससे इस्लामी राज्य की बुनियादें भी मजबूत होंगी और अरबों को भी इनके नेतृत्व में चलने में कोई आपत्ति न होगी।

इस पर जब सभी राजी हो गए कि वक्त की मसलहतों के तहत मुसलमानों का प्रधान कोई कुरैश ही हो, तो इससे पहले ही कि लोग हज़रत अबूबक्र (रज़ि०) के बताए नामों पर विचार करें, हज़रत उमर (रज़ि०) ने आगे बढ़कर हज़रत अबूबक्र (रज़ि०) के हाथ में हाथ दे दिया, मानो उन्होंने यह ऐलान कर दिया कि हम में सबसे बेहतर हज़रत अबूबक्र (रज़ि०) हैं। फिर क्या था, ऐसे व्यक्तित्व के बारे में प्रस्ताव आते ही सर्व सम्मति से उनका नेतृत्व मान लिया गया।

फिर हज़रत अबूबक्र (रज़ि०) के साथ हज़रत उमर (रज़ि०) का पूरा सहयोग आखिर दम तक चलता रहा। अपने मूल्यवान सुझाव भी देते रहे, अपने परामर्श भी सामने लाते रहे। अगर उनका

परामर्श नहीं माना जाता तो उसे वै बड़ी उदारता से सहन कर लेते। हज़रत अबूबक्र (रज़ि०) के समय ही की घटना है कि एक गिरोह ने ज़कात देने से इंकार कर दिया, मानो राज्य के प्रति असहयोग आंदोलन छेड़ दिया गया। प्रश्न था क्या किया जाए? बहुत से वरिष्ठ नेताओं का मत था कि यह मौका पुलिस कार्रवाई का नहीं है, मगर हज़रत अबूबक्र (रज़ि०) की राय यह नहीं थी। हज़रत उमर (रज़ि०) पहले लोगों के साथ थे और इस मामले में हज़रत अबूबक्र (रज़ि०) का विरोध करने में सबसे आगे थे, पर हज़रत अबूबक्र (रज़ि०) ने साफ़ जवाब दिया—

‘खुदा की कसम! अगर बकरी का एक बच्चा भी, जो अल्लाह के रसूल को दिया जाता था, कोई देने से इन्कार करेगा तो उसके खिलाफ़ जिहाद करूँगा।’

यद्यपि हज़रत अबूबक्र रज़ि० की इस कठोर नीति का नतीजा यह निकला कि थोड़ी-सी चेतावनी के बाद ज़कात के इन्कारी खुद ही ज़कात लेकर आपके पास हाज़िर हो गए और हज़रत उमर (रज़ि०) को हज़रत अबूबक्र (रज़ि०) की दूरदर्शिता माननी पड़ी, फिर भी मतभेद होते हुए भी अपनी बात पर आग्रह न करना यह स्वयं हज़रत उमर (रज़ि०) की वरिष्ठता और सहनशीलता ही का परिचायक है।

हज़रत अबूबक्र (रज़ि०) की खिलाफ़त की मुद्दत सवा दो साल रही। इस मुद्दत में जितने भी अहम काम हुए, सब में हज़रत उमर (रज़ि०) की राय ज़रूर हासिल की जाती, इसलिए हज़रत अबूबक्र (रज़ि०) का अगर दाहिना हाथ कोई था, तो वह हज़रत उमर (रज़ि०) ही थे। यही कारण था कि अपने अन्तिम दिनों में हज़रत अबूबक्र (रज़ि०) ने खिलाफ़त का उत्तराधिकारी अगर किसी को समझा था तो वह हज़रत उमर रज़ि० थे।

फिर भी देहांत के समय उन्होंने जनमत जानने के लिए वरिष्ठ साथियों से मशविरा किया। सबसे पहले हज़रत अब्दुर्रहमान इब्न औफ़ को बुलाकर पूछा। उन्होंने कहा, 'उमर की योग्यता में दो राय नहीं, पर तनिक स्वभाव में उग्रता है।'

'उनमें उग्रता इसलिए थी कि मैं नम्र था, जब जिम्मेदारी आ पड़ेगी तो वे स्वतः नम्र हो जाएँगे।' हज़रत अबूबक्र ने स्पष्ट किया।

फिर हज़रत उस्मान (रज़ि०) को बुलाकर पूछा,

उन्होंने कहा, 'मैं इतना कह सकता हूँ कि उमर (रज़ि०) का अन्तर बाह्य से अच्छा है और हम लोगों में उनकी बराबरी का कोई नहीं।'

जब यह चर्चा आगे बढ़ी कि हज़रत अबूबक्र (रज़ि०) हज़रत उमर (रज़ि०) को खलीफ़ा बनाना चाहते हैं, तो कुछ लोगों को आपत्ति हुई। हज़रत तलहा (रज़ि०) ने हज़रत अबूबक्र (रज़ि०) से जाकर पूछा—

आपके मौजूद रहते हज़रत उमर (रज़ि०) का हम लोगों के साथ क्या बर्ताव था। जब वह स्वयं खलीफ़ा होंगे तो जाने क्या करेंगे? अब आप अल्लाह के यहां जा रहे हैं, यह सोच लीजिए, उसे आप क्या जवाब देंगे?'

'मैं अल्लाह से कहूंगा कि मैंने तेरे बन्दों पर उस व्यक्ति को सरदार नियुक्त किया, जो तेरे बन्दों में सबसे बेहतर था।' अबूबक्र ने कहा।

फिर हज़रत उमर (रज़ि०) को खलीफ़ा नियुक्त कर दिया गया।

इराक की विजय

हज़रत अबूबक्र (रज़ि०) की मृत्यु ऐसे समय में हुई थी कि अरब के विधर्मियों और नबूवत के झूठे दावेदारों का खात्मा हो चुका था, मगर सीमावर्ती झड़पों और बाहरी ताकतों के आक्रमणों का मुंह तोड़ जवाब देने के लिए सैनिक कार्रवाइयों का क्रम अभी शुरू ही हुआ था, इसलिए हज़रत उमर (रज़ि०) को सबसे पहले इन अधूरे कामों को पूरा करने में जुटना पड़ा।

फ़ारस-राज्य का चौथा युग, जो सासानी-युग कहलाता है, न्यायप्रिय बादशाह नौशेरवां की वजह से अधिक प्रसिद्ध था। प्यारे नबी (सल्ल०) के समय में उसी का पोता परवेज़ राज-गद्दी पर बैठा था। उसके मरते ही राज्य में अशान्ति, अव्यवस्था फैल गई। कई बादशाह एक-एक करके गद्दी पर बैठते-उतरते रहे, यहाँ तक कि आखिरी बादशाह उर्द शेर दरबार ही के एक बड़े अधिकारी के हाथों क़त्ल कर दिया गया। इस अधिकारी की बादशाहत भी कुछ अधिक समय तक न चली, उसे भी क़त्ल कर दिया गया।

गद्दी की छीना-झपटी ने पूरे राज्य में एक उहापोह जैसी स्थिति पैदा कर दी थी।

हज़रत अबूबक्र (रज़ि०) के खिलाफ़्त-काल में हज़रत मुसन्ना ने एक सेना लेकर इराक़ पर आक्रमण किया था। फिर हज़रत अबूबक्र (रज़ि०) ने हज़रत ख़ालिद (रज़ि०) को उनकी सहायता के लिए भेजा। ख़ालिद ने इराक़ के तमाम सीमावर्ती क्षेत्रों

पर विजय प्राप्त कर ली और हियरा पर विजय-पताका फहरा दी। यह स्थान कूफा से तीन मील दूर है।

हज़रत ख़ालिद (रज़ि०) ने पूरे इराक़ पर विजय प्राप्त कर ली होती, लेकिन चूँकि इधर शाम (सीरिया) की मुहिम चल रही थी और जिस जोर-शोर से वहाँ ईसाइयों ने लड़ने की तैयारियाँ की थीं, उसके मुकाबले का वहाँ पूरा सामान न था।

ऐसी स्थिति में हज़रत अबूबक्र (रज़ि०) ने हज़रत ख़ालिद (रज़ि०) को आदेश भेज दिया था कि वह तुरन्त शाम (सीरिया) को रवाना हो जाएँ और मुसन्ना को इराक़ के लिए अपना उत्तराधिकारी बनाते जाएँ। ख़ालिद उधर गए और इधर इराक़ में सैनिक कार्रवाइयाँ रुक गईं।

हज़रत उमर (रज़ि०) ख़लीफ़ा हुए तो उन्होंने सबसे पहले इराक़ की मुहिम पर ही ध्यान दिया और मुसन्ना की सहायता के लिए सेना में भर्ती पर जोर देना शुरू कर दिया। मस्जिद के आंगन में एक झंडा गाड़ा गया, ताकि लोग इसके तले जमा हों, लोग गिरोह-दर-गिरोह जमा तो हुए, हज़रत उमर (रज़ि०) ने नसीहत भी की। पर लोगों में कुछ तो ईरानियों का आतंक ऐसा छाया हुआ था कि उसका प्रभाव शून्य के बराबर ही रहा, कुछ लोगों के मन में ऐसा विचार जम गया था कि इराक़ पर विजय हज़रत ख़ालिद (रज़ि०) ही के द्वारा सम्भव है, मुसन्ना द्वारा नहीं।

ऐसे मौके पर हज़रत मुसन्ना (रज़ि०) भी मौजूद थे। उन्होंने बड़े दर्द भरे स्वर में बोलना शुरू किया:—

‘मेरे मुसलमान भाइयो! मैंने मजूसियों को आजमा लिया है, वे मैदान के आदमी नहीं हैं। इराक़ के बड़े-बड़े ज़िलों को हमने जीत लिया है और अजमी (गैर-अरबी) हमारा लोहा मान गए हैं।’

इस भाषण का लोगों पर बड़ा असर पड़ा। फिर हज़रत उमर

(रज़ि०) ने बड़ा ही उत्साहवर्द्धक संभाषण किया, जिसने लोगों में एक उमंग भर दी। लोग भर्ती होने पर तैयार हो गए। उपस्थित जनों में अबू उबैद सकुफी भी थे, जो कबीला सकीफ़ के मशहूर सरदार थे। वे जोश में आकर उठ खड़े हुए और कहा कि 'इस काम के लिए मैं हाज़िर हूँ।'

उनकी देखा-देखी एक भीड़ लग गई और सेनानियों की संख्या एक हजार तक पहुंच गई। हज़रत उमर (रज़ि०) ने अबू उबैद को उनका सेनापति नियुक्त कर दिया। लोगों ने कहा कि उनका सरदार या तो कुरैश में से नियुक्त किया जाए या मदीनावासियों में से किसी व्यक्ति को यह सेवा सौंपी जाए, मगर हज़रत उमर (रज़ि०) ने साफ़ इन्कार कर दिया और कहा कि:—

'अबू उबैद सबसे पहले व्यक्ति हैं, जो इस झंडे तले आ मौजूद हुए, इसलिए इस मुहम्मद की सरदारी के वही हकदार हैं, फिर अबू उबैद को ताकीद की कि उन लोगों से जिन्हें प्यारे रसूल (सल्ल०) का साथी होने का सौभाग्य प्राप्त है, हर मामले में मर्शविरा कर लिया करना।'

रुस्तम की तैयारियां

हज़रत अबूबक्र (रज़ि०) के समय में इराक़ पर जो हमला हुआ था, उसने ईरानियों को चौंका दिया था। अतएव ईरान के बादशाह पूरान दख्त ने प्रसिद्ध योद्धा रुस्तम को इस ध्येय के लिए और उसे युद्ध-मंत्री नियुक्त करके कहा कि अब तू ही हार-जीत का मालिक है। यह कह कर उसके सिर पर ताज रखा और दरबारियों को ताकीद की कि रुस्तम का हर हुक्म माना जाए। चूंकि फ़ारस के लोग अपनी फूट और आपसी उखाड़-पछाड़ का फल भोग चुके थे, उन्होंने दिल से उसके आदेशों का पालन किया। परिणाम यह निकला कि थोड़े ही दिनों में प्रशासन की बहुत-सी ख़ासियां दूर हो

गई और राजा ने फिर वही शक्ति प्राप्त कर ली, जो परवेज़ के समय में उसे प्राप्त थी।

रुस्तम ने युद्ध-मंत्री होते ही सबसे पहला काम यह किया कि इराक के ज़िलों में हरकारों को दौड़ा कर मुसलमानों के खिलाफ़ खूब प्रोपेगण्डा किया। अपनी जनता में उत्तेजना भरने के लिए तरह-तरह की मन गढ़न्त कहानियाँ सुनाई कि मुसलमान इतने ज़ालिम, इतने लुटेरे, इतने बदमाश हैं, फिर उसने धर्म-भावना जगा कर उसे मुसलमानों का दुश्मन बना दिया। इसका नतीजा यह निकला कि अबू उबैद के वहाँ पहुँचने से पहले ही उन स्थानों पर भी वहाँ की जनता मुसलमानों के खिलाफ़ हो गई, जो पहली मुहिमों में मुसलमानों के हाथ लग चुके थे यहाँ तक कि वे जगहें उनके कब्जे से निकल गईं।

इधर रुस्तम बड़े जोर-शोर से मुसलमानों के मुकाबले की तैयारियाँ कर रहा था, उधर पूरान दख्त ने उसकी सहायता के लिए भारी सेना भी तैयार कर ली। नरसा और जापान को सेनापति और कमांडिंग अफ़सर नियुक्त किया। जापान इराक़ का एक मशहूर रईस था और अरबों से उसे विशेष बैर था। नरसी किसरा (ईरानी बादशाह) का मौसेरा भाई था। ये दोनों सरदार विभिन्न रास्तों से इराक़ की तरफ़ बढ़े।

मुसन्ना हियरा तक पहुँच चुके थे कि शत्रु की तैयारियों का हाल मालूम हुआ। मसलहत जान कर ख़िफ़ान की ओर हट आए और वहीं डेरे डाल कर अबू उबैद की सेनाओं का इन्तिज़ार करने लगे। अबू उबैद एक महीने के बाद हियरा पहुँचे। थकन दूर होने के बाद अबू उबैद ने दोनों टुकड़ी की सरदारी अपने हाथ में ले ली।

जापान उस समय नमारक में पड़ाव डाले हुए था। अबू उबैद

ने अपनी सेनाओं के साथ इस जोर से जापान पर आक्रमण किया कि अथक प्रयत्नों के बावजूद उसकी सेना के पैर उखड़ गए। जापान पकड़ा गया, पर इसके पकड़ने वालों के न पहचानने के कारण चालाकी से उन्हें दो जवानों सेवक देकर अपने को छुड़ा लिया। बाद में लोगों ने जापान को पहचाना तो शोर मचाया कि हम ऐसे शत्रु को छोड़ना नहीं चाहते। मामला अबू उबैद के सामने पेश हुआ, आपने उदारता दिखाते हुए उसे छोड़ दिया और कहा, इस्लाम में वचन का भंग कर देना जायज़ नहीं।

इसके बाद अबू उबैद ने फ़रात नदी को फ़ौरन पार कर जोरदार धावा बोल दिया, जहाँ नरसी सेना लिए पड़ा था। घमासान की लड़ाई हुई, नरसी हार गया और अपने दूसरे साथियों सहित गिरफ़्तार कर लिया गया। इस विजय से लूट का बहुत-सा माल हाथ लगा। इन वस्तुओं में एक प्रकार की खजूर भी थी, जो केवल सम्राट किसरा के लिए जुटाई गई थी। ये खजूरें बिना किसी भेद-भाव के सेना में बांट दी गईं और पांचवां भाग (खुम्स) हज़रत उमर (रज़ि०) की सेवा में भेज दिया गया।

अबू उबैद ने हज़रत उमर (रज़ि०) को एक पत्र भी लिखा कि यह फल जो अल्लाह ने अपनी कृपा से हमें भेजा है, केवल ईरानी बादशाहों के लिए मुख्य है। मैं सिर्फ़ इस मक्सद से इस फल को आपकी ख़िदमत में भेज रहा हूँ कि आप इसे देखें, इसे खाएँ और अल्लाह का शुक्र अदा करें, जिसने हम बन्दुओं को यह फल, जिसे बादशाह खाते हैं, दिखा दिया है।

नरसी के गिरफ़्तार हो जाने के बाद आस-पास के सरदारों ने भी अपनी हार स्वयं ही मान ली और इस्लामी राज्य के अधीन रहना स्वीकार कर लिया। उन्होंने अबू उबैद के सम्मान में भोज देना चाहा, पर अबू उबैद ने यह कहकर इन्कार कर दिया कि हम लोग

वही खाते हैं, जो हमारे सिपाही खाते हैं। इस जवाब पर अन्ततः उन लोगों ने पूरी सेना के खाने का इन्तज़ाम किया।

रुस्तम के लिए यह स्थिति असह्य थी। उससे ईरानियों की हार देखी न गई। वह और भी उत्तेजित हो उठा और उसने एक भारी सेना मुसलमानों से लड़ने के लिए भेज दी। इस सेना में चार हजार सैनिक थे और मर्दानशाह को सेनापति नियुक्त किया गया था। उस समय कियानी परिवार का साया शुभ मुहूर्त समझा जाता था। दरफ़श कियानी, इस परिवार की यादगार था। वह उसके सिर पर साया किए हुए था, ताकि उसे निश्चित रूप से विजय मिल सके। पर अन्ध-विश्वास से कहीं समस्याएं हल हुआ करती हैं?

मुरौहा नामक स्थान पर दोनों सेनाओं ने पड़ाव डाल दिए। फ़रात नदी बीच में थी। बहमन मर्दानशाह की उपाधि थी। उसने अबू उबैद को सन्देश भिजवाया कि 'हम उतर कर उस पार आएँ या आप आएँगे?'

अबू उबैद के तमाम सरदारों का मर्शविरा था कि सामरिक दृष्टि से यहां से हटना भूल होगी, पर योद्धा अबू उबैद को यह राय साहस और बहादुरी के खिलाफ़ लगी। सरदारों से कहा, यह नहीं हो सकता कि मजूसी (अग्नि पूजक ईरानी) हमसे वीरता में आगे निकल जाएँ। सन्देशवाहक ने मौका ग़नीमत समझा और अरबों को लज्जित करने के लिए कह सुनाया अरब कायर हैं, वे लड़ना क्या जानें। फिर क्या था। अबू उबैद उत्तेजित हो उठे और तमाम अरब सरदारों की राय के खिलाफ़ नदी को पार करने का फैसला सुना दिया। मुसन्ना और सलीत बड़े नामी जनरल थे, उन्होंने इस प्रस्ताव का कड़ा विरोध किया और खुल कर कह दिया कि इस पर अमल करने से पूरी सेना नष्ट हो जाएगी, पर उनकी सुनी-अनसुनी कर दी गई। आखिर किशतियों का पुल बांधा गया और पूरी सेना पार उतर कर शत्रु सेना से भिड़ गई। उस ओर का मैदान बड़ा तंग और

असमतल था, इसलिए मुसलमानों को मौका नहीं मिल सका कि सेना को नगदीव दे सकें।

इंगनी सेना का दृश्य दिल दहला देने वाला था। भयानक हाथियों की पॉक्तियां बड़ा ही भयावह दृश्य पेश कर रही थीं। हौदों में बड़े-बड़े घंटे रखे हुए थे, जो बड़े जोर से बज रहे थे। अरब के घोड़ों ने यह भयानक दृश्य कभी देखा ही न था। बिदक कर पीछे हो रहे। अबू उबैद ने देखा, हाथियों के सामने कुछ जोर नहीं चलता। घोड़े से कूद पड़े और साथियों को ललकारा कि वीरो! हाथियों को बीच में लो और हौदों को सवारों सहित उलट दो।

जब मुसलमानों ने, जो सिर से कफ़न बांध कर घर से निकले थे, अपने सरदार का आदेश सुना, तुरन्त घोड़ों से कूद पड़े और हौदों की रस्सियां काट-काट कर हाथी वालों को ज़मीन पर गिरा दिया, मगर हाथी जिस ओर झुकते थे, पॉक्त की पॉक्त पीस डालते थे। उनमें एक सफ़ेद हाथी भी था, जो सबका सरदार था, हज़रत उबैद उस पर आक्रमण कर बैठे। सूंड़ पर ऐसी जोरदार तलवार मारी कि मस्तक से अलग हो गई। हाथी उत्तेजित हो उठा। वह झपटा और बढ़ कर उनको ज़मीन पर गिरा दिया और छाती पर पांव रखकर उनकी हाडियां चूर-चूर कर दीं।

अबू उबैद की मृत्यु के बाद उनके भाई हक़म ने सेनापतित्व सम्भाला और उसी हाथी पर हमलावर हुए, जिस पर अबू उबैद ने हमला किया था। अबू उबैद की तरह उनको भी पांव में लपेट कर उसने मसल डाला। इस तरह सात आर्दमियों ने सेनापतित्व संभाला, झंडे हाथ में लिए और लड़ते-लड़ते मारे गए। अन्त में मुसन्ना ने झंडा हाथ में लिया, किन्तु उस समय लड़ाई का नक्शा बदल चुका था और सेना में भगदड़ मच चुकी थी। मुख्य बात यह थी कि एक व्यक्ति ने दौड़ कर पुल के तख्ते तोड़ दिए कि कोई व्यक्ति भाग कर

जाने न पाए। पर लोग इतने बदहवास होकर भागे थे कि पुल की ओर रास्ता न मिला तो नदी में कूद पड़े। मुसन्ना ने दोबारा पुल बंधवाया और सवारों का एक दस्ता भेजा कि भागने वालों को इत्मीनान से पार उतार दे। स्वयं बची-खुची सेना के साथ शत्रु का आगा रोक कर खड़े हो गए और इस जमाव के साथ लड़े कि ईरानी जो मुसलमानों को दबाते आ रहे थे, रुक गए और आगे न बढ़ सके। फिर भी हिसाब किया गया तो मालूम हुआ कि नौ हजार सेना में से केवल तीन हजार सैनिक बाकी रह गए हैं।

इस्लामी इतिहास में युद्ध-स्थल से पलायन की घटना बहुत कम घटित हुई है और अगर कभी घटना घटित हुई भी तो इसका बड़ा ही दुखद प्रभाव पड़ा है। इस लड़ाई में जिन लोगों को यह रुसवाई नसीब हुई थी। वे मुद्दत तक बददुओं की तरह मारे-मारे फिरते रहे और मारे शर्म के अपने घरों को नहीं गए। प्रायः रोया करते और लोगों से मुँह छिपाते थे।

बुवैब की घटना

हज़रत उमर (रज़ि०) ने पूरे शान्त-भाव से इस ख़बर को सुना। किसी भी वीर-साहसी व्यक्ति के लिए पराजय की ख़बर उसकी वीरता और साहस में वृद्धि का कारण ही बनती है। ख़लीफ़ा उमर (रज़ि०) के साथ भी यही हुआ। वातावरण में उत्तेजना थी ही, उन्होंने जोरदार तरीक़े से हमले की तैयारी का आदेश दे दिया। उन्होंने सैनिकों की भर्ती के लिए, हर-हर कबीले में उत्तेजना फैलाने और उत्साह जगाने वाले अपने वक्ता भेज दिए। उनके जोशीले भाषणों से पूरे अरब में आग-सी लग गई। सेना में भर्ती होने के लिए तमाम कबीलों के नौजवान पूरे जोश और उत्साह के साथ मदीना पहुंचने लगे। कबीला अज़द का सरदार मुख़फ़फ़ इब्न सुलैम सात सौ सवारों को लेकर आया। प्रसिद्ध हातिम ताई के बेटे अदी एक भारी सेना लेकर पहुँचे। इसी तरह बहुत से कबीलों के सरदार अपने

साथ हज़ारों आदमी लेकर आए।

पूरे देश में उत्साह इतना जगा हुआ था कि नम्र लगलब कबीले के सरदारों ने हज़रत उमर (रज़ि०) के पास पहुँचकर निवेदन किया, हमें इस राष्ट्रीय युद्ध में विदेशियों के खिलाफ़ लड़ने की इजाज़त दी जाए। स्पष्ट रहे कि इस कबीले का धर्म ईसाई था। उसकी बात मान ली गई और वे अस्त्रों-शस्त्रों से सुसज्जित एक हज़ार सेनानियों को अपने साथ लाए।

वे लोग भी सेना में भर्ती हो गए, जो पिछली लड़ाई में पराजित होकर भाग आए थे। उन्होंने अपना कलंक धोने और अपनी शर्म मिटाने के लिए ऐसा किया था।

यद्यपि ईरानियों ने शहर पर दोबारा कब्ज़ा कर लिया था, फिर भी मुसन्ना के कुछ जासूस वहाँ मौजूद थे, जो कभी-कभी उन्हें हालात बताते रहते थे। अब मुसन्ना की एक बड़ी सेना बन गई थी। कूफ़ा के करीब बुवैब नामक एक स्थान था, इस्लामी सेनाओं ने यहाँ पहुँचकर डेरा डाला। बुवैब फ़रात नदी के पश्चिमी किनारे पर स्थित था। हज़रत उमर (रज़ि०) ने मुसन्ना को ताकीद कर दी थी कि वह किसी हालत में भी नदी न पार करें कि सेना ख़तरे में पड़ जाए।

दूसरे किनारे पर ईरानी सेना ने पड़ाव डाल रखा था। इस समय ईरानी सेना का नेतृत्व मेहरान कर रहा था। ईरानियों की सेना तीन हिस्सों में बटी हुई थी। हर हिस्से के शुरू में हाथियों की कतार थी और उनके आगे एक पैदल सेना थी, जो विचित्र प्रकार के बाजे बजा रही थी।

रमज़ान का महीना, उसकी पहली तारीख़ थी। मुसन्ना अपने मशहूर घोड़े पर सवार थे और अपनी सेना में चक्कर लगाकर सैनिकों के दिल बढा रहे थे। वे कहते जाते थे— वीरो! देखना, तुम्हारे कारण इस्लाम के नाम पर बदनामी न आए।'

उस समय मुसलमानों की सेनाओं का नियम यह था कि 'अल्लाहु अक़्बर' के नारों से बिगुल और कौशान का काम लिया जाता था। पहली तक्बीर ('अल्लाहु अक़्बर' कहने) पर सेना हथियारों से लैस होकर तैयार हो जाती, दूसरी तक्बीर पर सैनिक हथियार संभाल लेते और तीसरी पर धावा बोल देते थे, लेकिन मुसन्ना ने अभी मुश्किल ही से पहली तक्बीर कही होगी कि ईरानियों ने उन पर हमला बोल दिया। मुसलमानों ने जोश में आकर हमले को रोकने के लिए अपनी पंक्तियाँ तितर-बितर कर दी और आगे बढ़ने की कोशिश की। सामरिक दृष्टि से यह बहुत बड़ी ग़लती थी। मुसन्ना इसे सहन न कर सके। गुस्से में आकर अपनी दाढ़ी तक नोच ली। चिल्लाकर बोले, 'खुदा के लिए इस्लाम को रूसवा न करो।' बात समझ में आ गई और पूरी सेना फिर नियमित रूप से नया हमला करने के लिए तैयार होने लगी।

इस बार इतनी शक्ति संजोकर हमला किया गया कि ईरानी पंक्तियाँ टूट गईं। घबराकर वे पुल की ओर भागे, मुसलमानों ने पुल का रास्ता बन्द कर रखा था। जब ईरानियों को अपने बचाव के लिए कोई शकल नज़र न आई तो उन्होंने फिर से अपनी सेनाओं को दुरुस्त किया और मुसलमानों पर ज़ोरदार हमला किया। घमासान लड़ाई हुई, दोनों तरफ़ के बड़े-बड़े सरदार मारे गए। मुसलमानों का पलड़ा भारी रहा, ईरानियों की पराजय हुई। तग़ूलब कबीला के एक सवार ने सेनानायक मेहरान का काम तमाम कर दिया। मेहरान के मरते ही लड़ाई ख़त्म हो गई। लगभग सभी ईरानी सैनिक मारे गए। जो भागना चाहते थे, वे भी दूसरी ओर नदी के कारण इस प्रकार घिर गए थे कि भाग न सके और मारे गए।

काफ़ी समय के बाद जब यात्रियों का इधर गुज़र हुआ तो उन्होंने जगह-जगह हड्डियों के ढेर पाए। स्वयं मुसन्ना का बयान है, 'यद्यपि मैं अनेक बार ईरानियों से लड़ा, मगर इससे पहले मैंने ऐसा'

घमासान युद्ध नहीं देखा था।'

इस विजय से मुसलमानों की धाक ईरानियों पर जम गई और मुसलमान इराकी इलाके में खूब फैल गए।

जब यह ख़बर ईरान की राजधानी पहुंची तो खलबली मच गई। एक-दूसरे की नुक्ताचीनी शुरू हो गई। फलं यह निकला कि पोरान दख्त को राज्य-गद्दी से उतरना पड़ा और उसकी जगह सोलह वर्षीय यज़्द गुर्द को सत्तारूढ़ कर दिया गया। उस समय यज़्द गुर्द ही किसरा-वंश की एकमात्र यादगार था। यज़्द गुर्द ने कुछ ऐसी नीति अपनाई कि सरदारों और मन्त्रियों के आपसी मतभेद भी कम हो गए, यहाँ तक कि फ़ीरोज़ और रुस्तम जैसे सरदारों में मेल हो गया। ये दोनों सरदार राज्य में पूरे प्रभाव रखते थे और आपस में एक-दूसरे के दुश्मन थे। नए बाँदशाह ने कुछ सुधार-कार्रवाईयाँ भी कीं, सेनाओं और प्रतिरक्षा-विभाग का नए सिरे से गठन किया। राष्ट्रीयता की भावना को पूरे देश में पैदा करने की कोशिशें शुरू हो गईं। किले और नई फ़ौजी छावनियाँ तैयार कराई गईं। ईराक की उन आबादियों में, जिन पर मुसलमानों ने अपनी विजय-पताका फहरा दी थी, विद्रोह-भावना भड़का कर उन्हें अपने पक्ष में कर लिया गया। इस तरह अब मुसलमानों के लिए इन आबादियों का कोई भरोसा नहीं रह गया।

हज़रत उमर (रज़ि०) को ये ख़बरें पहुंचीं तो तत्काल मुसन्ना को आदेश दिया कि सेनाओं को हर ओर से समेटकर अरब-सीमा की ओर हट जाओ और उन तमाम कबीलों को, जो इराक में फैले हुए हैं, हुक्म भेज दो कि निश्चित समय पर इकट्ठा हो जाएँ। साथ ही बड़े जोर-शोर से फ़ौजी तैयारियाँ शुरू कर दीं। हर ओर ऐलान करा दिया गया कि अरब के ज़िलों में जहाँ-जहाँ भी वीर, योद्धा, कवि, वक्ता और परामर्शदाता हों, तुरन्त ख़िलाफ़त-दरबार में आ जाएँ। चूँकि हज़रत उमर (रज़ि०) का ज़माना आ चुका था, हज़रत उमर (रज़ि०) स्वयं

मक्का आए और हज से छूटे नहीं कि हर ओर से कबीलों का तूफान उमड़ आया।

हज़रत उमर (रज़ि०) हजकरके वापस हुए तो जहाँ तक निगाह जाती थी, सिर ही सिर नज़र आते थे। ये सभी सैनिक थे। आदेश दिया कि सेना को नियमित रूप दे दिया जाए और मैं स्वयं सेनापति बनकर चलूंगा। सेना जब तैयार हो गई तो हज़रत अली (रज़ि०) को बुलाया, शासन-कार्य उनके सुपुर्द किया और स्वयं मदीना से निकलकर इराक की ओर चल पड़े। सरार, जो मदीना से 3 मील पर है, वहाँ पहुंच कर पहली मंज़िल की। लोगों के आग्रह पर रात में मन्त्रणा-परिषद् का अयोजन किया गया, बुजुर्ग और अनुभवी साथियों का आग्रह था कि खलीफा का सेनापति के रूप में इस मुहिम के साथ जाना उचित नहीं है। अगर पराजय हुई और खलीफा को कोई क्षति पहुंची तो इस्लाम का अन्त ही समझा जाएगा। हज़रत उमर (रज़ि०) जब न जाने पर सहमत हो गए तो समस्या खड़ी हो गई कि किसे सेनापति बनाया जाए। प्रसिद्ध सेनापति व योद्धा ख़ालिद व अबू उबैदा उस समय सीरिया के मोर्चों पर डटे हुए थे। आखिर सोच विचार के बाद हज़रत अली (रज़ि०) को सेनापतित्व के लिए चुना गया। तुरंत दूत मदीना भेज दिया गया, लेकिन हज़रत अली (रज़ि०) ने विवशता जताई और इन्कार कर दिया। लोग अभी विचार ही कर रहे थे कि अब्दुर्रहमान इब्न औफ ने साद इब्न अबी वक्कास का नाम पेश कर दिया।

साद उच्च श्रेणी के सहाबी (प्यारे रसूल के साथी) और प्यारे रसूल (सल्ल०) के मामू (मामा) थे। उनकी वीरता और उनका साहस सभी को मान्य था, लेकिन वह सेनापतित्व-कर्त्तव्य भी निभा सकेंगे, इस ओर से हज़रत उमर (रज़ि०) को सन्तोष न था, मगर जब सभी ने उनके सेनापतित्व पर हामी भर ली तो उन्होंने भी मंजूरी दे दी, साथ ही यह ताकीद भी कर दी कि हर मामले में

खलीफा से मशविरा कर लिया करें। अतः हज़रत उमर (रज़ि०) ने इस मुहिम के तमाम इन्तिज़ाम अपने हाथ में रखे-सेना का क्रम, आक्रमण की तैयारी, धावा, सेनाओं का विभाजन, तात्पर्य यह कि हर प्रकार के आदेश समय-समय पर हज़रत साद (रज़ि०) को देते रहे।

साद (रज़ि०) की नियुक्ति से लोग सन्तुष्ट थे। झण्डा फहराया गया और सेना आगे के लिए रवाना हो गई। सत्तरह या अठारह मंजिलें तय करने के बाद सेना सालबा पहुँच गई। सालबा कूफा से तीन मंजिल दूर है। पानी की अधिकता और अच्छी जगह होने के कारण यहाँ हर महीने बाज़ार लगा करता था। हज़रत साद (रज़ि०) को खलीफा ने आदेश दे रखा था कि जिस स्थान पर सेना का पड़ाव हो, वहाँ का नक्शा, सेना का फैलाव, जमाव का ढंग, रसद की स्थिति और दूसरी तमाम बातों की सूचना उन्हें नियमित रूप से दी जाती रहे। इसलिए पड़ाव डालते ही सेनापति ने खलीफा हज़रत उमर (रज़ि०) को एक-एक बात की विस्तृत सूचना दे दी। उस समय सेना में तीस हज़ार सैनिक थे। वहाँ से एक सविस्तार आदेश आया। सेनापति साद ने उसके अनुसार अपनी सेना को नियमित ढंग से गठित किया। अलग-अलग भागों की टुकड़ियों के अलग-अलग कमांडिंग अफसर नियुक्त किए। एक महीने के पड़ाव के बाद सेना आगे बढ़ी।

यहाँ से चलकर शिराफ़ में पड़ाव डाला गया। खलीफा का आदेश आया, शिराफ़ से आगे निकल कर कादसिया में पड़ाव डालो और पड़ाव इस तरह डाला जाए कि सामने इराक़ का क्षेत्र हो और पीछे की ओर अरब के पहाड़ हों, ताकि अगर नतीजा तुम्हारे हक़ में हो, तो जितना बढ़ना चाहो, बढ़ते चले जाओ और अगर तुम्हारे खिलाफ़ हो तो तुम अरब के पहाड़ों में छिपकर अपनी रक्षा कर सको।

कादिसिया नगर काफ़ी उपजाऊ और हरे-भरे भूभाग पर स्थित था और नहरों और पुलों की वजह से सुरक्षित स्थान भी था। इस्लाम लाने से पहले हज़रत उमर (रज़ि०) इस क्षेत्र से कई बार गुज़रे थे और यहां के कोने-कोने के जानकार थे, फिर भी वहां की नई स्थिति को मालूम करके सेनापति को और अधिक आदेश भेजे।

कादिसिया पहुंच कर सेनापति ने हर ओर जासूस दौड़ाए, ताकि शत्रु-सेना के बारे में और दूसरी ख़बरों के बारे में सूचनाएं प्राप्त कर सकें। इन जासूसों ने आकर बताया कि फ़रुख़जाह का बेटा रुस्तम, जो अरमानिया का मशहूर रईस है, सेनापति नियुक्त किया गया है और मदायन से चलकर साबात में ठहरा हुआ है। साद ने हज़रत उमर (रज़ि०) को ख़बर दी, वहां से जवाब आया कि लड़ाई से पहले कुछ लोग दुश्मनों तक पहुंचें और उन्हें इस्लामी शिक्षाओं से परिचित कराएं। प्राचीनकाल में ईरानियों की राजधानी अस्तख़र थी, लेकिन नौशेर्वाँ ने मदायन को अपनी राजधानी बनाया था। यह कादिसिया से लगभग चालीस मील के फ़ासले पर स्थित था। मुसलमानों के चौदह दूत घोड़ों पर सवार होकर मदायन को चले। राह में जिधर से गुज़र होता था, तमाशाइयों की भीड़ लग जाती थी, यहाँ तक कि वे राजधानी के करीब पहुंचकर ठहरे। यद्यपि उनका प्रत्यक्ष रूप यह था कि घोड़ों पर जीन और हाथों में हथियार तक न था, फिर भी निर्भीकता, साहस और वीरता उनके चेहरों से झलकती थी और तमाशाइयों पर उसका असर पड़ता था।

यज़्दगुर्द ने जब उनके आगमन की सूचना पाई तो उसने दरबार सजाने का हुक्म दे दिया, फिर दूतों को बुला भेजा। ये लोग अरबी जुब्बे (लम्बा पहनावा) पहने, कंधों पर यमनी चादरें डाले, हाथों में कोड़े लिए, मोजे चढ़ाए, दरबार में दाख़िल हुए। पिछली लड़ाइयों की विजय से संमूचे ईरान में अरब की धाक बैठ गई थी। यज़्दगुर्द ने मुस्लिम दूतों को इस शान से देखा तो उस पर रोब-सा-

छा गया। फिर भी उसने पूछा—

‘तुम लोग यहां क्यों आए हो?’

इस शिष्ट-मंडल के नेता नोमान इब्न मुक्रिन थे, उन्होंने सबसे पहले इस्लाम की विशेषताएं बताईं, फिर कहा, ‘इस सच्चे दीन (धर्म) से अगर आप सहमत हैं, तो उसे स्वीकार कर लें। अगर आप इससे सहमत नहीं हैं, तो अल्लाह की ज़मीन पर अल्लाह के दीन ही का प्रभुत्व सर्वथा उचित है। और उस दीन पर आधारित इस्लामी हुक्मत के अधीन हो जाए। अगर यह भी मंजूर नहीं और लड़ने पर उतारू हैं तो फिर तलवार हमारे-आपके बीच फैसला कर देगी।’

ऐसी बेधड़क बातें सुनकर यज़्दगुर्द गुस्से से कांप उठा और कहा, ‘हे भाग्यहीनो! तुम इतने दुस्साहसी बन बैठे हो कि हम से इतनी बढ़-चढ़ कर बातें करते हो? क्या तुम्हें अपने बारे में याद नहीं रहा कि तुम से ज़्यादा बर्दाक़स्मत और नीच जाति और कोई न थी। हमारे सीमावर्ती ज़मींदार तुम्हारी थोड़ी-सी सरकशी पर तुम्हें नाकों चने चबवा दिया करते थे। आज भी याद रखो कि हमारे सिपाही तुम्हें ऐसा पाठ पढ़ाएंगे कि तुम भूलकर भी इधर का रुख न करोगे।’

शिष्टमंडल चर्कित रह गया, लेकिन मुगीरा इब्न ज़रारा इस कड़वी बात को सहन न कर सके, उठ कर बोले— ‘‘यह ठीक है कि हम बर्दाक़स्मत थे, गुमराह थे, आपस में कट भरते थे, अपनी लड़ाकियों को ज़िन्दा गाड़ देते थे, लेकिन अल्लाह ने हम पर कृपा की, अपना पैग़म्बर भेजा, जो वंश व परिवार की दृष्टि से हम सब में श्रेष्ठ था। हमने शुरू-शुरू में उसका बड़ा विरोध किया। हर प्रकार से उसे कष्ट पहुंचाया। वह सच कहता था, लेकिन हम उसे झुठलाते थे। आखिर उसकी बातों ने धीरे-धीरे हमारे दिलों पर असर किया और हम उस पर ईमान लाए। वह जो कुछ कहता था, अल्लाह के

हुकम से कहता था और जो करता था, खुदा के हुकम से करता था। उसने हमें कहा कि इस पाक दीन को संसार वालों के सामने रखो। जो लोग इस्लाम स्वीकार करें, वे तुम्हारे अधिकारों में बराबर हैं, लेकिन बलात् धर्म परिवर्तन गुनाह है। जिनको इस्लाम से इन्कार हो, लेकिन टैक्स देना स्वीकार कर लें, उनको इस्लाम की हिमायत में ले लो और उनकी जान व माल की हिफाजत करो और जो दोनों बातों से इनकार करें और लड़ने पर ही तुले रहें, उनको मुकाबले के लिए बुलाओ और तलवार के जरिए फैसला करो।

यज्दगुर्द शिष्टमंडल के सदस्य का यह बयान सुन कर काफी नाराज हुआ। कहने लगा, 'अगर दूतों का कत्ल जायज़ होता, तो आज तुम्हारी बोटी-बोटी करके चीलों और गिद्धों के आगे डलवा देता।'

इसके बाद उसको ज़लील करने के उद्देश्य से मिट्टी का एक टोकरा पेश किया अर्थात् यह कि 'तुम्हारे सिर पर खाक-धूल। हम तुम्हें ज़लील व रुसवा करके अपने देश से निकाल देंगे।' वे खुशी-खुशी मिट्टी का टोकरा लिए सेनापति के पास पहुंचे और जिस चीज़ को ईरानियों ने अपशकुन मान कर पेश किया था, उसी को अच्छा सकुन समझ कर विजय की मुबारकबाद पेश कर दी कि शत्रु ने स्वयं ही हमें अपनी ज़मीन भेंट कर दी।

इस घटना के कई महीने तक दोनों ओर से कोई हलचल न हुई।

यज्दगुर्द के आप्रह के बाद भी रुस्तम लड़ाई को टाल रहा था। वह कई महीने तक साबात में डेरा डाले पड़ा रहा।

इस मुद्दत में मुसलमान सीमावर्ती क्षेत्रों में इस्लाम का आह्वान करते, व्यावहारिक आदर्श प्रस्तुत करते, इससे ईरानी सरदारों को चिन्ता होने लगी कि कहीं सीमावर्ती क्षेत्रों में लोग मुसलमान न हो जाएं। यज्दगुर्द के पास बात पहुंची, उसने रुस्तम

को हिदायत की कि वह मुसलमानों को इसका अवसर न दे। विवश हो रुस्तम की साठ हजार सैनिकों की सेना साबात से आगे बढ़ी और कांदसिया पहुंचकर उन्होंने भी पड़ाव डाल दिया। असत्य पर आधारित ये ईरानी सेनाएं जिन-जिन स्थानों से गुजरीं, अपने दुराचरण का प्रमाण जुटाती गईं, तमाम अफसर शराब पीकर निर्लज्जता के हर काम कर डालते थे, लोग मुसलमानों के शुद्ध आचरण को देख-समझ चुके थे, ईरानियों के दुराचरण का प्रभाव उनके पर उल्टा ही पड़ा और वे खुल्लम-खुल्ला कहने लगे—“लगता है, ईरानी साम्राज्य का अन्त करीब आ गया है।”

रुस्तम चूँकि लड़ने से जी चुराता था, इसलिए उसने सांद (राज०) को कहलवा भेजा कि कोई विश्वसनीय दूत भेजो, जिससे समझौते के लिए वार्ता की जा सके। रुबई इब्न आमिर को यह काम सौंपा गया। उनका पहनावा बहुत ही सादा था। उनके हाथ में एक नेज़ा था, दूसरे में तलवार। इसी रूप में शान-शौकत भरे ईरानी दरबार में पहुंचे। नियमानुसार जब संतरियों ने नेज़ा और तलवार लेनी चाहीं तो उन्होंने इन्कार कर दिया और कहा कि मुझे तुमने खुद बुलाया है, तो मैं आया हूँ। अगर मेरी इच्छानुसार मुझे दरबार में जाने की इजाजत नहीं मिल सकती, तो मैं लौट जाऊंगा। जब रुस्तम को इस बात की खबर दी गई, तो उसने कहा, “कोई हर्ज नहीं, आने दो।” चुनांचे रुबई को दरबार में लाया गया, लेकिन उन पर ईरानी दरबार की शान व शौकत का कोई प्रभाव न पड़ा। रुस्तम ने रुबई से पूछा, “इस देश में क्यों आए हो?” उन्होंने बिना किसी झिझक के जवाब दिया—“इसलिए कि रचित वस्तुओं के स्थान पर रचयिता की भक्ति की जाए।”

रुस्तम कुछ क्षणों के लिए चुप रहा, फिर बोला, हम सलाह व मशविरे के बाद जवाब तुम्हारे पास भिजवा देंगे।

दरबारियों ने जब रुबई का जंग लगा म्यान देखा, तो चकित होकर पूछा, 'क्या इसी बलबूते पर हमसे लड़ने आए हो?' लेकिन जब रुबई ने तलवार म्यान से खींच कर दिखाई तो उनकी आंखें चकाचौंध हो गईं।

रुबई तो वापस आ गए, मगर सन्देश भेजने-भिजवाने का सिलसिला बराबर चलता रहा।

रुस्तम ने एक और कोशिश की कि किसी तरह ये लोग बिना लड़े ही वापस लौट जाएँ। अतएव उसके कहने पर मुगीरा को दूत के रूप में उसके पास भेजा गया। रुस्तम के दरबार की शान व शौकत आंखों को चुंधिया रही थी। दीबाज व हरीर के परदे, रेशमी कार्लीन, सोने के जड़ाऊ सिंहासन, सन्तरी पहरेदार, रक्षक, सुनहरी रूपहली वर्दी वाले सिपाही, दोनों ओर खड़े अरब दूत को आर्तकृत व प्रभावित करने के लिए काफी थे। रुस्तम का खयाल था कि अरब दूत ईरानी दरबार की भव्यता को देखकर आर्तकृत हो जाएगा और अपने सेनापति को मर्शविरे देगा कि यहां से बिना लड़े वापस चले जाने में ही बुद्धिमानी है। पर मुगीरा भी प्रभावित न हुए। उन्होंने भी रुबई की तरह नेज़ा और तलवार को द्वार पर रख देने से इन्कार कर दिया। आखिर जब इसी हालत में अन्दर आने की अनुमति दी गई तो वे सीधे आसन पर जा चढ़े और रुस्तम के पास बैठ गए। रुस्तम का गुस्सा भड़क उठा कि अरब ऐसा दुस्साहस कर सकता है कि वह चीफ़ आव दी स्टाफ़ का यों अनादर करे। मगर मुगीरा तो सबके पैदा करने वाले की इबादत करते थे, उन्होंने निस्संकोच भाव से रुस्तम से कहा, "तुमने क्यों ढोंग रचा रखा है कि तुम खुद तो इतने ऊंचे बैठे हो और दूसरे लोग नीचे। तुम्हें शर्म आनी चाहिए कि जो तुमने अल्लाह के बन्दों के बीच इतने दर्जे बना रखे हो। मनुष्य-मनुष्य के रूप में समान है और तुम्हारा यह भेद-भाव तो मानवता के विपरीत है।"

रुस्तम ने उनकी बात को टाल दिया और इस सीधी-सच्ची बात को ऐसे पी गया मानो कोई बात ही नहीं हुई। रुख बदलते हुए उस ने कहा, "हमारा साजो सामान तुमने देख लिया है। तुम्हारे लिए बेहतरी इसी में है कि तुम हमारे देश से अपनी जानें बचाकर वापस चले जाओ। हम तुम से किसी प्रकार की छेड़-छाड़ न करेंगे, बल्कि तुम्हें बहुत कुछ इनाम देंगे।"

मगर इन बातों को सुनकर मुगीरा के कानों पर जूं तक न रेंगी। इनका उत्तर यही था कि या तो हमारी शर्तें मान लो, वरन् तलवार हमारे और तुम्हारे बीच फैसला कर देगी।

रुस्तम का इतना कहना था कि क्रोध से उसकी रगें तन गईं और कहा, "सूर्य की कसम! मैं तुम सब को तबाह ही करके छोड़ूंगा।"

कादसिया की लड़ाई

अब तक रुस्तम लड़ाई को बराबर टाल रहा था, मगर अब मुगीरा से बातें होने के बाद वह इतना उत्तेजित हो उठा कि सच में लड़ाई की तैयारी शुरू कर दी और आदेश दिया कि नहर, जो बीच में रुकावट डाल रही थी, सुबह तक पाट दी जाए। फिर क्या था, सुबह तक आदेश का पालन कर दिया गया और दोपहर से पहले-पहले सेना उस पार आ गई। रुस्तम स्वयं शस्त्रों से लैस हुआ, दोहरे कवच धारण किए और विशेष घोड़े पर सवार होकर जोश में बोला, "कुल अरब को चकनाचूर कर दूंगा।" किसी सिपाही ने कहा— 'हां, अगर खुदा ने चाहा।' बोला— 'खुदा ने न चाहा तब भी।'

सेना को नियमित ढंग से सजाया, आगे-पीछे तेरह पंक्तियों में उसे विभाजित किया। मध्यम पंक्ति के पीछे हाथियों का किला बाँधा और सख्त मोर्चाबंदी कर सेना को इस तरह लड़ाई के मैदान में उतारा कि उसकी पंक्तियों को तोड़ना आसान न हो सके। साथ ही लड़ाई के मैदान से राजधानी तक हर-हर क्षण सूचना भेजने के लिए जगह-जगह आदमी बिठा दिए।

हज़रत साद (रज़ि०) बीमार थे, इसलिए सेना के साथ न जा सके। खालिफ़ इब्न अर्तफ़ा को अपनी जगह पर सेनापति नियुक्त कर दिया अरब के कवियों ने कविताओं से और वक्ताओं ने भाषणों से इस्लामी सेना में उत्साह और हौसला बढ़ा रखा था। कारियों (कुरआन पढ़ने वालों) ने जिहाद की आयतों का पाठ कर-करके पूरी

सेना को जिहाद-भाव से भर दिया।

लड़ाई शुरू हो गई। बारी-बारी दोनों ओर के वीर-योद्धा निकल कर एक-दूसरे से भिड़े, फिर आम जंग शुरू हो गई। अरब घोड़े हाथियों से डर कर भागे, मगर अरब योद्धाओं ने उन पर तुरन्त क़ाबू पा लिया और इस तेज़ी से हमला किया कि हाथियों पर सवार सैनिकों को नीचे गिरा दिया और हाथियों को मैदान से भगा दिया। अंधेरा छा जाने पर दोनों ओर की सेनाएँ मैदान से हट गईं। यह कादसिया की पहली लड़ाई थी।

यद्यपि साद बीमार थे, चलने-फिरने से मजबूर थे, इसके बावजूद नए सेनापति की कदम-कदम पर रहनुमाई कर रहे थे। अगली सुबह साद (रजि०) ने शहीदों को क़फन-दफ़न कराया, घायलों की जांच-पड़ताल की। अभी वे इन कामों में ही व्यस्त थे कि जासूसों ने ख़बर दी कि हज़रत उमर (रजि०) के हुक्म के मुताबिक़ सीरिया से छः हजार की सेना सहायता के लिए आ रही है। इस ख़बर के मिलते ही मुसलमानों के दिल को ढाढ़स बंध गई। लड़ाई शुरू हुई। पहले तो परम्परानुसार दोनों ओर के योद्धा बारी-बारी अपनी शक्ति का परीक्षण करते रहे, फिर घमासान लड़ाई शुरू हो गई।

सेना अधिकारी काअक़ाअ ने अरबी घोड़ों पर झोल और काले बुकें डालकर उनको इतना डरावना बनाया कि ईरानी घोड़े और हाथी उनसे डर गए। इस लड़ाई में दो हजार मुसलमान और दस हजार ईरानी मारे गए और घायल हुए। इस लड़ाई में बहमन मारा गया। और भी दूसरे कई योद्धा इस लड़ाई में काम आए।

तीसरी लड़ाई घमामान की थी। सेना अधिकारी काअक़ाअ ने सुबह से पहले कुछ टुकड़ियाँ भेज दीं और उनको हुक्म दिया कि जब लड़ाई शुरू हो तो ठीक उसी समय घोड़े दौड़ाते हुए लड़ाई के मैदान

में पहुंचे और प्रचार करे कि नई कुमुक सीरिया की ओर से आई है। साथ ही यह भी कि ये टुकड़ियाँ एक साथ नहीं, बारी-बारी आएँ। इस चाल से ईरानियों पर एक आतंक छा गया।

लड़ाई शुरू हुई। नारों की गूँज से धरती काँप उठी। अरबों ने एक ईरानी भयानक हाथी को इस तरह घायल किया कि वह पागल होकर लड़ाई के मैदान की ओर भागा। उसकी देखा-देखी सब हाथी उसके पीछे भाग निकले। सारी रात लड़ाई जारी रही, लोग नींद और थकावट से चूर थे, मगर लड़ाई घमासान की चलती रही। सवार घोड़ों से कूद पड़े। मुसलमानों ने नेजे फेंक कर तलवारें उठा लीं। और ईरानी सेना को धकेलते हुए रुस्तम तक पहुंचे, वह सिंहासन पर विराजमान था। यह दृश्य देख कर वह डर गया। लेकिन बचने की कोई शक्ल न देखकर तुरन्त तलवार लेकर मुसलमानों के मुकाबले में डट गया। घावों से जब छलनी हो गया तो भाग कर सामने की नहर में कूद पड़ा। मुसलमानों ने भी उसके पीछे छलांग लगा दी और उसे बाहर निकालकर उसका अन्त कर दिया और नारों से आसमान सिर पर उठा लिया।

जब ईरानी सेना ने रुस्तम के मारे जाने की खबर सुनी, बदहवास हो गई, उसका मनोबल टूट गया, उत्साह खो बैठी और भगदड़ मच गई। मुसलमानों ने भागती हुई सेना का पीछा किया और उनमें से बहुतों को मौत के घाट उतार दिया।

जिस समय कादसिया की लड़ाई चल रही थी, मुसलमानों के खलीफा हज़रत उमर (रज़ि०) ने जैसे मानो आदत बना ली थी कि हर दिन मदीना से बाहर निकल जाते और इन्तिज़ार में रहते कि अगर कोई दूत लड़ाई के मैदान से किसी तरह की खबर लाए, तो रास्ते ही में उससे सुन लें। अतएव जिस दिन साद का दूत विजय-पत्र लेकर मदीना के करीब पहुंचा तो हज़रत उमर (रज़ि०) रास्ते ही में मौजूद मिले। आपने दूत से पूछा कि तुम कहां से आए हो? उसने

बताया कि वह अमीरुल-मोमिनीन (खलीफ़ा) को विजय की सूचना देने आया है। आप हालात पूछने के लिए दूत के ऊँट के साथ-साथ भागे जा रहे थे। जब शहर में दाखिल हुए और हरेक ने आपको अमीरुलमोमिनीन कह कर सम्बोधित किया तो दूत बड़ा घबड़ाया। उसने खलीफ़ा के साथ अपनी गुस्ताखी की माफ़ी चाही, मगर आप तो ऐसी बातों को कोई महत्व ही न देते थे। कहा: "नहीं, कोई बात नहीं, तुम तो अपनी बात कहे जाओ।" और इसी तरह वह बात करते-करते घर तक आए, मदीना पहुँचकर खुली सभा में विजय की शुभ-सूचना दी और एक अति प्रभावपूर्ण वक्तव्य दिया, जिसका कुछ अंश इस प्रकार है:—

"मुसलमानो! मैं बादशाह नहीं हूँ कि तुम को गुलाम बनाना चाहूँ, मैं खुद खुदा का गुलाम हूँ, हां, खिलाफ़त का बोझ मेरे सिर पर रखा गया है। अगर मैं इस तरह तुम्हारा काम करूँ कि तुम चैन से घरों में सोओ, तो यह मेरा सौभाग्य है। मैं तुम्हें सिखाना चाहता हूँ, लेकिन कथन से नहीं, बल्कि कर्म से।"

कादिसिया की लड़ाई में जो ईरानी या अरब मुसलमानों से लड़े थे, उनमें ऐसे भी थे जो दिल से लड़ना नहीं चाहते थे, बल्कि जबर्दस्ती सेना में पकड़ कर लाए गए थे। बहुत-से लोग घर छोड़कर निकल गए थे। विजय के बाद ये लोग साद के पास आए और अमन की दरखास्त की। हज़रत साद (रज़ि०) ने खलीफ़ा को इस स्थिति से अवगत कराया। हज़रत उमर (रज़ि०) ने सहाबियों को बुलाकर राय ली और सबने एक राय होकर इसे स्वीकृत दे दी। सार यह कि समूचे देश को अमन दे दिया गया। जो लोग घर छोड़ कर निकल गए थे, वापस आ-आकर आबाद होते गए। फिर जनता से मुसलमानों का यह सम्पर्क इतना बढ़ा कि अक्सर चुजुर्गों ने उनसे रिश्तेदारियां भी कर लीं।

बाबिल की ओर

ईरानी क़ादसिया से परास्त होकर भागे तो बाबिल में ही ठहर सके। बाबिल एक सुरक्षित और सुदृढ़ सैनिक छावनी थी। वहां सेना का जमाव शुरू हो गया। इस नई सेना का सेनापति फ़ीरोज़ा नियुक्त किया गया था।

जब इसकी सूचना हज़रत साद (रज़ि०) को पहुंची, तो उन्होंने इस सैनिक जमाव को नष्ट करने का निश्चय कर लिया और बाबिल की ओर पूरी सेना लेकर चल पड़े। कुछ सेना आगे भेज दी, ताकि वह रास्ता साफ़ करती जाए। इस टुकड़ी की शत्रुओं से जगह-जगह झड़पें हुईं और मार्ग में बाधाएँ भी पड़ीं। लेकिन वह हर जगह विजयी ही होती रही। बाबिल पहुंचकर ईरानी और इस्लामी सेनाओं में घमासान युद्ध हुआ। नेज़े से नेज़ा और तलवार से तलवार टकराई। ईरानी सेना हार गई और वह भाग निकली।

हज़रत साद ने बाबिल में कुछ दिनों तक और रुकने का निश्चय किया और जुहारा के कमांड में एक टुकड़ी आगे रवाना कर दी। ईरानी सेनाएं बाबिल से भाग कर कूसी में ठहरी थीं और शहरयार के नेतृत्व में मुसलमानों का मुकाबला करने की तैयारियाँ कर रही थीं। जुहारा कूसी से गुज़रे तो शहरयार मुकाबले पर आ गया और लड़ाई के मैदान से आकर पुकारा कि जो वीर पूरी सेना में चुना हुआ हो आकर मुझ से लड़ें ले। जुहारा ने कहा, 'मैंने स्वयं तेरे मुकाबले में आने का निश्चय किया था, लेकिन तेरा यह दावा है तो कोई गुलाम ही तेरे मुकाबले को जाएगा।' यह कह कर नाबिल को, जो तीम कर्वीले का गुलाम था, इशारा किया। उसने घोड़ा आगे बढ़ाया। शहरयार भारी शरीर वाला नामी योद्धा था। नाबिल को कमज़ोर देखकर नेज़ा हाथ से फेंक, गरदन में हाथ डाल कर ज़ोर से खींचा और ज़मीन पर गिरा कर सीने पर चढ़ बैठा। संयोग की बात, शहरयार का अंगूठा नाबिल के मुंह में आ गया। नाबिल ने इस ज़ोर

से काटा कि शहरयार तिलमिला उठा। नाबिल मौका पाकर उसके सीने पर चढ़ बैठा और तलवार से उसके पेट को फाड़ डाला। शहरयार बड़े ही मूल्यवान वस्त्रों और हथियारों से सुसज्जित था। नाबिल ने कवच आदि उसके शरीर से उतारकर हज़रत साद (रज़ि०) के आगे लाकर रख दिए। साद ने ये चीज़ें उसको पुरस्कार स्वरूप दे दीं। इस लड़ाई में भी ईरानियों के कदम उखड़ गए और वे बहुत बुरी तरह लड़ाई के मैदान से भाग निकले।

कूसी एक ऐतिहासिक जगह थी। हज़रत इब्राहीम (अलै०) को नमरूद ने यहीं कैद कर रखा था। हज़रत साद ने उस जेलखाने को जाकर देखा, जहाँ हज़रत इब्राहीम (अलै०) कैद किए गए थे। वहाँ से वह बहराशोर पहुंचे। इस शहर के नाम के रखने का कारण यह बयान किया जाता है कि ईरान के किसरा (सम्राट) ने एक शेर पाल रखा था, इसलिए शहर को बहरा शेर कहते थे। जब मुसलमानों की सेनाएँ इस शहर में पहुंची तो शत्रु ने इस शेर को सेना की ओर छोड़ दिया। शेर ने हाशिम पर, जो कमांडर थे, हमला किया। उन्होंने इस फुर्ती से तलवार मारी कि एक ही वार में शेर का काम तमाम हो गया। मुसलमानों ने इसे विजय का शुभारम्भ समझा और आगे बढ़कर शहर को घेर लिया। आस-पास के लोगों ने समझौता करके जिज़्या देना स्वीकार कर लिया, लेकिन इस शहर का घेराव दो महीने तक रहा। आखिर नगरवासी तंग आ गए और एक दिन शहर से निकल कर मुसलमानों के मुकाबले में जा डटे। लड़ाई शुरू हो गई। प्रसिद्ध सरदार जुहारा ने ईरानियों के सरदार शहर बराज को मार डाला। ईरानियों के छक्के छूट गए, आखिर हार माननी पड़ी।

मदाइन की विजय

अब मदाइन और बहराशोर में केवल दजला नदी रुकावट

बनी हुई थी। ईरानियों ने पुल तोड़ डाला ताकि मुसलमान नदी पार न कर सकें, यपिच्छ नदी में बाढ़ आई हुई थी, फिर भी साद ने यह कह कर नदी में घोड़ा डाल दिया कि 'हे ईमान वाले मुसलमानों! शत्रु ने हर ओर से विवश होकर नदी के दामन में पनाह ली है। यह मुहिम जीत लो तो फिर रास्ता साफ़ है।' यह कह कर घोड़ा नदी में डाल दिया। उनको देख कर और यह सुनकर औरों ने हिम्मत की और तत्काल सबने घोड़े नदी में डाल दिए। नदी का बहाव जोरों पर था, मौजें मुसलमानों को इधर-उधर धकेल रही थीं। मगर वे थे कि पूरे शान्त मन से अल्लाह पर भरोसा किए आगे बढ़े जा रहे थे। नदी के दूसरे तट से ईरानी सेनाएं तीरों की बारिश कर रही थीं, लेकिन यह बारिश मुसलमानों के बढ़ते प्रवाह को न रोक सकी। जब ईरानियों ने देखा कि मुसलमान बाढ़ की तरह बढ़े चले आ रहे हैं तो उनकी सेना की टुकड़ी नदी में कूद पड़ी, लेकिन मुसलमानों ने उसे बुरी तरह पारजित कर दी।

शाही परिवार को यज़्दगुर्द हलवान भेज चुका था। जब इस ज़बर्दस्त फौज को देखा तो स्वयं वहां से चल दिया। अब मुसलमान बिना किसी अवरोध के शहर में दाखिल हुए और अल्लाह का शुक्र अदा किया। शाही महल में राज-सिंहासन के बजाय मेम्बर (जिस पर खड़े जुमे की होकर नमाज़ से पहले खुत्बा दिया जाता है) खड़ा कर दिया और पहली जुमा नमाज़ की बड़ी शान व शौकत के साथ इराक़ में अदा की गई।

यह एक प्रामाणिक ऐतिहासिक घटना है कि हज़रत साद (रज़ि०) ने राजमहल की मूर्तियों को न तोड़ा, बल्कि सबको पड़ा रहने दिया और उसी महल में जुमा की नमाज़ अदा की। शाही महलों का ख़ज़ाना और दूसरी ईरानी कीमती चीज़ें साद के सामने पेश की गईं। इनमें कुछ ऐसी अनोखी-अनोखी वस्तुएं भी थीं कि जिन्हें देखकर मानव-बुद्धि चकित रह जाती है। क़ायनी सिलसिले से

लेकर नौशेरवां के समय तक की असंख्य यादगारें थीं। नौशेरवां का मणिजड़ित मुकुट, किसरा, हरमुज और किबाद के खंजर, राजा वाहर, खाकानेचीन और बहराम की तलवारें, ये सब वस्तुएं बड़ी अद्भुत थीं। सोने के घोड़े और ऊँटनियां भी थीं जिन पर कसी सजाऊ जीनें और पालान दर्शकों को स्तब्ध कर देती थीं। इन चीजों के साथ-साथ एक सोने का फर्श था, जिस पर बैठ कर ईरानी सम्राट महफिले शराब गर्म किया करता था। उसमें जवाहरात, नीलम ज़मरुद और पुखराज के 'बेल-बूटे' बने हुए थे। ये और इसी प्रकार के विचित्र से विचित्र सामान उन लोगों के हाथ लगे जो बद्दू थे। मगर उनकी ईमानदारी, सच्चाई का हाल यह था कि सब चीजें लाकर अपने सेनापति के आगे रख दीं। सेनापति साद भी उनकी ईमानदारी और सच्चाई से प्रभावित हुए बिना न रहे। तीस मिलियन दिरहम का लूट का माल सेना में बांट दिया गया। फर्श और पुरानी यादगारें, पूरी की पूरी मदीना भेज दी गई। हज़रत उमर (रज़ि०) का विचार था कि इन सबको सुरक्षित रख लिया जाए, मगर हज़रत अली (रज़ि०) और दूसरे लोगों के सलाह व मशविरे से ये चीजें भी सेना में बंटवा दी गईं।

जब लूट का माल लोगों में बांटा जा रहा था तो हज़रत उमर (रज़ि०) फूट-फूटकर रो रहे थे। किसी ने कहा, यह तो प्रसन्न होने की बात है और आप रो रहे हैं। आपने उत्तर दिया कि यह धनदौलत प्रायः किसी भी कौम में फूट और द्वेष-भाव डाल देता है। मैं इस भय से प्रकम्पित हूँ कि कहीं यह धन-सम्पत्ति हमारे लोगों को लोभ-लालच का शिकार न बना दे।

इराक़ की अन्तिम लड़ाई

इराक़ की अन्तिम लड़ाई जलूला पर सन् 16 हि० में हुई। यह बग़दाद शहर से खुरासां जाते हुए रास्ते में पड़ता था। मदाइन की

हार के बाद ईरानियों ने जलूला में बड़ी जोरदार तैयारियाँ शुरू कर दीं। सेना के कमांडर यज़ाद ने, जो रुस्तम का छोटा भाई था, शहर के चारों ओर खाई खुदवाई और हर सम्भव उपाय से युद्ध जीतने का काम लिया। साद ने इन तमाम हालात से अमीरूल मोमिनीन (मुसलमानों के अध्यक्ष) को सूचित कर दिया, वहां से आदेश मिला कि हाशिम इब्न उत्बा को बारह हजार सेना के साथ इस मुहिम पर भेजा जाए। सेना ने आगे बढ़कर शहर को घेर लिया। कभी-कभी ईरानी शहर से निकल कर मुसलमानों का मुकाबला करते, मगर अधिकतर किले में बन्द रहते। अस्सी दिन तक घेराव हुआ। यद्यपि इस अवधि में कई छोटी-छोटी लड़ाइयाँ हुई, लेकिन दोनों पक्ष अपनी हठ पर अड़े रहे। एक दिन ईरानियों ने अचानक इस जोर से हमला किया कि मुसलमानों के छक्के छूट गए। मगर संयोग कहें या अल्लाह की मदद, ठीक उसी वक्त जोर की आंधी चली कि ईरानियों को पीछे हटना पड़ा। वे घबराहट और परेशानी में उलटे पांव भागे, लेकिन आंधी ऐसी तेज़ थी कि हाथ को हाथ सुझाई न देता था; अतः हजारों भागते हुए खाई में गिरकर काल के गाल में समा गए। इस ख़बर से मुसलमानों में साहस पैदा हुआ और उन्होंने नारा लगाते हुए पूरे जोर-शोर से हमला कर दिया। घमासान युद्ध हुआ, मुसलमान लड़ते-भिड़ते किले के दरवाज़े तक पहुँच गए और शहर में दाखिल होकर उस पर कब्ज़ा कर लिया।

जब यज़्दगुर्द को जलूला की हार की ख़बर मिली तो वह रय (ईरान) को भाग गया। मुसलमानों ने हर तरफ़ इसकी मुनादी करा दी। चूँकि यहां इराक की सीमा समाप्त हो जाती थी, इसलिए इराक की विजय अन्त को पहुँच गई। हर तरफ़ शान्ति की घोषणा कर दी गई। ज़ियाद ने हज़रत उमर (रज़ि०) से निवेदन किया कि वह एक भारी सेना के साथ ईरानियों का पीछा करें, मगर इसे उमर ने स्वीकार नहीं किया और कहा, मैं चाहता हूँ कि हमारे और ईरानियों के बीच पहाड़ सीमा

बनाए रखें। मुझे अपने भाइयों की सुरक्षा का खयाल है और सुरक्षा इसी प्रकार सम्भव है कि अभी ईरानियों को उनके हाल पर छोड़ दिया जाए और जो क्षेत्र जीते जा चुके हैं, उनमें पूर्ण शान्ति स्थापित की जाए और लोगों की जान-माल की पूरी रक्षा की जाए, राज्य को सुदृढ़ बनाया जाए। इस प्रकार ईरानी हम पर हमलावर होने का विचार भी न लाएँगे।

दमिश्क की लड़ाई

सन् 13 हि० के आरम्भ में हज़रत अबूबक्र (रज़ि०) ने सीरिया (शाम) पर कई दिशाओं से चढ़ाई की थी। आपने अबू उबैदा को हम्स पर, यज़ीद इब्न अबू सुफ़ियान को दमिश्क पर, शुरहबील को जार्डन पर और अम्र इब्नुल् आस को फ़िलस्तीन पर नियुक्त किया था। जब ये लोग अरब सीमा से बाहर निकले, तो उन्हें हर कदम पर रूमियों के जत्थे मिले, जिन्होंने उनसे नियमित लड़ाइयां लड़ीं। ऐसी स्थिति में इन सब लोगों ने सलाह-मर्शवरे के बाद यह तय किया कि बहुत-से मोर्चों का खोलना सही नहीं है, बेहतर यही है कि शत्रु का मुकाबला मिल कर किया जाए, लेकिन इसके लिए ख़लीफ़ा की इजाज़त ज़रूरी थी। अतएव एक दूत आपकी सेना में इजाज़त लेने और अधिक सेनाओं के भेजने की मांग करने के लिए भेजा गया। प्रसिद्ध योद्धा व सेनापति हज़रत ख़ालिद उन दिनों इराक़ की मुहिम में लगे हुए थे। वे ख़लीफ़ा का आदेश पा कर वहाँ से दमिश्क रवाना हुए और रास्ते में छोटी-बड़ी लड़ाइयां लड़ते अजनादेन पर आ पहुँचे। कैसर (रूम का सम्राट) ने मुकाबले की ठान कर बहुत बड़े पैमाने पर जंगी तैयारियां कर रखी थीं। अजनादेन पर दोनों सेनाओं की भिड़न्त हुई। शुरहबील, यज़ीद और अम्र इब्नुल् आस भी वहाँ आ पहुँचे। घमासान लड़ाई हुई। मुसलमानों के तीन हज़ार सैनिक लड़ाई में शहीद हुए। रूमियों को परास्त होना पड़ा। यहाँ से छूटते ही ख़ालिद ने फिर दमिश्क का रुख़ किया और दमिश्क पहुँच कर हर ओर से नगर को घेर लिया। यद्यपि यह घेरा हज़रत अबूबक्र (रज़ि०) के खिलाफ़त-काल में शुरू हुआ था, मगर

विजय तक पहुँचते-पहुँचते हज़रत उमर खलीफ़ा हो चुके थे।

दमिश्क जिसे एशिया का वीनस कहा जाता है, सीरिया राज्य का प्रसिद्धतम नगर था। चारों ओर फ़सील (सीमावर्ती ऊँची दीवारें) थीं। ख़ालिद (रज़ि०) ने तमाम द्वारों पर सेनाओं को तैनात कर दिया और पूरी तरह नगर का घेराव कर लिया। मुसलमानों का टिड्डी दल देखकर ईसाई बहुत हैरान और परेशान हुए, मुख्य रूप से इस कारण कि उनके जासूस, जो स्थिति समझने के लिए मुसलमानों की सेना में आते थे, देखते कि पूरी सेना में जोश है, हौसला है, उत्साह है। हर-हर व्यक्ति में वीरता, दृढ़ता, जमाव और निश्चय पाया जाता है। फिर भी उन्हें इस विचार से थोड़ी-सी तसल्ली होती थी कि अरब गर्म देश के रहने वाले हैं, इसलिए वे यहाँ की सर्दी सहन न कर पाएँगे, मगर जब जाड़ों में भी मुसलमानों के साहस और निश्चय में कोई अन्तर न पैदा हुआ और वे यथावत् घेरा डाले रहे, तो ईसाइयों के छक्के छूट गए। ख़ालिद (रज़ि०) ने जो एक अनुभवी सेनापति थे, भांप लिया कि दमिश्कवासी सहायक कुमुक के इन्तिज़ार में हैं, इसलिए उन्होंने जुलु कलाअ को कुछ सेना लेकर हम्स की ओर रवाना कर दिया कि अगर उस ओर से कोई कुमुक आए तो उसे रोके रखें। उनका अन्दाज़ा सही निकला और जुलु कलाअ ने उस कुमुक को, जो हम्स की ओर से आई थी, रोके रखा। दमिश्क वालों को निराशा ही हाथ लगी।

हज़रत ख़ालिद (रज़ि०) ने जासूसी की व्यवस्था बड़ी अच्छी कर रखी थी। उनके जासूस ख़बर पहुँचाने में बड़े दक्ष थे। एक दिन उन्होंने सूचना दी कि दमिश्क के उच्च प्रशासक के यहाँ लड़का पैदा होने की खुशी में तमाम लोग उत्सव मना रहे हैं। रात को दमिश्क के सैनिकों ने भी शराब पी है और सायं ही से मद-मत्त होकर पड़ गए हैं। ख़ालिद ने अपने कुछ वीर साथियों के साथ मशकों के सहारे खाई पार की और फ़सील पर चढ़ गए। द्वारपालों को कब्जे में किया

और ताले तोड़ कर फाटक खोल दिए। इधर सेना पहले से तैयार खड़ी थी, फाटकों के खुलते ही बाढ़ की तरह भीतर घुस आई और देखते ही देखते पूरे नगर पर मुसलमानों का कब्जा हो गया।

अब फहल में

दमिश्क की पसपाई के बाद रूमी काफी निराश हुए। मगर एक बार उन्होंने फिर हिम्मत जुटाई, मुसलमानों से मुकाबले का निश्चय किया और प्रण किया कि या तो वे अरबों को नष्ट-विनष्ट करके पराजय के कलंक को मिटा देंगे या स्वतः ही अपना अस्तित्व खो बैठेंगे। इस संकल्प के बाद उनकी तैयारियाँ जोर-शोर से शुरू हो गईं। दमिश्क की विजय के बाद मुसलमानों ने जोर्डन का रुख किया। रूमियों ने इस प्रान्त के प्रसिद्ध नगर बेसान में सेनाएँ एकत्रित करनी शुरू कर दीं। रूमी सम्राट हिरकल की भेजी हुई वह कुमुक भी यहां आ मिली, जिन्हें जुल्-बलाअ ने रोक दिया था। इस प्रकार 30-40 हजार की एक भारी सेना सकलार नामक योद्धा के सेनापतित्व में मुसलमानों से मुकाबले के लिए तैयार आ खड़ी हुई।

यहां यह बात याद रखने की है कि उस समय सीरिया प्रान्त छ. जिलों पर सम्मिलित था, जिनमें से दमिश्क, हम्स, जार्डन, फिलस्तीन प्रसिद्ध जिले थे। जोर्डन का हेड क्वार्टर तबरिया था, यह दमिश्क से चार मील पर स्थित है। तबरिया के पूरब में एक प्रसिद्ध झील है, जो बारह मील लम्बी है। झील से कुछ ही मील के फासले पर एक छोटा-सा कस्बा है, जिसका नाम उस समय सला था और अब फहल है। तबरिया के दक्षिण में बेसान स्थित है। इनमें आपस की दूरी अठारह मील है।

रूमी सेनायें बेसान में एकत्रित हुईं, तो मुसलमानों ने उनके सामने फहल में पड़ाव डाला। रूमी भयभीत थे कि मुसलमान एकाएक उनपर आ पड़ेंगे, इसलिए उन्होंने आस-पास की नहरों के

बांध तोड़ दिए, जिससे फटेल से बेसान तक पानी ही पानी हो गया। तमाम रास्ते रुक गए, मगर रूमियों की यह चाल भी मुसलमानों को आगे बढ़ने में न रोक सकी। मुसलमानों के इस साहस और दृढ़ता को देख कर ईसाई समझौता करने पर तैयार हो गए। अब उबैदा, जो सेनार्यात थे, उन्होंने मुआज़ इब्न ज़वल को वार्ता के लिए रूमियों के पास भेजा। मुआज़ एक घोड़े पर सवार होकर शत्रु की सेना में जा पहुंचे और घोड़े से उतर कर ज़मीन पर बैठ गए। रूमियों को उनकी सादगी पर बड़ा आश्चर्य हुआ। एक व्यक्ति ने उनका घोड़ा थाम लिया और कहा कि आप अन्दर जाकर दरबार में बैठिए। उन्होंने इससे इन्कार किया। रूमियों ने चर्कित होकर कहा कि हम एक दूत के रूप में तुम्हारा आदर करना चाहते हैं, मगर तुम्हें इसका कुछ एहसास नहीं। हज़रत मुआज़ ने कहा कि मैं उस फर्श पर, जो ग़रीबों का हक छीन कर तैयार हुआ है, बैठना ही नहीं चाहता। ईसाई दुख प्रकट करने लगे और कहा कि हम लोग तो सच में तुम्हारा आदर करना चाहते थे, लेकिन तुमको स्वयं अपने आदर का ध्यान नहीं तो मजबूरी है। हज़रत मुआज़ क्रुद्ध हो उठे। घुटनों के बल खड़े हो गए और कहा कि जिसको तुम आदर समझते हो, मुझे उसकी परवाह नहीं। अगर ज़मीन पर बैठना गुलामों का कार्य है, तो मुझसे बढ़कर कौन खुदा का गुलाम हो सकता है?

रूमी उनकी उदासीनता और निर्भीकता से चर्कित थे, यहां तक कि एक व्यक्ति ने पूछा कि मुसलमानों में तुमसे भी कोई बढ़कर है?

उन्होंने कहा, अल्लाह की पनाह! यही बहुत है कि मैं सबसे बुरा नहीं हूं। रूमी चुप हो गए।

मुआज़ ने कुछ देर तक इन्तिज़ार करने के बाद कहा, अगर तुमको मुझसे कुछ कहना नहीं है, तो मैं वापस जाता हूं।

रूमियों ने कहा, हम को यह पूछना है कि इस ओर किस उद्देश्य से आए हो। अबी सीनिया का देश तुमसे करीब है, फ़ारस का बादशाह मर चुका है और राज्य-सत्ता एक औरत के हाथ में है। उसको छोड़कर तुमने हमारी ओर क्यों रुख किया, हालाँकि हमारा बादशाह सबसे बड़ा बादशाह है और तायदाद में हम आकाश के तारों और धरती के कणों के बराबर हैं?

मुआज़ ने उत्तर में कहा, सबसे पहले हमारा आह्वान है कि तुम अज्ञानता-व्यवस्था छोड़कर सत्य-धर्म और कल्याणकारी जीवन व्यवस्था इस्लाम को अपना लो, भले काम करो, बुरे काम छोड़ दो। अगर तुमने ऐसा किया तो हम तुम्हारे भाई हैं। अगर तुमने ऐसा न किया, तो इस्लाम की राजनीतिक सत्ता को स्वीकार कर ही लो। हमें टैक्स दो और हम तुम्हारी रक्षा करेंगे और अगर यह भी स्वीकार नहीं तो आगे तलवार है। अगर तुम आकाश के तारों के बराबर हो तो हमें संख्या की कमी और ज्यादाती की परवाह नहीं। तुम्हें अगर इस पर गर्व है कि तुम्हारा बादशाह बहुत बड़ा है, तो याद रखो हमने जिसको अपना बादशाह बना रखा है, वह किसी बात में भी अपने को श्रेष्ठ नहीं समझता। अगर वह जिना करे तो उसके दुरे लगाए जाएँ, चोरी करे तो हाथ काट डाले जाएँ, वह पदों में नहीं बैठता, अपने आपको हमसे बड़ा नहीं समझता, माल और दौलत में उसे हम पर कोई प्रमुखता नहीं। रूमियों ने कहा— 'अच्छा हम तुमको बलका का ज़िला और जार्दन का वह भाग, जो तुम्हारी ज़मीन से मिला हुआ है, दिए देते हैं, तुम यह देश छोड़ कर फ़ारस जाओ।' मुआज़ ने इन्कार किया और उठ कर चले आए।

रूमियों ने स्वतः सेनापति अबू उबैदा से बातचीत करनी चाही। अतएव इस उद्देश्य से एक विशेष दूत भेजा। जिस समय वह पहंचा, अबू उबैदा ज़मीन पर बैठे हुए थे और हाथ में तीर थे।

जिसको उलट-पलट कर रहे थे। दूत का विचार था कि सेनापति बड़े रोब-दाब से रहता होगा और इसी से वह पहचाना जाएगा, लेकिन वह जिस ओर आँख उठाकर देखता था, सब एक रंग में डूबे हुए नज़र आते थे। आखिर घबरा कर पूछा कि तुम्हारा सरदार कौन है? लोगों ने अबू उबैदा की ओर इशारा किया। वह निस्तब्ध रह गया और आँखें फाड़-फाड़ कर उनकी ओर देखता रह गया, पूछा, क्या सचमुच तुम्हीं सरदार हो? अबू उबैदा ने कहा, 'हां।' दूत ने कहा, हम तुम्हारे प्रति सैनिक दो-दो अंशफी देंगे। तुम यहां से चले जाओ। सेनापति अबू उबैदा ने साफ़ इन्कार कर दिया और पूरी घटना से ख़लीफ़ा को सूचित कर दिया।

हज़रत उमर ने उचित उत्तर लिख दिया और हौसला दिलाया कि दृढ़ता से जमे रहो, अल्लाह तुम्हारा यार और मददगार है।

अबू उबैदा ने उसी दिन सेना को तैयार रहने का आदेश दे दिया था, लेकिन मुकाबले में न आए। दो दिन के बाद ख़ालिद मैदान से निकले। कुछ सैनिक उनके साथ थे। रूमियों ने तीन टुकड़ियां उनके मुकाबले के लिए भेज दीं। यह देखकर मुसलमानों की भी कुछ टुकड़ियां मदद के लिए आ मौजूद हुईं। युद्ध छिड़ गया। मुसलमान जम कर लड़े और उनकी दृढ़ता को देख रूमी घबड़ा गए। ख़ालिद की दूरगामी निगाहों ने भांप लिया कि रूमी मुसलमानों के मुकाबले का साहस नहीं रखते, अतः सेना में ऐलान करा दिया गया कि अगले दिन निर्णायक लड़ाई होगी।

प्रातः ही अबू उबैदा ने सेना को तैयार किया। रूमियों की संख्या पचास हजार थी। उन्होंने भी अपनी सेना को पंक्तियों में विभाजित करके दाहिने-बाएं सरदार और सैनिक जमा किए। लड़ाई शुरू हो गई। रूमी धनुर्धरों ने इतनी अधिकता से बाण-वर्षा की कि मुसलमानों को पीछे हटना पड़ा। रूमी सेना मुसलमानों की मध्यम

पर्वत को पीछे धकेलते हुए अपनी सेना से दूर निकल आइ, तो मौके को बेहतर जान कर इस पर्वत के कमांडर खालिद ने इस तरह पासा बदला कि रूमी पर्वत की पर्वत साफ हो गई। रूमियों के ग्यारह सरदार उनके हाथों मारे गए। धनुष-बाण के बाद तलवारों की बारी आ गई। आखिर रूमियों के पैर उखड़ गए और वे उलटे पांव भागे। थोड़ी देर में मैदान साफ हो गया, फूल पर मुसलमानों का अधिकार हो गया।

हजरत अबू उबैदा ने हजरत उमर (रजि०) के आदेशानुसार आम गैलान कर दिया कि लोगों की जान-माल की रक्षा करना सरकार का प्रथम कर्त्तव्य होगा और जमीन यथावत् जमींदारों के कब्जे में रहेगी।

इस विजय के बाद जार्डन जिले की दूसरी जगह आसानी के साथ जीत ली गई। विजित क्षेत्र के निवासियों की जान व माल, गिरजे, मकान, जमीनें सुरक्षित रखी गई और किसी चीज को छेड़ा नहीं गया, केवल मस्जिदों के लिए कुछ जमीन ली गई, लेकिन उसका मूल्य सरकार की ओर से नियमित रूप से अदा कर दिया गया।

हम्स की विजय

हम्स को अंग्रेजी में अमीसिया कहते हैं। यह वही नगर है, जहां हिरकल के भाई थ्यूडर ने अकेले शरण लिया था। सीरिया के नगरों में से दमिश्क और जोर्डन पर विजय प्राप्त की जा चुकी थी। बाकी बैतुलमाक्दस, हम्स और अन्ताकिया बच रहे थे। अन्ताकिया में हिरकल स्वतः ठहरा हुआ था। फूल की विजय के बाद मुसलमानों ने हम्स की तरफ रुख किया। रास्ते में बालबक को बड़ी आसानी से मुसलमानों ने जीत लिया।

जब इस्लामी सेनाएं हम्स के पास पहुंचीं तो रूमियों ने बाहर

निकल कर मुसलमानों का मुकाबला जोसिया नामक स्थान पर किया। ख़ालिद के पहले ही हमले ने रूमियों की हालत को ताजुक बना दिया और वे भाग निकले। मुसलमानों ने आगे बढ़ कर हम्स को घेर लिया। रूमियों का विचार था कि मुसलमान सदी के कारण अधिक समय तक उनका मुकाबला न कर सकेंगे, इसके साथ ही हिरकल का दूत आ चुका था कि बहुत जल्द कुमुक भेजी जा रही है, अतः इस हुक्म के मुताबिक एक बड़ी सेना भेजी भी गई, लेकिन साद इब्न अबी वक्क़ाम ने, जो इराक की मुहम्म में लगे हुए थे, ख़बर सुनकर कुछ सेनाएँ भेज दीं, जिनने उनको वहीं रोक लिया और आगे न बढ़ने दिया, आख़िर मुसलमानों के ज़वदस्त घेराव और कुमुक न पहुँचने की निराशा ने हम्म वालों को विवश कर दिया कि वे समझौते की प्रार्थना करें, इसे स्वीकृत दे दी गई।

हम्म का प्रबन्ध करके अब उबैदा स्वयं हुमात की ओर बढ़े। हुमात वालों ने हाथियार डाल दिया और जिज़िया देना मंजूर कर लिया। इसके बाद शीराज़ और मरतुन्नोमान आए। यहां भी लोगों ने बिना लड़ाई के अधीनता स्वीकार कर ली। वहां से अमानसा पहुँचे और किले को घेर लिया, लेकिन क़िला इतना मज़बूत था कि उस पर विजय पाना सम्भव न हो रहा था। आख़िर अबू उबैदा (रज़ि०) ने बड़ी सावधानी के साथ, कुछ दूरी पर गड्ढे खुदवाए और रात के समय अपनी सेना को इन गड्ढों में छिपा दिया। सुबह के समय नगर वालों ने देखा कि मुसलमानों की सेना का दूर-दूर तक पता नहीं, तो बड़े प्रसन्न हुए और समझे कि दश्मन अब घर चले गए। हर्षित हो नगर के समस्त द्वार खोल डाले। मुसलमानों की सेनाएँ इसी इन्तिज़ार में थीं ही, गड्ढों से निकल कर नगर पर पूरे ज़ोर से हल्ला बोल दिया और 'अल्लाह अकबर' के नारे आसमान में गूँज उठे।

जब हम्स के पूरे जिले पर विजय पा ली गई तो अबू उबैदा ने हिरकल की राजधानी पर चढ़ाई करने का इरादा किया, मगर खलीफा ने आदेश दे दिया कि इस साल और आगे बढ़ने का इरादा न किया जाए। अतः हजरत उमर (रजि०) के आदेशानुसार सेना को आगे बढ़ने से रोक दिया गया और बड़े-बड़े नगरों में अफसर और नायब भेज दिए गए ताकि वहां किसी प्रकार की कोई गड़बड़ी न होने पाए। हजरत खालिद गके हजार की सेना लेकर दामश्क की ओर चले गए और अबू उबैदा हम्स ही में ठहर रहे।

यरमूक की लड़ाई

रूमी, जो परास्त होकर दमिश्क व हम्स आदि की ओर से भागे थे, अन्ताकिया पहुंचे और हिरकल से फारियाद की कि अरब ने समूचे सीरिया को जीत लिया है, इसलिए उसे चाहिए कि वह अपनी इन हारों का बदला ले, ताकि जनता को शर्मन्दा होने और देश को नष्ट होने से बचाया जा सके।

रूमी सम्राट कैसर उन दिनों अन्ताकिया में ठहरा हुआ था। वह निराश होकर फैसला कर चुका था कि सीरिया को अरबों के हवाले करके स्वयं देश से निकल जाए। लेकिन जब जनता ने बहुत जोर डाला तो उसने अपने सरदारों और परामर्शदाताओं से परामर्श लिया और कहा कि अरब तुम से शक्ति में, संख्या में, हथियारों और सामानों में कम हैं। फिर तुम उनके मुकाबले में क्यों नहीं ठहर सकते। इस पर सबने लज्जित हो सिर झुका लिया और किसी से कोई उत्तर न बन पड़ा।

लेकिन एक अनुभवी बूढ़े जरनैल ने साहस के साथ कहना शुरू किया, 'अरब का आचरण हमारे आचरण से अच्छा है, वे रात को इबादत करते हैं, दिन को रोजे रखते हैं, किसी पर जुल्म नहीं करते, कोई भेद-भाव नहीं करते, बराबरी का बताव करते हैं, जबकि हमारा हाल यह है कि हम शराब पीते हैं, बुरे काम करते हैं, वायदों का ख्याल नहीं करते, औरों पर जुल्म करते हैं— यही कारण है कि उनके हर काम में साहस, जमाव और हौसला पाया जाता है और हमारे सभी काम इस प्रकार के गुणों से खाली होते हैं।

कैसर यह भाषण सुनकर तड़प उठा और उसने बड़े जोश में आकर लड़ाई का आदेश दे दिया कि कुस्तुनतुनिया, रूस और आरमीनिया से एक निश्चित तिथि तक भारी संख्या में सेनाएँ अन्तार्किया को पहुंच जाएँ। तमाम ज़िलों के अफ़सरो को लिख भेजा कि जितने भी आदमी जहाँ से मिल सकें, सेना में भर्ती करके यहाँ भेज दिए जाएँ। इन आदेशों का पहुंचना था कि सेनाओं का एक तूफ़ान उमड़ आया। अन्तार्किया के चारों ओर जहाँ तक दृष्टि जाती थी, सेनाओं का टिड्डी दल फैला हुआ था।

हज़रत अबू उवैदा ने जिन स्थानों पर विजय प्राप्त की थी, वहाँ के सरदार और ज़िम्मेदार उनके न्याय और इन्साफ़ से इतने प्रभावित हुए थे कि धर्म की भिन्नता के बावजूद स्वयं अपनी ओर से दुश्मन की ख़बर लाने के लिए जासूस नियुक्त कर रखे थे। अतएव उनके ज़रिए हज़रत अबू उवैदा को तमाम बातों की सूचना मिली। उन्होंने तमाम अफ़सरो और जनरलों को जमा किया और खड़े होकर जोरदार भाषण दिया, और कहा— मुसलमानो! खुदा ने तुमको बराबर जांचा और तुम उसकी जांच में पूरे उतरे। अतः खुदा ने हमेशा तुमको कामियाब व सुखरू किया। अब तुम्हारा दुश्मन इस तैयारी से तुम्हारे मुकाबले के लिए चला है कि धरती कांप उठी है, अब बताओ क्या मशविरा है?

यज़ीद इब्न अबी सुफ़ियान (हज़रत मुआविया के भाई) खड़े हुए और कहा कि मेरी राय है कि औरतों और बच्चों को नगर में रहने दें और हम स्वयं नगर के बाहर युद्ध के लिए पवित्रबद्ध हो जाएँ। इसके साथ ही ख़ालिद और अम्र इब्न आस को पत्र लिखा जाए कि दमिश्क और फ़िलस्तीन से चलकर सहायता को पहुंच जाएँ।

शुरहबील इब्न हसना ने इस प्रस्ताव का प्रबल विरोध किया

और कहा, निस्सन्देह मेरे भाई ने अच्छी नीयत और भले का विचार करके ही यह मत व्यक्त किया है, लेकिन मैं इस मत से असहमत हूँ। नगर वाले सबके सब ईसाई हैं, हो सकता है, वे साम्प्रदायिक भावना से प्रेरित हो हमारे बाल-बच्चों को पकड़ कर कैसर के हवाले कर दें या खुद मार डालें।

हज़रत अबू उबैदा ने कहा, इसका उपाय यह है कि हम ईसाइयों को ही नगर से निकाल दें।

शूरहबील को सेनापति का यह प्रस्ताव भी उचित न जान पड़ा, उन्होंने तत्काल कहा, श्रीमान, 'हम मुसलमान हैं, हमने इन्हें वचन दिया था कि वे नगर में शान्ति के साथ रहें। आखिर हम अब किस तरह वचन-भंग करेंगे?'

हज़रत अबू उबैदा ने अपनी ग़लती स्वीकार कर ली। लेकिन यह बात तय न हो सकी कि क्या किया जाए। अधिकांश उपस्थित जनों की राय थी कि हम्स में ठहर कर कुमुक का इन्तिज़ार किया जाए। अबू उबैदा ने कहा, इतना समय कहाँ है? आखिर इस पर सब सहमत हो गए कि हम्स छोड़कर दमिश्क चला जाए। वहाँ ख़ालिद मौजूद हैं और वहाँ से अरब सीमाएँ भी करीब हैं। जब यह बात तय हो चुकी, तो हज़रत अबू उबैदा ने हबीब इब्न मुस्लिमा को जो वित्त अधिकारी थे, बुलाकर कहा कि ईसाइयों से जो ज़िज़्या या टैक्स लिया जाता है, इस बदले में लिया जाता है कि हम उनको उनके दुश्मनों से बचा सकें, लेकिन इस समय हमारी स्थिति ऐसी नहीं है कि हम उनकी सुरक्षा कर सकें। इसलिए उन से जो कुछ वसूल हुआ है, सब उनको वापस दे दो और उनसे कह दो कि हमको तुम्हारे साथ जो लगाव था, अब भी है, लेकिन चूँकि हम इस समय तुम्हारी रक्षा की ज़िम्मेदारी लेने की स्थिति में नहीं हैं, इसलिए ज़िज़्या, जो रक्षा का मुआवज़ा है, तुमको वापस किया जाता है। चुनावें कई

लाख की जो रकम वसूल हुई थी, कुल वापस कर दी गई। ईसाइयों पर इस बात का इतना प्रभाव पड़ा कि वे रोते जाते थे और कहते थे कि खुदा तुमको वापस लाए। हमने तुम्हारे युग में बड़ा आराम उठाया है, हम कसम खाकर कहते हैं कि हम हरगिज़ कैसर को इस नगर पर कब्ज़ा न करने देंगे। तुम ऐसे शासकों का मिलना असम्भव है। यहूदियों पर तो इससे अधिक प्रभाव था। उन्होंने तौरात की कसम खा कर कहा था कि 'जब तक हम जिन्दा हैं, कैसर हम्स पर कब्ज़ा नहीं कर सकता।' यह कह कर उन्होंने तमाम दरवाज़ों को बन्द कर लिया और चौकी-पहरा बिठा दिया।

अबू उबैदा ने सिर्फ़ हम्स वालों के साथ ही यह बताव नहीं किया, बल्कि जितने भी ज़िलों पर विजय प्राप्त की जा चुकी थी, हर जगह लिख भेजा कि जिज़्या की जितनी भी रकम वसूल हुई है, वापस कर दी जाए।

तात्पर्य यह है कि अबू उबैदा दमिश्क को रवाना हुए और इन तमाम हालात की हज़रत उमर को सूचना दी। हज़रत उमर (रज़ि०) यह सुनकर कि मुसलमान रूमियों के डर से हम्स चले आए, बड़े दुखी हुए। लेकिन जब उनको यह मालूम हुआ कि कुल सेना और सेना के अफ़सरों ने यही निर्णय किया तो कुछ तसल्ली हुई और अबू उबैदा को उत्तर लिखा कि 'मैं सहायता के लिए सईद इब्न आमिर को भेजता हूँ, लेकिन याद रखो कि विजय व पराजय सेना की तायदाद की कमी-बेशी पर आश्रित नहीं हुआ करती।'

अबू उबैदा ने दमिश्क पहुंचकर तमाम अफ़सरों को जमा किया और उनसे मशविरा किया। अफ़सरों ने भरसक अपनी-अपनी राय पेश कर दी। इसी बीच हज़रत अम्र इब्न आस का दूत पत्र लेकर पहुंच गया, जिसमें लिखा हुआ था कि आपने हम्स छोड़कर भारी ग़लती की है और इससे हमारी प्रतिष्ठा को बहुत ठेस

लगी है। अबू उबैदा ने उत्तर में अग्र इब्ने आस को लिखा कि हमने एक मोर्चा खोलने के लिए हम्स को छोड़ा है, तुम्हें हमसे यरमूक में मिलो।

दूसरे दिन हज़रत अबू उबैदा दमिश्क से रवाना हो गए और जोर्डन की सीमाओं से यरमूक पहुंचकर रुक गए। अग्र इब्ने आस भी यहीं आकर मिले।

रूमी सेनाएँ बड़ी शान के साथ यरमूक की ओर बढ़ रही थीं। मुसलमानों के खिलाफ़ उनमें बहुत ज़्यादा उत्तेजना थी, उल्लास और उत्साह भी बहुत था। उनके उत्साह का हाल यह था कि सेना जिस रास्ते से गुज़रती थी, वहां के ईसाई पादरी और सन्यासी—कलीसा (गिरजाघर) और मठों को छोड़ कर सेना में आकर मिल जाते थे।

जब मुसलमानों को इन बातों का पता चला, तो उनका घबरा उठना स्वाभाविक था। हज़रत अबू उबैदा ने तुरन्त ख़लीफ़ा उमर को सूचना दी। सूचना पहुंचते ही हज़रत उमर (रज़ि०) ने मुहाजिरों और अन्सारियों को जमा किया और उन्हें पूरी बात बताई। तमाम मुसलमान बे-अख़्तियार रो पड़े और बड़े जोश के साथ पुकार कर कहा, 'अमीरुल मोमिनीन! खुदा के लिए हमको इजाज़त दे दीजाएँ कि हम अपने भाइयों पर अपने को कुर्बान कर दें। आम राय यही थी कि ख़लीफ़ा को स्वयं इस मुहिम में शामिल होना चाहिए, मगर सोच-विचार के बाद यही तय हुआ कि एक भारी सेना तत्काल मुसलमानों की सहायता के लिए भेजी जाए, लेकिन ख़लीफ़ा का जाना उचित नहीं। हज़रत उमर (रज़ि०) ने सूचना लाने वाले दूत से पूछा कि रूमी यरमूक से कितने फ़ासले पर हैं। जब दूत ने बताया कि केवल तीन-चार मंजिल के फ़ासले पर, तो आप थोड़े से परेशान हुए और कहा, अफ़सोस! समय इतना थोड़ा है कि सहायता का

पहुंचना लगभग असम्भव है। आखिर अबू उबैदा के नाम एक प्रभावपूर्ण पत्र लिखा और हिदायत की कि हर क्षेत्र में इसे पढ़कर प्रसारित कर दिया जाए।

यह विचित्र संयोग था कि जिस दिन दूत अबू उबैदा के पास आया, उसी दिन आमिर भी हजार व्यक्तियों के साथ पहुंच गए। फिर क्या था, पूरे जमाव के साथ मुसलमानों ने भी लड़ाई की तैयारियां शुरू कर दीं।

रूमी सेनाओं ने दैरुल-जबल में डेरे डाले थे। यह पर्वतीय क्षेत्र यरमूक के ठीक सामने था। सेनाधिकारी खालिद ने लड़ाई की तैयारियां शुरू कीं, कुल सेना को चार भागों में बांट दिया। एक भाग का नेतृत्व अपने पास रखा, शेष भागों पर दूसरे प्रसिद्ध जनरलों को नियुक्त किया।

रूमी सेना में दो लाख से भी अधिक सैनिक थे। उन्होंने अपनी सेना को कई टुकड़ियों में बांट रखा था। हर टुकड़ी के आगे पादरी सन्यासी थे। वे हाथों में सलीबें लिए हुए सेना में उत्तेजना पैदा कर रहे थे और तौरात व इंजील से सूक्तों को पढ़-पढ़ कर सैनिकों को लड़ने-मरने पर उभार रहे थे।

जब दोनों सेनाएँ एक-दूसरे के मुकाबले में आ गईं, तो एक वीर योद्धा रूमी जनरल आगे बढ़ा और कहा, क्या मुसलमानों में कोई है जो मुझ से भिड़ सके। उधर से कैस बिजली की तरह निकले और एक व्यक्ति को, जो उनसे पहले निकल चुका था, रोक कर रूमी जनरल के मुकाबले में आ डटे। अभी रूमी जनरल अपने हथियार संभालने में न पाया था कि कैस ने पूरे जोर से हमला किया और उसका सिर धड़ से जुदा हो गया। फिर क्या था घमासान युद्ध शुरू हो गया, यह सिलसिला रात अंधेरे तक चलता रहा और रात आई कि लड़ाई बन्द हो गई।

उसी रात रूमियों ने आपस में मर्शावरा करके यह बात तय की कि अरबों का मुकाबला कोई आसान काम नहीं है, इसलिए बेहतर है कि उन्हें लोभ दिलाकर वापस कर दिया जाए। अगले दिन एक जार्ज नामक व्यक्ति मुसलमानों के पास भेजा गया, ताकि इस प्रस्ताव को व्यावहारिक रूप देने के लिए मुसलमानों का एक दूत अपने साथ लाए। जार्ज ने बात करते-करते सेनापति से पूछा, 'आप लोग मसीह को क्या समझते हैं?' उन्होंने जवाब दिया, 'हम उन्हें खुदा का सच्चा नबी मानते हैं।' इस सीधी और सच्ची बात का जार्ज पर इतना प्रभाव पड़ा कि वह मुसलमान हो गया और वापस जाने से साफ इन्कार कर दिया। मगर अबू उबैदा ने कहा, आप दूत हैं और मुसलमान किसी स्थिति में भी वचन-भंग नहीं कर सकते। अतएव उन्हें समझा कर वापस कर दिया। उससे अगले दिन यह निश्चय हुआ कि खालिद रूमियों की सेना में जाकर उनसे बातचीत करें।

दूसरे दिन खालिद रूमियों के सैनिक पड़ाव पर गए। रूमियों ने अपना रौब डालने के लिए पहले से यह प्रबन्ध कर रखा था कि रास्ते के दोनों ओर दूर तक सवारों की पंक्तियां बना रखी थीं, ये सवार सिर से पांव तक लौह-कवच धारी थे। लेकिन हज़रत खालिद पूरी उदासीनता के साथ और इनको कोई महत्व न देते हुए आगे बढ़ गए, जैसे शेर बकरियों के रेवड़ को चीरता चला जाता है।

रूमी सेनापति बाहान के पास पहुंच कर हज़रत खालिद ने बातचीत शुरू कर दी। सबसे पहले रूमी सेनापति ने भाषण के रूप में कहना आरम्भ किया। हज़रत ईसा (अलै०) का गुणगान करने के बाद कैसर की प्रशंसा की और गर्व से कहा कि हमारा बादशाह तमाम बादशाहों का बादशाह (सम्राट) है।

हज़रत खालिद तुरन्त बोल पड़े, 'तुम्हारा बादशाह ऐसा ही होगा, लेकिन हमने जिसको सरदार बना रखा है, उसे एक क्षण के

लिए अगर बादशाही का ध्यान आए तो हम तुरन्त उसे पदच्युत कर दें।'

बाहान ने फिर कहना शुरू कर दिया, 'हे अरब! तुम्हारी कौम के जो लोग हमारे देश में आकर आबाद हुए, हमने सदैव उनसे मैत्री भाव रखा। हमारा विचार था कि इन सुविधाओं के प्रति पूरा अरब आभारी होगा, लेकिन आशा के विपरीत तुम लोग हमारे देश पर चढ़ आए और चाहते हो कि हमको हमारे देश से निकाल दो। तुम शायद नहीं जानते कि बहुत-सी कौमों ने अनेक बार ऐसे इरादे किए, लेकिन कभी सफल न हुई। अब तुमको कि तमाम दुनिया में तुमसे अधिक कोई भी कौम अनपढ़ बर्बर और जंगली नहीं, यह हौसला हुआ है। हम इस पर भी तुम्हारे ऊपर दया करते हैं। बल्कि अगर तुम यहां से चले जाओ तो पुरस्कार स्वरूप सेनापति को दस हजार दीनार और तुम्हारे अफसरों को एक-एक हजार और तुम्हारे सैनिकों को सौ दीनार प्रति सिपाही देंगे।'

जब बाहान अपना भाषण समाप्त कर चुका तो ख़ालिद ने कहा कि निस्सन्देह तुम बुद्धिमान हो, धनवान हो, सत्तावान हो, तुमने अपने पड़ोसी देशों के साथ जो कुछ किया, वह भी हमें मालूम है। लेकिन यह तुम्हारा कुछ उपकार न था बल्कि धर्म-प्रचार का तरीका था, जिसका प्रभाव यह पड़ा कि वे ईसाई हो गए और आज स्वयं हमारे मुकाबले में तुम्हारे साथ होकर हमसे लड़ते हैं। यह सच है कि हम मुहताज, तंगदस्त और बर्बर थे। हमारा हाल यह था हमारा शक्तिवान हमारे निःशक्ति को पीसे डालता था, कबीले आपस में लड़-लड़ कर नष्ट हो जाते थे। हमने अपने हाथ से बहुत-सी मूर्तियों को गढ़ कर उन्हें अपना उपास्य बना रखा था, हम इतने अन्धविश्वासी थे कि ज़िन्दा इन्सानों को बलि की वेदी पर भेंट चढ़ा दिया करते थे, लेकिन अल्लाह ने हम पर दया की और एक पैगम्बर भेजा, जो स्वयं हममें से था। वह हम सबसे ज्यादा शरीफ, दानी,

सच्चा और सदाचारी था। उसने हमें तौहीद (एकेश्वरवाद) का पाठ पढ़ाया और बताया कि अल्लाह एक है, उसका कोई साझी नहीं। उसने हमें आदेश दिया कि हम इन बातों को पूरी दुनिया के सामने रखें। जिसने हमारे रसूल और उसकी शिक्षा को माना, वह मुसलमान है और हमारा भाई है, लेकिन जो हमारे धर्म को पसन्द न करे और जिज़्या देना स्वीकार करे तो हम उसके समर्थक और संरक्षक बन जाते हैं और जो इन दो बातों से इन्कार करे उसके लिए तलवार है, जो हम दोनों में निर्णय कर देगी।

लेकिन ये बातें बाहान और उसके सरदारों को क्यों पसन्द आतीं। समझौते की आशाएं धूमिल हो गई और हज़रत ख़ालिद (रज़ि०) वापस चले आए।

दूसरे दिन रूमी सेनाएँ इस आनबान से निकलीं कि ख़ालिद जैसा योद्धा भी आतंकित और प्रभावित हुए बिना न रह सका। फिर भी ख़ालिद ने पूरी बुद्धिमानी से काम किया। अरबों की सेना चालीस हजार थी, उनकी चालीस पंक्तियां बनाई और हर पंक्ति के सिरे पर एक-एक वक्ता नियुक्त किया, जो लोगों का धर्म-उत्साह बढ़ाता था। अबू सूफ़ियान और अम्र इब्न आस भी प्रभावपूर्ण शब्दों में लोगों की वीरता और साहस को उभार रहे थे। इस लड़ाई में मुसलमान औरतें भी मर्दों के कन्धे से कन्धा मिलाकर शत्रुओं से लड़ रही थीं। अमीर मुआविया की मां और बहन बिजली की तरह घूम रही थीं। वे इस वीरता से लड़ीं कि अब तक उनकी वीरता की कथा प्रचलित है।

रूमियों का उत्साह हर क्षण बढ़ता जा रहा था। दो लाख रूमी एक साथ आगे बढ़े। उन्होंने तीस हजार सिपाहियों को बेड़ियां पहना रखी थीं, ताकि उनके मन में पीछे हटने का विचार तक न आए। लड़ाई शुरू हुई। रूमियों के बाणों ने मुसलमानों की पंक्तियों को चीर डाला और उनके कदम उखड़ गए। औरतें पिछले भाग में थीं।

उन्होंने तम्बूओं के खूटे उखाड़ डाले और कहा कि अगर तुम लोग पीछे हटे, तो हम तुम्हें खूंटों से मार डालेंगी। उनका यह उत्साह देखकर मुआज़ इब्न जबल और उनका लड़का रूमियों की सेना में घुस गए और लोगों ने भी उनका पालन किया। उनके हौसले को देखकर पूरी सेना जैसे जाग-सी गई हो, उखड़ते हुए कदम फिर जम गए। हज़रत ख़ालिद (रज़ि०) ने मौके को ग़नीमत जान अपनी टुकड़ी को आगे बढ़ा दिया और पूरी शक्ति के साथ शत्रु-सेना पर टूट पड़े। हर ओर सैकड़ों हाथ, बाजू-गरदनें कट-कट कर गिर रही थीं, ऐसा लगता था, मानो मदारी का कोई तमाशा है। इसी बीच इक्रिमा ने पुकारा, 'कौन है जो मरने का प्रण करे?' तुरन्त जान पर खेल जाने वाले 400 योद्धाओं ने मरने का प्रण किया और इक्रिमा के साथ इतनी वीरता के साथ लड़े कि यद्यपि कट-कट कर वहीं ढेर हो गए, लेकिन रूमियों के हज़ारों वीरों को भी साथ लेते गए।

लड़ाई घमासान की चल रही थी। हां, यह फैसला करना मुश्किल था कि ऊंट किस करवट बैठेगा। प्रत्यक्षतः रूमियों का पल्ला भारी था, उनकी तायदाद मुसलमानों के मुकाबले में कहीं अधिक थी, उन के हथियार भी अच्छे थे और अधिक भी। पादरी उनको मसीह का वास्ता दिलाकर उनमें धार्मिक उत्साह भी पैदा कर रहे थे, फिर भी मुसलमानों का उत्साह, निछावर हो जाने की भावना और लड़ने-मरने का हौसला देखकर उनकी विजय की आशा की जा सकती थी। सईद इब्न जैद ने कई अफ़सरों को मार डाला। शूरहबील रूमियों के बीच में घिरे हुए थे, मगर उनका साहस और जमाव अनुपम था। वे बड़े जोश के साथ अपने साथियों को उभार रहे थे।

रूमी सेनाएं बढ़ी आ रही थीं, मगर मुसलमानों के आसमान सिर पर उठ लेने वाले नारों ने उनकी बढ़ती हुई रफ़्तार को रोक दिया। अचानक कैस इब्न हियरा ने, जो पिछली तरफ़ थे, धावा

बोल दिया और इस तेजी से हमला किया कि रूमियों के बढ़ते कदम ही नहीं रुके, बल्कि उखड़ भी गए। वह उनको धकेलते हुए एक नाले तक ले गए। सईद इब्न जैद ने भी कैसर का अनुपालन किया। नाले के पास ही इतनी घमासान लड़ाई हुई कि नाला लाशों से पट गया, रूमियों के कदम उखड़ गए और वे घबड़ाकर मैदान से भाग निकले।

कहा जा सकता है कि इस युद्ध में मरने वाले रूमी सैनिकों की तायदाद एक लाख से भी अधिक थी।

जब कैसर (रूमी सम्राट) को अन्ताकिया में रूमी पराजय की सूचना मिली, तो उसे बड़ा क्रोध आया, पर वह कर ही क्या सकता था? रही-सही सेनाओं को समेट कर वह कुस्तुन्तुनिया की ओर चला गया।

हज़रत अबू उबैदा ने खलीफ़ा उमर (रज़ि०) को विजय की सूचना दी। जब हज़रत उमर (रज़ि०) ने सुना तो वह तुरन्त वास्तविक स्वामी अल्लाह के समक्ष नतमस्तक हो गए और उसका शुक्र अदा किया।

जब यहां सब कुछ शान्त हो गया तो अबू उबैदा हम्स की ओर फिर लौटे और ख़ालिद को कन्सरीन की ओर बढ़ने का आदेश दिया। नगर वालों ने जिज़िया देना स्वीकार कर लिया।

अबू उबैदा अपनी सेनाओं को लिए कल्ब की ओर बढ़े। वहां भी लोगों ने जिज़िया देना स्वीकार कर लिया, लेकिन कुछ ही दिनों में मुसलमानों का आदर्श-चरित्र और सद्व्यवहार देखकर और इस्लाम के गुणों का परिचय पा लेने के बाद सभी ने इस्लाम स्वीकार करने का ऐलान कर दिया।

अबू उबैदा वहां से अन्ताकिया पहुंचे। यह वही नगर है, जहां कैसर स्वयं ठहरा हुआ था। चूंकि यह शाम (सीरिया) की राजधानी

थी, इसलिए सुरक्षित और सुदृढ़ नगर समझा जाता था। हज़रत अबू उबैदा ने चारों ओर से नगर को घेर लिया। थोड़े दिनों के बाद नगरवासियों ने तंग आकर मुसलमानों से सौंध कर ली। इस विजय से मुसलमानों की धाक बैठ गई और मुस्लिम सेना अधिकारियों ने थोड़े-से सैनिकों के साथ आस-पास के नगरों पर विजय प्राप्त कर ली।

बैतुलमक़िदस में

बैतुलमक़िदस कई दृष्टि से मुसलमानों के लिए विशेष महत्व रखता है। यह यहूदी और ईसाई मतावलम्बियों का केन्द्र-बिन्दु है और मुसलमान, उन तमाम नबियों पर, जो इन दोनों समूहों में आए, ईमान रखते हैं। इसके अलावा यह वह जगह है, जो मुसलमानों का क़िबला रहा और जिसकी ओर रुख़ करके मुसलमान नमाज़ें अदा करते रहे।

क़न्सरीन की विजय के बाद ख़लीफ़ा के आदेशानुसार हज़रत अबू उबैदा ने इस्लामी सेनाओं का रुख़ बैतुलमक़िदस की ओर किया। मुसलमानों का रोब दूर-दूर तक छा चुका था, इसलिए ईसाइयों ने तुरन्त समझौता कर लेना चाहा, मगर शर्त यह थी कि अमीरुल मोमिनीन स्वतः आकर अपने हाथ से सन्धि-पत्र तैयार करें। जब हज़रत उमर (रज़ि०) को यह बात मालूम हुई तो पहले तो आपको आने में संकोच हुआ, फिर मश़ाविरे से यही तय पाया कि हज़रत उमर (रज़ि०) का बैतुलमक़िदस जाना अत्यावश्यक और महत्वपूर्ण है। अतः हज़रत अली (रज़ि०) को अपना स्थानापन्न बनाकर 03 रजब को आप मदीना से रवाना हुए।

जाबिया में मुसलमान सरदारों और जनरलों ने हज़रत उमर (रज़ि०) का स्वागत किया। उनके तड़क-भड़क कपड़ों को देखकर हज़रत उमर (रज़ि०) अति रुष्ट हुए और बड़ा दुख प्रकट करते हुए

उन पर कंकरियां फेंकी। उन सब ने एक साथ मिलकर उन्हें विश्वास दिलाया कि हम सबने कपड़ों के नीचे फौजी हथियार पहन रखे हैं, फिर निवेदन करते हुए कहा कि शत्रु पर रोव बिठाने के लिए यह जरूरी है कि हुजूर भी अपना वस्त्र बदल लें। इतना सुनकर हजरत उमर का गुला रुंध आया और फ़रमाया, तुम्हें मालूम नहीं हम अनजान, अज्ञानी और मूर्तिपूजक थे। अल्लाह ने हमें इस्लाम की दौलत से मालामाल किया, क्या यह काफ़ी नहीं कि हम उसका शुक्र अदा करें और उसी से पतन-गर्त में न गिरने की दुआ करें।

ईसाइयों के सरदार के साथ अमीरुल मोमिनीन ने नगर का मुआयना किया और विभिन्न स्थानों की सैर की। उसी समय की एक घटना है, वे एक गिरजाघर को देख रहे थे कि नमाज़ का वक़्त हो गया। ईसाई सरदार ने निवेदन किया, हुजूर! नमाज़ अदा कर लें। हजरत उमर (रज़०) ने इंकार कर दिया और फ़रमाया कि अगर आज मैं यहां नमाज़ अदा करूँ तो सम्भव है कि मुसलमान इस विचार से कि यहां एक वक़्त नमाज़ अदा की गई थी, गिरजाघर पर कब्ज़ा करने की कोशिश करें। इस विचार से अमीरुल मोमिनीन ने एक दस्तावेज एक और गिरजा के पादरी को लिख दी कि 'एक वक़्त में एक मुसलमान से अधिक इस गिरजाघर में दाख़िल नहीं हो सकते।'

जाबियां में, मुसलमानों और ईसाइयों के बीच जो समझौता हुआ, वह इस बात की खुली दलील है कि मुसलमानों ने विजित कौमों के साथ बड़ी ही उदारता का प्रमाण दिया है। समझौता इस प्रकार था :—

'अल्लाह का बन्दा अमीरुल मोमिनीन उमर अल्लाह की दया और कृपा से बैतुल मक्क़िदस के लोगों के साथ निम्न समझौता करता है :

1. वह इन्हें विश्वास दिलाता है कि इनकी जानें, जायदादें, इन की इबादतगाहें, इनके गिरजे, इनकी सलीबें, जिनका वे आदर करते हैं, हर प्रकार से सुरक्षित होंगी और सरकार का कर्तव्य होगा कि उनकी रक्षा करे।

2. उनको अधिकार होगा कि वे जिस तरह चाहें, गिरजों में या गिरजों के बाहर अपने विश्वासों के अनुसार इबादत करें।

3. उनकी जायदादें और सम्पत्तियां किसी हाल में भी जब्त न होंगी।

4. उनके गिरजों को, किसी मस्जिद या दूसरी इमारत में हरगिज़ तब्दील न किया जाएगा, न उनकी सलीबें उनसे छीनी जाएंगी।

6. यहूदी और ईसाई दूसरे लोगों की तरह जिज़िया (सुरक्षा कर) अदा करेंगे।

6. यूनानी नगर से निकाल दिए जाएंगे, मगर उनसे किसी प्रकार की छेड़खानी न की जाएगी। हां, जो ठहरना चाहें और वचन दें कि वे शान्ति के साथ जीवन बिताएंगे, उन्हें रहने का पूरा अधिकार होगा। वे ईसाई, जो यूनानियों के साथ जाना चाहें, अपनी पूरी सम्पत्ति के साथ जा सकते हैं।

7. जब तक अगली फसल पक कर तैयार न हो, किसी से जिज़िया न बसूल किया जाएगा।

इस समझौते पर खालिद इब्न वलीद, अम्र इब्न आस, मुआविया इब्न अबू सूफियान और अब्दुरहमान इब्न औफ ने गवाह के रूप में हस्ताक्षर किए। यह समझौता आज के "सभ्य" जगत् की आंखें खोल देने के लिए काफी है।

इसके बाद हज़रत उमर (रज़ि०) बैतुलमक्दिस की ओर चले।

उनकी राजनीतिक स्थिति तो यह थी कि वे संसार की दो महान् शक्तियों— ईरानी साम्राज्य और रूमी साम्राज्य को परास्त कर चुके थे, पर बैतुलमक्दिस की ओर जाते समय वे एक साधारण यात्री की तरह एक ऊँट पर सवार, अपने एक दाम के साथ रास्ते की मंजिलें तय कर रहे थे। दास व स्वामी— खलीफ़ा और गुलाम— में समता का हाल यह था कि दोनों बारी-बारी उस ऊँट पर बैठ रहे थे। इस प्रकार समय का खलीफ़ा कभी सवारी पर होता तो कभी पैदल, यहां तक कि नगर आ गया, उस समय दास के सवार होने की बारी थी और खलीफ़ा के नकेल पकड़ने की। हज़रत उमर (रज़ि०) से बहुत कहा गया कि आप कम से कम यहां तो ऊँट पर सवार हो जाइए, लेकिन उन्होंने दास को अपनी बारी निभाने की बात कही।

बैतुलमक्दिस में आप कई दिन तक ठहरे रहे और प्रशासनिक कार्यों में जुटे रहे। उन्हीं दिनों की घटना है कि हज़रत बिलाल (रज़ि०) ने अमीरुल मोमिनीन से शिकायत की कि अफ़सर तो अच्छे भोजन करते हैं और हमारे जैसे सिपाहियों को अति साधारण भोजन दिया जाता है। खलीफ़ा ने उसी समय आदेश दिया कि आगे हर सिपाही को वेतन और युद्ध में प्राप्त शत्रु के माल के अलावा अच्छा भोजन सरकार की ओर से जुटाया जाए।

हम्स में दूसरी बार

मुसलमानों की निरन्तर विजय से ईसाई परेशान हो चुके थे। बार-बार वे मुसलमानों से भिड़ते और हर बार उन्हें मुंहकी खानी पड़ती। हिरक्ल से जज़ीरा वालों ने सहायता मांगी कि इस बार नए सिरे से, पूरी शक्ति और साहस बटोर कर हम मुसलमानों की बढ़ती हुई शक्ति को रोकना चाहते हैं। अतः कैसर हिरक्ल ने एक भारी सेना हम्स को भेज दी। दूसरी ओर से जज़ीरा वाले तीस हजार की सेना लेकर बड़ी शान के साथ मुसलमानों से मुकाबले के लिए

निकले। सब सेनाएँ हम्स में इकट्ठी हुई।

अबू उबैदा ने भी नगर से बाहर निकल कर अपनी सेनाओं को पकितबद्ध किया। इन घटनाओं की सूचना अमीरुल मोमिनीन को दी गई। हज़रत उमर (रज़ि०) ने आठ विभिन्न स्थानों पर फौजी छावनियाँ बना रखी थीं और हर छावनी में चार हजार घोड़े थे, जो इस उद्देश्य से रखे गए थे कि कभी ऐसा संयोग आए कि कुमुक की ज़रूरत पड़े तो तुरन्त इन्हें भेज दिया जाए। अबू उबैदा का पत्र मिलते ही खलीफा ने कुछ छावनियों के अफसरों को हिदायतें भेज दीं कि वे कुमुक को लेकर तुरन्त पहुंचें। खलीफा ने केवल इतना ही नहीं किया, बल्कि वे खुद भी दमिशक गए।

जब ये खबरें जज़ीरा वालों को पहुंचीं तो वे बहुत परेशान हुए, हम्स में लड़ाई का इरादा बदल दिया और अपनी पूरी सेना लेकर जज़ीरा वापस चले गए। अरब के दूसरे कबीले, जो ईसाइयों की मदद के लिए आए थे, वे भी पछताए और हज़रत खालिद से खुफिया सम्पर्क पैदा करके कहलाया कि तुम कहो तो हम इसी वक़्त या ठीक लड़ाई के समय ईसाइयों से अलग हो जाएं। खालिद ने उनकी बात की कोई अहमियत न दी और कहला भेजा कि चाहे तुम हमारे मुकाबले में रहो या सेना छोड़कर चले जाओ, हमारे लिए सब बराबर है और यह कि मैं प्रधान सेनापति नहीं हूँ। प्रधान सेनापति तो हज़रत अबू उबैदा हैं और जो कुछ कहना है, उनसे कहो।

मुसलमानों की सेना का तकाज़ा बराबर बढ़ता जा रहा था कि हमला किया जाए, लेकिन अबू उबैदा का मन संतुष्ट न था। हज़रत खालिद से मशविरा लिया गया तो उन्होंने खुले शब्दों में कह दिया कि ईसाई हमेशा अपनी सख्या के बल पर लड़ते रहे, और उनकी अब वह सख्या भी नहीं रही, उनकी शक्ति टूट चुकी है, इसलिए बिल्कुल उन पर धावा बोल दी जाए। आखिर हज़रत अबू उबैदा

तैयार हो गए, वक्तव्य दिया, सेना का मनोबल ऊँचा किया और धावा बोल देने का आदेश दे दिया। मुसलमानों ने जोश में आकर इतना तेज़ हमला किया कि ईसाई सेना के पांव उखड़ गए और पीछे को भाग खड़े हुए।

जज़ीरा

जज़ीरा दज़ला और फ़रात के बीच में स्थित है। इसके पश्चिम की ओर आर्मीनिया और एशिया माइनर हैं, दक्षिण की ओर सीरिया है, पूरव की ओर इराक़ है और उत्तर की ओर भी आर्मीनिया के कुछ भाग स्थित हैं।

जब हम्स में ईसाइयों को बुरी तरह हारना पड़ा, तो वे बहुत घबराए और जज़ीरे पर भारी तैयारियां शुरू कर दीं। जज़ीरा की सीमा इराक़ से मिली हुई थी। आप को याद होगा कि इराक़ की विजय के बाद हज़रत साद इराक़ के प्रशासक बना दिए गए थे। जज़ीरा पर ईसाइयों के जमाव की सूचना उन्होंने तुरन्त हज़रत उमर (रज़ि०) को भेज दी। आपने इस मुहिम के लिए अधिकारियों को भेज दिया। अब्दुल्लाह इब्नुल मुक़िम पाँच हजार की टुकड़ी लेकर बिजली की तरह तकरीत की तरफ़ बढ़े। तकरीत जज़ीरे का आरम्भिक नगर है। शहर के चारों तरफ़ घेरा डाल दिया गया।

अरब के कुछ कबीले— अयाद, तग़लब और नम्र भी ईसाइयों की मदद कर रहे थे। जब अब्दुल्लाह को ये हालात मालूम हुए, तो उन्होंने इन कबीलों को पैग़ाम भेजा कि कितने शर्म की बात है कि तुम अरब होकर अर्जामियों (गैर-अरबों) की मदद कर रहे हो। इस पैग़ाम का इतना प्रभाव हुआ कि वे सब इस्लाम की गोद में आ गए और यह तय पाया कि जब मुसलमान बाहर से शहर पर हमला करें तो अन्दर से अरब कबीले अर्जामियों पर हमला कर दें। इसका फल यह निकला कि अंजमी बुरी तरह परास्त हुए।

एक महीने तक शहर का घेराव रहा और इस बीच चौबीस बार मुसलमानों ने इस शहर पर हमले किए, जब तकरीत पर विजय प्राप्त हो गई, तो खलीफा ने साद के नाम हुक्मनामा जारी किया कि वह अयाज़ इब्न गनीम को पांच हजार सेना के साथ जज़ीरा पर हमले के लिए भेज दें और खुद शहर 'रहा' की ओर बढ़े। साद ने रहा पर, जो किसी समय रूमी साम्राज्य की यादगार समझा जाता था, पड़ाव डाला, फिर छोटी-छोटी झड़पों के बाद जज़ीरा के तमाम शहर जीत लिए गए।

खूजिस्तान

सन् पन्द्रह हि० के शुरू में हज़रत मुगीरा इब्न शोबा बसरा के गवर्नर मुकर्रर हुए थे। उन्होंने परिस्थिति का अवलोकन कर खलीफा को रिपोर्ट दी कि खूजिस्तान की सीमा बसरा से मिली हुई है, यहां के लोग बड़े ही उपद्रवी हैं, इसलिए खूजिस्तान पर विजय प्राप्त किए बिना बसरा में पूर्ण शान्ति का स्थापित होना असम्भव है, अतः बहुत सोच-विचार के बाद सन् 17 हि० में अहवाज़ पर जिसको हुर्मुज़ शहर भी कहा जाता था, हमला किया गया, मगर शहर के हार्किम ने एक सालाना रकम देनी मंज़ूर करके मुसलमानों से समझौता कर लिया। सन् 17 हि० में मुगीरा को अलग कर दिया गया और अबू मूसा अशअरी उनकी जगह मुकर्रर हुए। मुगीरा के चले जाने के बाद अहवाज़ के हार्किम ने विद्रोह कर दिया और उसे सालाना रकम, जिसका उसने वचन दिया था, देना बन्द कर दिया। अबू मूसा अशअरी के लिए, सिवा उससे लड़ने के और कोई रास्ता न था, अतः उन्होंने अहवाज़ को घेर लिया और कड़ी लड़ाई के बाद शहर पर विजय प्राप्त कर ली। हज़ारों आदमी और औरतें गिरफ्तार कर लिए गए। जब खलीफा को इसका पता चला तो आपने फ़र्मान भेजा कि सब मर्द और औरतें, जो गिरफ्तार किए गए

थे, छोड़ दिए जाएँ। आज्ञापालन से किसको इन्कार हो सकता था। अतएव सब के सब आज्ञाद कर दिए गए। इसके बाद मुस्लिम सेनाओं ने मुनाज़िर, सूस और रामर्ज पर भी विजय प्राप्त कर ली।

उन दिनों बादशाह यज़्दगुर्द अपने शाही खानदान के साथ कुम में ठहरा हुआ था। एक प्रसिद्ध-जनरल हर्मुज़ान एक प्रार्थनाधर्मण्डल लेकर यज़्दगुर्द के पास हाज़िर हुआ और मुसलमानों की बढ़ती शक्ति का उल्लेख करके कहा कि अगर मुझे उनके दमन के लिए नियुक्त किया जाए, तो निश्चय ही मुसलमानों की बढ़ती हुई बाढ़ को रोक दूंगा। यज़्दगुर्द ने एक बहुत बड़ी सेना उसके साथ कर दी। हर्मुज़ान ने शोस्तर पहुंचकर, जो खोजिस्तान का हेड क्वार्टर था, बहुत बड़े स्तर पर लड़ाई की तैयारियां शुरू कीं। किले की फिर से मरम्मत कराई, खन्दक खुदवाई और हर तरफ़ हरकारे दौड़ाए, ताकि वे लोगों को देश के लिए मरने-कटने पर उभार सकें।

अबू मूसा अशअरी इन घटनाओं से गाफ़िल न थे। उन्होंने 'दरबारे खिलाफ़त' में ये सब बातें विस्तार से लिखीं और सहायता चाही। अमीरुल मोमिनीन ने कूफ़ा के गवर्नर के नाम फ़रमान भेजा कि कूफ़ा में अब्दुल्लाह इब्न मसऊद को अपना उत्तराधिकारी नियुक्त करके ज़्यादा से ज़्यादा फ़ौज लेकर अबू मूसा की मदद के लिए पहुंचो।

हर्मुज़ान को अपनी सेना पर बड़ा गर्व था। इसीलिए अपनी शक्ति के बल पर उसने शहर से निकल कर मुसलमानों पर हमला किया। अबू मूसा उच्च श्रेणी के सेनार्थी थे। उन्होंने बड़ी बुद्धिमानी से सेना को गठित किया। खूब जोर का मुकाबला हुआ। अन्त में मुसलमानों को ही विजय प्राप्त हुई। हर्मुज़ान घबड़ा गया, उसका गर्व चूर-चूर हो गया, यहां तक कि उसने क़िलाबन्द होकर लड़ने में ही अपनी कुशलता जानी।

एक दिन अर्जमियों (ईरानियों) का एक आदमी अबू मूसा की खिदमत में हाज़िर हुआ और कहा कि अगर उसके पूरे परिवार को शरण दी जाए, तो वह मुसलमानों का कब्ज़ा शहर पर करा देगा। बात मान ली गई और वह अशरस नामक एक मुसलमान अफसर को एक सुरंग के ज़रिए अपने साथ शहर में ले गया, फिर वहाँ से वह उसे क़िले में लेकर पहुंचा। अजमी ने मुसलमान अफसर को तमाम रास्ते दिखा दिए और ऊँच-नीच भी समझा दी। अबू मूसा ने पूरा इत्मीनान कर लेने के बाद दो सौ योद्धाओं को अशरस के साथ भेज दिया, ताकि वे उसी तहख़ाने के रास्ते शहर में दाख़िल होकर क़िला के दरवाज़े खोल दें। अतः उन योद्धाओं ने, जिन्होंने सत्य-धर्म को विजयी बनाने के लिए जान हथेली पर रखी हुई थी, शहर में दाख़िल होकर पहरेदारों को मौत के घाट उतार दिया और क़िले के दरवाज़े खोल दिए। फिर क्या था मुस्लिम सेना विजय पताका लिए अन्दर दाख़िल हो गई। यह देखकर हरमुज़ान बुर्ज पर चढ़ गया और कहा कि अब मेरे पास 100 बाण हैं, किसी की हिम्मत नहीं कि मुझे ज़िन्दा हाथ लगाए, मैं अपने आप को तुम्हारे हवाले करने को तैयार हूँ, बशर्ते कि मुझे ज़िन्दा अमीरुल मोमिनीन के पास मदीना पहुंचा दिया जाए। वही मेरे बारे में जो फ़ैसला करेंगे, मुझे मंजूर होगा।

हज़रत अबू मूसा ने उसकी प्रार्थना स्वीकार कर ली और हज़रत अनस (रज़ि०) को इस कार्य पर नियुक्त कर दिया कि वे हरमुज़ान को 'दरबारे ख़िलाफ़त' में ले जाएं। हरमुज़ान अपने दोस्तों और रिश्तेदारों के साथ मदीने की ओर चला, पूरी शान व शौकत के साथ और मूल्यवान् वस्त्रों से सुसज्जित। हरमुज़ान समझता था कि जिस व्यक्ति ने तमाम दुनिया में हलचल मचा रखी है, वह निश्चय ही बहुत महान् होगा, बड़ी शान-शौकत से रहता होगा। ख़लीफ़ा-ए-वक़्त से मिलने हरमुज़ान मस्जिद नबवी में पहुंचा। अमीरुल मोमिनीन के बारे में मालूम किया। जब उसे एक लम्बे क़द

और छरहरे व्यक्ति की ओर, जो फटे-पुराने कपड़े पहने ज़मीन पर सोया हुआ था, इशारा करके बताया गया कि वही अमीरुल मोमिनीन हैं, तो हरमुज़ान स्तब्ध रह गया। इसी बीच अमीरुल मोमिनीन की आंख खुल गई। दुर्भाग्य के ज़रिए बात-चीत हुई। अपको बड़ा दुख था कि उस व्यक्ति ने दो मुसलमान जनरलों को मार डाला है। अभी वह सोच ही रहे थे कि उसके बारे में क्या हुक्म दें कि हरमुज़ान ने कहा कि जब तक वह पानी न पी ले, उसके क़त्ल का हुक्म न दिया जाए। हज़रत उमर (रज़ि०) सहमत हो गए। जब पानी का प्याला हरमुज़ान के सामने आया, तो उसने प्याला लेकर ज़मीन पर रख दिया और कहा कि मैं पानी कदापि न पीयूंगा और वचन के अनुसार जब तक मैं पानी न पी लूं, आप मुझे क़त्ल नहीं कर सकते। हज़रत उमर (रज़ि०) उसकी इस चाल पर मुस्कराए। हरमुज़ान ने कहा, 'मैं पहले ही से मुसलमानों के भाई-चारे से प्रभावित होकर इस्लाम कुबूल कर चुका हूं और अब फिर दोबारा क़लिमा पढ़ता हूं। मैंने यह वहाना इर्सा लिए कि लोग यह न सोचें कि तलवार की डर से मैंने इस्लाम स्वीकार कर लिया है। हज़रत उमर (रज़ि०) ने दो हज़ार अशरफ़ी सालाना उसका वज़ीफ़ा तय किया और वह अमीरुल मोमिनीन के करीबी लोगों में से हो गया।

शोसतर की विजय के बाद मुसलमानों ने जुन्दी साबूर का घेराव कर लिया और विजय मुसलमानों के हाथ लगी। इस शहर पर विजय प्राप्त कर लेने के बाद खूज़िस्तान के पूरे क्षेत्र पर मुसलमानों को विजय प्राप्त हो गई।

कुछ महत्वपूर्ण घटनाएँ

जिन दिनों रूमी और ईरानी साम्राज्य के बड़े-बड़े गढ़ मुलसमानों के कब्जे में आते जा रहे थे और हज़रत ख़ालिद और अबू उबैदा जैसे सेनानायकों और जनरलों के चामत्कारिक कारनामों की धूम मची हुई थी, उसी समय हज़रत ख़ालिद का सेनानायक-पद से हटाया जाना और अमवास की बजा का फैलना इस्लामी इतिहास की महत्वपूर्ण घटनाओं में से है।

कहा जाता है कि हज़रत उमर, हज़रत ख़ालिद से, प्रशासनिक दृष्टि से सन्तुष्ट नहीं थे, इसलिए कि हज़रत ख़ालिद केन्द्र को हिसाब-किताब भेजने में बड़ी सुस्ती दिखाते थे। उन्हें बार-बार सचेत किया गया कि वे अपने कर्तव्यों के निभाने में कोताही न किया करें; मगर उन्होंने यह कह कर टाल दिया कि मैं हज़रत अबूबक्र सिद्दीक के समय में भी ऐसा ही करता रहा हूँ, इसलिए मजबूर हूँ। हज़रत उमर (रज़ि०) जैसे सच्चाई और अनुशासन प्रिय व्यक्ति इस उत्तर से कैसे सन्तुष्ट हो सकते थे? आपने स्पष्ट कह दिया कि वे सिर्फ़ इस शर्त पर सेनानायक रह सकते हैं कि हिसाब नियमित रूप से केन्द्र को निर्धारित समय पर भेज दिया करें। मगर जब यह ख़ालिद को मंजूर न हुआ तो उन्हें सेनानायक-पद से हटाकर सेकेण्ड इन कमांड मुकर्रर कर दिया गया और हज़रत अबू उबैदा को सेनानायक बना दिया गया।

इसी तरह उन्होंने एक व्यक्ति को, जिसने उनकी शान में क़सीदा पढ़ा था, दस हज़ार अशरफ़ी की भारी राशि परस्कार के

तौर पर दी थी। जब हज़रत उमर (रज़ि०) को इस बात की सूचना मिली, तो वे बहुत नाराज़ हुए और कहा कि अगर यह रक़म बैतुलमाल से दी गई है, तो ख़ियानत है और अगर अपनी गिरह से दी गई है तो फ़िज़ूलख़र्ची है।

हज़रत उमर (रज़ि०) ने हज़रत अबू उबैदा के पास फ़रमान जारी किया कि वे आम मुसलमानों के सामने ख़ालिद की ज़वाब-तलबी करें। अगर वह ग़लती को मान लें, तो उन्हें माफ़ कर दिया जाए।

अबू उबैदा फ़रमान पढ़ कर अवाक़ रह गए। वे जानते थे कि ख़ालिद किस श्रेणी के जनरल हैं, लेकिन फिर भी ख़लीफ़ा का फ़रमान था, इसलिए उसकी अवज्ञा भी नहीं की जा सकती थी। विवश हो उन्होंने हज़रत ख़ालिद को बुलवाया और भरी सभा में फ़रमान सुनाया। हज़रत ख़ालिद ख़ामोश रहे, दूसरी बार फिर फ़रमान पढ़ा गया, वह फिर ख़ामोश रहे। हज़रत बिलाल आगे बढ़े, उन्होंने जनरल के सिर से अमामा (पगड़ी) उतार कर उसी अमामा से उनके हाथ कमर के पीछे ले जाकर बांध दिया। कैसी थी वह घड़ी! वह योद्धा, जिसका नाम सुनकर संसार के बड़े-बड़े योद्धा काँप उठते थे, एक अपराधी की हैसियत से मस्जिद में खड़ा है। तीसरी बार फिर पूछा गया कि ये रुपये तुमने कहाँ से लिए? ज़वाब में हज़रत ख़ालिद ने कहा कि यह मेरा अपना रुपया था। हज़रत बिलाल ने तुरन्त उनके हाथ खोल दिए और ख़लीफ़ा के दरबार में पहुंचने का हुक्म सुना दिया गया।

ख़लीफ़ा के दरबार में पहुंचते ही अपील की गई मेरे साथ अन्याय किया गया है।

हज़रत उमर ने पूछा, 'तुमने इतनी दौलत कहाँ से ली है?'
ख़ालिद ने ज़वाब दिया, 'अपने हिस्से के युद्ध में प्राप्त माल

से।'

'मेरे हिसाब के मुताबिक मेरे हिस्से में साठ हजार अशर्फी होनी चाहिए।'

अतः उनका हिसाब चेक किया गया तो अस्सी हजार निकला। बीस हजार की रकम बैतुलमाल में दाखिल की गई। फिर हजरत खालिद को सम्बोधित करके खलीफा हजरत उमर (रज़ि०) ने कहा, 'खुदा की कसम! खालिद तुम मुझे प्रिय हो, मैं दिल से तुम्हारा आदर करता हूँ।'

इसके बाद अमीरुल मोमनीन ने तमाम राज्यपालों को लिखवाया कि हजरत खालिद को बद-दयानती या नाराज़गी की वजह से पद-च्युत नहीं किया गया, बल्कि मैं देखता हूँ कि जनता उन पर लट्टू हो रही है। वह समझने लगी है कि तमाम लड़ाइयां खालिद की वजह से जीती जा रही हैं और असली विजय देने वाले अर्थात् खुदा को लोग भूल रहे हैं।

कैसी विचित्र है यह घटना कि इतने बड़े योद्धा से साधारण मनुष्य जैसा बर्ताव किया गया। इस घटना से हजरत खालिद की शालीनता और हजरत उमर (रज़ि०) की सावधानी और सतर्कता का पता चलता है। इस घटना के कुछ वर्ष बाद ही एक रेगिस्तानी क्षेत्र में, जहाँ वह मदीना से प्लेग से डर कर भाग आए थे, बड़ी बेबसी की हालत में अपने असली मालिक की तरफ रुजू कर गए। मौत के समय वे अपने बाज़ुओं और जिस्म के घावों को, जो उन्होंने विभिन्न लड़ाइयों में पाए थे, दिखाते हुए दहाड़ें मार-मार कर रोते थे और कहते थे कि मैं मौत से डरकर यहाँ आया, मगर मौत ने मेरा पीछा न छोड़ा, मैं कभी मौत से नहीं डरा था, मगर आज मौत के विचार ने मुझे बहुत निढाल कर दिया है।

अमवास की वबा

मनु 18 हि० में मीरिया, मिस्र और इगक में इम जोर का प्लेग फैला कि उसने इन क्षेत्रों में भारी तबाही मचा दी। मनु 17 हि० के आखिर में वबा फैली और कई महीने तक जारी रही। अमीरुल मोमिनीन खुद सुरग नामक स्थान पर पहुंचे और सेना को कूच का हुक्म दे दिया। हज़रत अबू उवैदा भाग्य पर बहुत ज्यादा विश्वास रखते थे, उन्होंने इसका विरोध किया। लोगों के आग्रह पर अमीरुलमोमिनीन मदीना लौट गए। वहां पहुंच कर आपने अबू उवैदा को 'दरबारे खिलाफत' में तलब किया। अबू उवैदा समझ गए कि फिर कूच का हुक्म देने के लिए बुलाया जा रहा है, इसलिए उन्होंने मदीना जाने की अधिक चिन्ता न की।

हज़रत उमर (रज०) बहुत परेशान और चिन्तामग्न रहा करते थे, आखिर अबू उवैदा को साफ-साफ लिख भेजा कि जहां सेना ने डेरे डाल रखे हैं, वह जगह नशेब में है और नम है, तुम लोगों की जाने खामखाही बरबाद कर रहे हो। अबू उवैदा ने फरमान के मुताबिक कूच किया और जाबिया में जाकर डेरे डाल दिए। यह जगह जलवायु की दृष्टि से बहुत अच्छी समझी जाती थी, मगर जाबिया पहुंच कर अबू उवैदा बीमार हो गए। काफी इलाज किया, लेकिन कोई फायदा न हुआ। जब उन्हें जान बचने की आशा न रही तो जोरदार शब्दों में सेना को नसीहत की और स्वयं अपने रब से जा मिले।

उनके बाद हज़रत मुआज़ सेनार्पित नियुक्त किए गए। कुछ दिनों के बाद मुआज़ के बेटे बीमार हुए और आनन-फानन देहान्त हो गया। उन्हें दफन करके वापस आए, तो खुद बीमार पड़ गए और तत्काल मृत्यु के शिकार हो गए। हज़रत मुआज़ के बाद हज़रत अम्र इब्न आस सेनार्पित नियुक्त किए गए।

बीमारी इतने जोरों पर थी कि कुछ ही दिनों में पच्चीस हजार मुसलमान मौत के घाट चढ़ गए। हज़रत अम्र इब्न आस ने तमाम लोगों को एकत्र करके एक वक्तव्य दिया कि जब महामारी शुरू होती है, तो आग की तरह फैलती है, इसलिए तमाम सेना को यहाँ से उठकर पहाड़ों पर चला जाना चाहिए। कुछ लोगों ने उनसे मतभेद किया और कहा कि यह भाग्य के विरुद्ध है, मगर अधिकांश व्यक्तियों ने सेनापति की बात मान ली और महामारी का खतरा दूर हो गया। अबू उबैदा, हारिस इब्न हिशाम, यज़ीद इब्न अबी सुफ़ियान, मुआज़ इब्न जबल, सुहैल इब्न उमर और उतबा इब्न सुहैल के अलावा कई बुजुर्ग हस्तियाँ इस महामारी का शिकार हुईं। अमीरुलमोमिनीन को तमाम घटनाओं से सूचित किया जाता रहा। जब यज़ीद इब्न अबी सुफ़ियान और मुआज़ इब्न जबल की वफ़ात की ख़बर ख़लीफ़ा को मिली तो अमीरुल मोमिनीन को भी परेशानी हुई, आख़िर मुआविया को दमिश्क और शूरहबील को जार्डन का गवर्नर मुकर्रर फ़रमाना। इस महामारी की वजह से इस्लाम की विजयों का जोर कम हो गया। लोगों की हालत ना-काबिले बयान थी। जब अमीरुल मोमिनीन को तबाहकारियों की तफ़सील मालूम हुई तो वे तड़प उठे और हज़रत अली को अपना उत्तराधिकारी नियुक्त करके स्वयं सीरिया को चल पड़े। दो दिन ऐला में रुकने के बाद दमिश्क पहुंचे, सेना को बेतन दिए। जो लोग मर चुके थे, उनके जायज़ वारिसों को बुलाकर उनकी मीरास उन्हें दिला दी। कई एक नई छावनियाँ कायम कीं, ख़ाली जगहों पर नए पदाधिकारी नियुक्त किए, तात्पर्य यह कि पूरा इन्तिज़ाम करके वापस लौट आए।

कीसारिया की विजय

कीसारिया पुराने समय का बड़ा प्रसिद्ध नगर था। यह नगर सीरिया के तट पर स्थित था और फ़िलस्तीन का बहुत महत्वपूर्ण

ज़िला समझा जाता था। कहा जाता है कि इसके तीन सौ से अधिक बड़े और बा-रौनक बाजार थे। इस शहर पर सन् 13 हि० में अम्र इब्न आस के सेनार्षितत्व में मुसलमानों ने चढ़ाई की, मगर उस पर विजय न पा सके। हज़रत उमर (रज़ि०) ने यज़ीद इब्न अबी सुफ़ियान को अबू उबैदा की जगह सेनार्षित नियुक्त करके कीसारिया पर धावा बोल देने का हुक्म दिया। मगर जब सन् 13 हि० में उनकी भी मृत्यु हो गई तो उनके भाई अमीर मुआविया को यह सेवा सुपुर्द की गई। अमीर मुआविया ने बहुत बड़ी सेना लेकर कीसारिया पर हमला कर दिया, अर्से तक घेराव पड़ा रहा। इस बीच कई बार शहर वालों ने निकल कर मुसलमानों का मुकाबला किया, न तो शहर ही जीता जा सका, न शहर वाले ही मुसलमानों को पसपा कर सके। आखिर यूसुफ़ नामक एक यहूदी ने मुसलमानों को एक सुरंग का पता दिया, जो शहर के नीचे से गुजरती हुई क़िले के दरवाज़े तक पहुंचती थी। मुसलमान उस रास्ते से क़िले तक पहुंचे और क़िले के दरवाज़े खोल दिए। इस ज़ोर की लड़ाई हुई कि अस्सी हजार ईसाई काम आए और मुसलमानों ने शहर पर विजय प्राप्त कर ली, चूँकि यह सीरिया का बड़ा अहम शहर था, इसलिए लगभग पूरे सीरिया पर मुसलमानों की विजय घोषित कर दी गई।

अजमी इराक

इराक भू-भाग दो भागों में विभाजित था। पश्चिमी भाग को अरबी इराक और पूर्वी भाग को अजमी इराक कहते हैं।

ईरानियों का खयाल था कि अरब लूटमार और कत्ल व गारत के लिए उठे हुए हैं और सीमावर्ती भागों को लूटकर उनकी यह कामना पूरी हो जाएगी। फिर वे अपने घरों को लौट जाएंगे, लेकिन जब खूजिस्तान पर विजय मिल गई, तो उन्हें असली खतरे का एहसास हुआ। अतः ईरानी सम्राट ने हर ओर हरकारे और दूत दौड़ा दिए, ताकि इस खतरे की सूचना बस्ती-बस्ती, घर-घर पहुंच जाए। फिर क्या था, समूचे देश में एक हलचल मच गई। देश की परम्पराओं को बाकी रखने के लिए लगभग डेढ़ लाख आदमी ईरानी झंडे तले कुम में आ जमा हुए।

अमीरुलमोमिनीन को तमाम घटनाओं की सूचना मिलती रही। कूफा के गवर्नर हजरत अम्मार इब्न यासिर (रजि०) ने ईरानियों की ज़बरदस्त तैयारियों के हालात सविस्तार लिखकर भेजे थे। हजरत उमर (रजि०) वह पत्र लिए हुए मस्जिद नबवी में दाखिल हुए और उन्होंने अपने वरिष्ठ साथियों से मशविरा चाहा।

अपना मत व्यक्त करते हुए तलहा इब्न उबैदुल्लाह ने कहा कि अमीरुलमोमिनीन! इस नाजुक घड़ी को आप हम सबसे बेहतर समझते हैं, इसलिए अपने अनुभव के आधार पर यथोचित आदेश दें। हजरत उस्मान ने राय दी कि सीरिया, यमन और बसरा के

गवर्नरों को हिदायत की जाए कि वे अपनी सेनाओं के साथ लड़ाई के मोर्चे पर पहुंच जाएं और खलीफा खुद कूफा जाकर उचित प्रबन्ध करें। अर्धकांश को यह राय पसन्द आई, मगर हज़रत अली (रज़ि०) ने उसका विरोध करते हुए फ़र्माया कि मुझे मर्शविरा सही नहीं जंच रहा है। जब मुसलमानों की सेनाएँ सीरिया, यमन और बसरा से चल देंगी तो सीमा के लोग विद्रोह कर देंगे। अमीरुल मोमिनीन का मदीना से चला जाना भी सही न होगा, मेरी राय है कि अमीरुल मोमिनीन मदीना में ठहरे रहें और यमन, बसरा और सीरिया से सिर्फ एक-एक तिहाई सेना को समर-क्षेत्र में उतारा जाए।

हज़रत उमर ने हज़रत अली की राय से सहमति व्यक्त की। अब सेनापति की नियुक्ति का प्रश्न था। आमतौर से यही कहा जा रहा था कि इसका बेहतर फैसला अमीरुलमोमिनीन ही कर सकते हैं, इसलिए यह काम उन्हीं के सुपुर्द किया गया। बहुत कुछ सोचने-समझने के बाद हज़रत उमर (रज़ि०) ने नोमान इब्न मुक़रिन का नाम पेश किया, सब इस नाम पर सहमत थे, अतः उन्हीं को इस पद पर नियुक्त कर दिया गया।

नोमान इब्न मुक़रिन तीस हज़ार सिपाहियों को लेकर कूफा से युद्ध-क्षेत्र की ओर चले। बड़े-बड़े योद्धा सहावी साथ थे। हज़रत उमर (रज़ि०) ने इस्लामी सेनाओं के नाम, जो पहले से फ़ारस में मौजूद थीं, फ़रमान भेजा कि वे ईरानियों को नहादन्द की ओर बढ़ने न दें, अतएव जासूसों ने रिपोर्ट दी कि नहादन्द तक रास्ता बिल्कुल साफ़ है, इसलिए नोमान बिना किसी बाधा या कष्ट के बढ़ते चले गए और नहादन्द से 9 मील के फ़ासले पर जा डेरे जमाए।

ईरानियों ने भी मुसलमानों से निवटने के अनेक उपाय शुरू कर दिए। एक दूत अरबों के पास भेजा, तार्किक समझौता करने के

लिए अरबों के किसी विश्वसनीय व्यक्ति को साथ लाए। हज़रत नोमान ने इस काम के लिए मुगीरा इब्न शोबा को नियुक्त किया। ईरानियों ने अपनी आदत के मुताबिक अरबों पर रोब डालने के लिए बड़े ठाठ में दरबार मजाया। मदान शाह ताज पहन कर तख्त पर बैठा, आम-पाम राजकुमारों और वारंट आधिकारियों की पौक्तियाँ मजीं। नगी तलवारों आंखों को चकाचौंध किए दे रही थी। लोकन इन बातों का प्रभाव अरब मुसलमानों पर कहाँ पड़ने वाला! जम कर बाते कीं। पहले मदान शाह ने खुशामद की, लोकन खुशामद से काम न चला तो रोब डालने की काशिश की, लोकन यह चाल भी बेकार हो गई, यहां तक कि मुस्लिम दूत नाकाम होकर वापस चला आया और दोनों तरफ से लड़ाई की तैयारियाँ शुरू हो गईं।

अर्जमियों ने तमाम मैदान में गोखुरू बिछा दिए, ताकि मुसलमानों को आगे बढ़ने में कठिनाई हो। वे खुद किला बन्द थे और जब चाहते, अचानक मुसलमानों पर हमला करके उन्हें नुकसान पहुंचा देते।

नोमान ने इस संबंध में अपने परामर्शदाताओं को इकट्ठा किया, परामर्श लिया और बात यह तय पाई कि कुछ टुर्काड़ियाँ तो वहीं ठहरी रहें, जहां पहले पड़ाव डाला था और शेष सेना सात-आठ मील की दूरी पर चली जाएं, इस तरह ईरानी सेनाएं थोड़े लोगों को देखकर हमला करेंगीं, फिर उन्हें निशाने पर लेकर जोर का हमला बोल दिया जाएगा, इस तरह पूरी ईरानी सेना पसपा होकर रह जाएगी।

जैसा सोचा गया, वैसा ही हुआ। ईरानी सेनाएँ मुसलमानों पर टूट पड़ीं। मुसलमान पीछे हटते चले गए। यहां तक कि वह घड़ी आ गई और योजना के अनुसार मुसलमान सेना ईरानियों पर टूट पड़ी। घमासान लड़ाई हुई, खून की नदियाँ बह-गईं, मैदान में खून

इतना बर्हा कि घोड़ों को संभालना कठिन हो गया। अलावा दूसरे घोड़ों के, नोमान का घोड़ा भी फिसल कर ऐसा गिरा कि वे भी गिर पड़े और काफी घायल हो गए। ज्यों ही वह गिरे, उनके भाई ने झंडा थाम लिया। नोमान का हुक्म था कि अगर मैं गिर जाऊँ, तो कोई व्यक्ति लड़ाई को छोड़कर मेरी ओर अपना ध्यान न लगाए। एक सिपाही ने उन को देखा और सहायता के लिए उनके पास बैठना चाहा, मगर सेनापति के हुक्म की याद आते ही, तुरन्त वहाँ से चल दिया। मुसलमानों के हमले की बढ़ी हुई ताकत ने ईरानियों के कदम डगमगा दिए। हज़रत नोमान ने आँखें खोलीं, पूछा, लड़ाई का अंजाम क्या रहा? कोई बोला, मुसलमान विजयी हो गए। तुरन्त अल्लाह का शुक्र अदा किया और कहा, जल्द से जल्द अमीरुल मोमिनीन को ख़बर पहुंचाओ। यह कहकर उनके प्राण पखेरू उड़ गए।

रात तक लड़ाई का सिलसिला जारी रहा। मुसलमानों का उत्साह और मनोबल अपने उत्कर्ष को पहुंचा हुआ था। ईरानियों के पाँव उखड़ चुके थे, आखिर वे भाग निकले। मुसलमानों ने उनका पीछा किया और नहादन्द तक उनको धकेलते हुए ले गए। यहाँ के अग्निपूजक पुजारी ने निवेदन किया, अगर उसकी जान बख़्शी की जाए, तो वह एक अमूल्य निधि का पता देगा। उसने सम्राट क़िसरा परवेज़ के मूल्यवान् हीरे-जवाहरात के ख़ज़ाने का पता दे दिया। हज़रत हुज़ैफ़ा ने, जो हज़रत नोमान के बाद सेनापतित्व का पद संभाले हुए थे, युद्ध में प्राप्त तमाम माल को सैनिकों में बाँट दिया और हीरे-जवाहरात के साथ माल का पांचवां हिस्सा अमीरुल मोमिनीन की ख़िदमत में भेज दिया।

हज़रत उमर (रज़ि०) को कुछ समय से युद्ध-स्थिति की सूचना नहीं मिली थी, इस कारण बहुत ज़्यादा चिन्तित थे कि इसी बीच दूत आ पहुंचा। आप सफलता की सूचना से अति प्रसन्न थे,

लोकन जब नोमान की मृत्यु का हाल सुना, तो बहुत देर तक रोते रहे। जब दूत ने कहा, और भी बहुत से महावीर और असंख्य मुसलमान शहीद हुए हैं, जिनको हज़र नहीं जानते, तो आप बहुत ही रोए और कहा, उमर जाने या न जाने, मगर ख़ुदा उनको जानता है। जब हीरे-जवाहरान सामने लाए गए तो अमीरुलमोमनीन ने वापस कर दिए और कहा कि ये वापस ले जाओ और उन्हें बेचकर सेना में बांट दो। ये जवाहरात चार करोड़ दिरहम में बिके और रकम सैनिकों में बांट दी गई।

मुसलमानों की इस विजय से ईरानियों का ज़ोर टूट गया और उनकी शाक्त क्षीणप्राय होकर रह गई।

सैनिक-चढ़ाई

मुसलमानों को आज तक जितनी लड़ाइयाँ लड़नी पड़ीं, वे केवल देश की रक्षा के लिए थीं, हाँ अरबी इराक़ ऐसा देश था, जिसे मुसलमानों ने अपने राज्य में शामिल कर लिया। इसका कारण यह था कि इस क्षेत्र में जो लोग आबाद थे, वे अरबी नस्ल के थे, उनकी भाषा अरबी थी। अलबत्ता, इधर जो लड़ाइयाँ हुईं, उनके कारण स्वयं पैदा हो गए थे। मुसलमान लड़ने पर मजबूर थे, वरन् हज़रत उमर (रज़ि०) कहा करते थे कि काश! हमारे और फ़ारस के बीच आगे के पहाड़ हो जाते, तर्क हम फ़ारस पर और फ़ारस वाले हम पर हमलावर न हो सकते।

हम पहले ही लिख चुके हैं कि ईरानियों के मन में अरबों के खिलाफ़ अति विद्वेष-भाव पाया जाता था। बार-बार हारने की वजह से वे चोट खाए नाग की तरह तिलमिलाया करते थे और रात-दिन सोचा करते थे कि किस तरह अरबों को परास्त कर अपने माथे का कलंक मिटाएं। वे क्षेत्र, जिन पर मुसलमानों का कब्ज़ा हो चुका था, ईरानियों के दिल में कांटा बन कर खटकते थे और उनकी

पूरी कोशिश रहती थी कि वहां एक ऐसी महाक्रान्ति आ जाए कि मुसलमानों के कदम उखड़ जाएं, मानो ये इरानी ऐसे खतरनाक पड़यन्त्र रच रहे थे कि अगर इन पर तत्काल ध्यान न दिया जाता, तो इस्लामी राज्य के लिए बग़वर् खतरा बना रहता।

इधर मुसलमानों का यह हाल था कि जिन क्षेत्रों पर उनका अधिकार हुआ था, उनकी कोशिश रहती कि वहां के निवासियों को हर प्रकार की सुख-सुविधा पहुंचाएं, मगर इन पड़यन्त्रकारियों के कारण नतीजा हमेशा उलटा निकलता। यह एक ऐसी स्थिति थी कि इस पर ध्यानपूर्वक विचार होना चाहिए था। खलीफ़ा ने अपनी मन्त्रणा-परिषद बुला ली, कारणों पर विचार किया जाने लगा। ख़ुब सोच-विचार के बाद निष्कर्ष यह निकला कि जब तक यज़्दगुद का पूरी तरह देश से निवासन न हो जाए, सार्जिशों का सिलसला ख़त्म नहीं हो सकता। चूंकि तख़्त कियान का वारिस मौजूद है, इस्लाम ईरानियों का विचार है कि उनके हाथ-पांव मारने से इरानी साम्राज्य की पुनर्स्थापना हो जाएगी।

इन कारणों से हज़रत उमर (रज़ि०) ने सामान्य सैनिक चढ़ाई का निश्चय कर लिया। कई जहाज़ अपने हाथ से तैयार किए। हर क्षेत्र के लिए सेना और सेनाधिकारी तैनात किए। ख़ुरासा का चार्ज अहनफ़ इब्न कैस को, सावह और उर्दशेर, मुर्जाश अ इब्न मसूऊद को, असुतख़र उस्मान इब्न आस को, फ़सा सीरीया को, किरमान सुहैल इब्न अदी को, असफ़हान अब्दुल्लाह को, सीस्तान आसिम इब्न उमर को, मकरान हक़म इब्न उमैर को सुपुर्द कर दिया।

अब्दुल्लाह इब्न अब्दुल्लाह ने सन् 21 हि० में बड़ी तैयारी के साथ असफ़हान पर चढ़ाई कर दी। ईरानियों ने पूरे जमाव के साथ उनका भी मुकाबला किया। इरानी सेना का सेनापति इस्तज़ार था, जो बड़ा ही निडर, वीर योद्धा था। पहले प्रथम पक्ष का कमांडर

जार्जदिया आगे बढ़ा और कहा कि मुसलमानों में से जिस को साहस हो, मेरे मुकाबले में आकर अपना भाग्य-निर्णय करे। हज़रत अब्दुल्लाह स्वयं आगे बढ़े और जार्जदिया उनके हाथ से मारा गया। इसके बाद असफ़हान के सरदार ने मुस्लिम सेना को सन्देश भिजवाया कि सेनाओं का लड़ना ख़ामखाही लोगों का क़त्ल कराना है, इसलिए बेहतर होगा कि केवल हम और तुम लड़कर फ़ैसला कर लें। अब्दुल्लाह ने इस शर्त को मंज़ूर कर लिया। रईस का नाम फ़ाज़तफ़ान था। दोनों योद्धा भिड़ गए। सरदार ने बड़ी शान से अब्दुल्लाह पर हमला किया। हज़रत अब्दुल्लाह ने बड़ी फुर्ती और वहादूरी से हमले को रोका। सरदार ने अपना भविष्य देख लिया, समझ गया कि अब हारने के अलावा कोई रास्ता नहीं, तुरन्त बोला कि मैं समझौता चाहता हूँ और शर्त यह है कि शहर वालों में से जो चाहे र्जाज़िया देकर मुस्लिम-राज्य में शान्तिपूर्ण जीवन बिताए और जो र्जाज़िया देना स्वीकार न करे, वह शहर से चला जाए। हज़रत अब्दुल्लाह ने इसे भी मंज़ूर कर लिया और समझौता हो गया।

उसी ज़माने में पता चला कि हमदान में विद्रोह हो गया है। ख़लीफ़ा हज़रत उमर (रज़०) ने नोमान इब्न मुक़र्रन को बारह हज़ार की सेना के साथ इस द्रोह दमन पर नियुक्त किया। वहाँ मुसलमानों को बड़ी क़ाठनाइयों का सामना करना पड़ा। घेरा डाले पड़े हुए थे, मगर शहर था कि उस पर विजय किसी प्रकार मिल ही नहीं पा रही थी। हमदान के अलावा आस-पास के तमाम क्षेत्रों पर कब्ज़ा हो चुका था। मुसलमानों के दूसरी जगहों के जीतने की खूब चर्चा थी। जब हमदान के नागरिकों को इसका पता चला तो उन्होंने पुष्टि के लिए आदमी दौड़ाए। जब उन्हें ख़बर मिली कि मुसलमानों ने सच-मुच आस-पास के तमाम स्थानों को जीत लिया है, तो उनके दिल बैठ गए। विवश हो मुसलमानों से समझौता करके शहर उनके सुपुर्द कर दिया।

वैलम ने जो एक मशहूर सरदार था रय और आजरबीजान के लोगों को उकसाया कि अरबों को नष्ट-विनष्ट करने के लिए तुम लोगों को अपनी जानें लड़ा देनी चाहिए। अतएव इसी आधार पर उसने एक भारी सेना तैयार कर ली। रय का सरदार जेवदी पूरी भीड़ लेकर उसमें शामिल हो गया। घमासान लड़ाई छिड़ी, फिर भी वैलम परास्त हुआ और विजय मुसलमानों के हाथ लगी।

अमीरुल मोमिनीन के हुक्म के मुताबिक उत्वा एक भारी सेना लेकर आजरबीजान की ओर बढ़े। एक मशहूर योद्धा बुकैर, उत्वा की मदद के लिए नियुक्त किए गए थे। जर्मिदान पर बुकैर का स्फन्दयार से मुकाबला हुआ। स्फन्दयार गिरफ्तार हो गया। दूसरी ओर स्फन्दयार का भाई बहराम उत्वा के मुकाबले में आ डटा, लेकिन उसे ऐसी हार हुई कि मैदान से भाग निकला। स्फन्दयार सेनापति के सामने पेश किया गया, तो उसे इस शर्त पर रिहा कर दिया गया कि वह आठ लाख रुपये वार्षिक टैक्स देता रहे।

जब जरजान के सरदार रोजवान को खबर पहुंची कि मुसलमानों ने रय (ईरान) पर बिना किसी अवरोध के काबू पा लिया है तो उसने नोमान के भाई सुवैद से, जो रय की मुहिम के कमान्डर इन चीफ थे, पत्र-व्यवहार करके सुरक्षा-टैक्स (जिज़्या) देना मंजूर कर लिया और समझौते के मुताबिक मुसलमान जरजान और दुहतान के रक्षक और शान्ति के जिम्मेदार करार पाए और यह भी तय पाया कि वे लोग जो सैनिक सेनाएँ मुसलमानों की तरह अदा करेंगे, उन्हें जिज़्या नहीं देना होगा। इसी तरह एक-एक करके तमाम सरदारों ने जिज़्या का अदा करना मंजूर कर लिया और यह बड़ा राज्य, बिना किसी लड़ाई के मुसलमानों के कब्जे में आ गया।

आजरबीजान की मुहिम में बुकैर उत्वा के सहायक थे। आजरबीजान की विजय के बाद बुकैर पूरी सफलता के साथ वाब

की ओर बढ़े। यहां का शासक शहरबराज ईरानियों के पराधीन था। मुसलमानों के आने की खबर सुनकर वह स्वयं सेनापति की सेवा में उपस्थित हुआ और निवेदन किया कि, जब ईरान जीत लिया गया तो मेरी क्या ताकत कि मैं मुकाबले पर आऊँ। जब कभी सैनिक सेवा की जरूरत हो, मैं हाज़िर हूँ, इसलिए मुझसे जिज़िया न लिया जाए। चूँकि जिज़िया सिर्फ सैनिक सेवा के बदले में लिया जाता था, इसलिए उसे माफ़ किया गया। यहाँ विजय प्राप्त करके मुसलमान सेनाएँ आगे बढ़ीं। शहरबराज साथ-साथ चला। अब्दुरहमान इब्न रबीआ ने बैजा और वुकर ने कान पर विजय प्राप्त करके उसे इस्लामी राज्य में शामिल कर लिया।

फ़ारस की विजय

उस समय फ़ारस उस राज्य का नाम था, जिसके उत्तर में असफ़हान, दक्षिण में फ़ारस सागर पूरब में किरमान और पश्चिम में इराके अरब था। इसका सबसे बड़ा और प्रसिद्ध नगर शीराज है।

फ़ारस पर सबसे पहले सन् 17 हि० में आक्रमण हुआ था, मगर उसमें कोई उल्लेखनीय सफलता नहीं प्राप्त हुई थी। यह आक्रमण हज़रत उमर (रज़ि०) की इजाज़त के बिना किया गया था और वे इसके घोर विरोधी थे।

कहा जाता है कि जब हज़रत साद (रज़ि०) ने क़ादिसिया पर विजय प्राप्त कर ली, तो हज़रत अली को स्पर्धा हुई, अतः उन्होंने झट सेनाएँ तैयार करके नदी के रास्ते फ़ारस पर आक्रमण कर दिया, यहां तक कि अमीरुलमोमनीन से इजाज़त लेना भी ज़रूरी न समझा। वह अपनी सेनाओं और जहाज़ों के साथ इस्तख़र पहुंचे। इस्लामी सेनाओं ने जहाज़ों से उतर कर तट पर क़दम जमाया ही था कि शत्रुओं ने जहाज़ों और सेनाओं को इस ढंग से घेरे में ले लिया कि उनका सिलसिला एक दूसरे से बिल्कुल कट गया, क्योंकि दुश्मन की कोशिश थी कि मुसलमान जहाज़ों के करीब बिल्कुल ही न पहुंचने पाएँ। यद्यपि मुसलमानों की हालत बहुत नाज़ुक थी, फिर भी उन्होंने दिल खोल कर मुकाबला किया। इस्लामी सेना के सेनानायक ने अपनी सेना को सम्बोधित करके कहा, 'मुसलमानो! निरुत्साह न होना, दुश्मन हमारे जहाज़ों को हमसे छीनना चाहता है, लेकिन अगर अल्लाह ने चाहा, तो जहाज़ों के साथ देश भी हमारा होगा।

यद्यपि मुसलमानों की भारी संख्या इस लड़ाई में काम आई, फिर भी वे बड़ी वीरता, साहस और जमाव के साथ दुश्मन के मुकाबले पर डटे रहे।

शत्रुओं ने जब अपनी हार के आसार देखे, तो उन्होंने मुसलमानों के जहाज़ डुबा दिए। यद्यपि शत्रु के कदम उखड़ गए और मुसलमान ही विजयी रहे, मगर वे अपनी भारी संख्या के कट-भर जाने की वजह से आगे नहीं बढ़े। उन लोगों ने थल-मार्ग से बसरा पहुंचने की कोशिश की, मगर ईरानियों ने चारों ओर से राहें बन्द कर रखी थीं और वे घिर कर रह गए।

जब अमीरुलमोमनीन को तमाम बातें मालूम हुईं तो रोष से भर उठे और अली को बड़ा तेज़ पत्र लिखा।

जो कुछ होना था, वह तो हो चुका था, समस्या थी, बची-खुची सेना को बचाने की। खलीफ़ा बराबर इस पर विचार करते रहे। सोच-विचार के बाद उत्बा इब्न ग़ज़वान को लिखा कि अली की सेना को बचाने के लिए अबू सबरा के नेतृत्व में तुरन्त बारह हजार की सेना फ़ारस की ओर भेज दी जाए।

इधर ईरानी भी गाफ़िल न बैठे थे। इस बीच उन्होंने हर ओर से सेनाएँ इकट्ठी कर ली थीं, अतएव बड़ी घमासान लड़ाई शुरू हुई। आख़िर ईरानियों के कदम उखड़ गए और वे युद्ध-क्षेत्र से भाग खड़े हुए।

चूँकि अमीरुल मोमनीन ने सख्ती से हुक्म दिया था कि बिना इजाज़त हरग़ज़ कदम न उठाया जाए, इसलिए इस्लामी सेनाएं विवश हो बसरा लौट आईं, लेकिन नहादन्द के बाद जब हज़रत उमर (रज़ि०) ने सेना की आम चढ़ाई का हुक्म दिया तो फ़ारस पर भी सेना चढ़ दौड़ी। पारसियों ने तोज पर पूरी तैयारी के साथ तमाम सेनाओं को इकट्ठा किया। मुसलमानों ने तोज की ओर ध्यान ही न

दिया, बाल्क खलीफा के आदेशानुसार एक ही समय में बहुत-सी जगहों पर इस्लामी सेनाएँ पहुंच गई। मुसलमानों की इस सैनिक चाल से पारसियों के छक्के छूट गए और उन्हें तोज छोड़ कर भाग जाना पड़ा।

फिर मुसलमानों ने एक-एक करके उर्दशेर, तोज, इस्तखर जीत लिए और धीरे-धीरे बहुत से शहरों पर कब्जा कर लिया।

किरमान

इस मुहिम पर सुहैल इब्न अदी नियुक्त किए गए थे। यहाँ के हाकिम ने मुसलमानों का मुकाबला किया, लेकिन लड़ाई में मारा गया। उसकी मृत्यु के बाद मुसलमानों के लिए मैदान साफ था, इसलिए इस्लामी सेनाएँ, बिना किसी अवरोध के बढ़ती गई, यहाँ तक कि बेरफ्त और यरजान तक, जो कि किरमान की तिजारती मण्डी और मशहूर शहर थे, जा पहुँचीं।

सीस्तान

आसिम इब्न उमर ने सीस्तान पर हमला किया। लोगों ने तत्काल जिज़िया देना स्वीकार कर लिया, इसलिए नहर बलख से लेकर सिन्ध तक मुसलमानों के लिए मैदान साफ हो गया।

मकरान

उसी साल मकरान पर हकम इब्न उमर ने हमला किया। रासिल शाहेमकरान ने स्वयं इस लड़ाई में भाग लिया, जबर्दस्त लड़ाई के बाद रासिल की हार हुई और मुसलमानों का मकरान पर अधिकार हो गया। कुछ हाथी, जो लड़ाई में मुसलमानों के हाथ लगे, केन्द्र को भेज दिए गए।

खुरासान

हज़रत उमर (रज़ि०) ने अहनफ़ इब्न कैस को खुरासान की मुहिम के लिए नियुक्त किया था। वह तिब्बैन होते हुए हिरात पहुंचे और उस पर विजय प्राप्त कर मर्दशाहजहाँ की ओर बढ़े। उन दिनों बादशाह यज़्दगुर्द यहीं ठहरा हुआ था। मुसलमानों के आने की ख़बर पाकर उसने चीनी सम्राट से सहायता चाही और अपने में मुसलमानों के मुक़ाबले की शक्ति न पाकर मुसलमानों के पहुंचने से पहले मर्दरूद चला गया। अहनफ़ ने मर्दशाहजहाँ पर तो हारिसा इब्न नोमान को छोड़ा और खुद मर्दरूद का रुख़ किया। यह सुनकर यज़्दगुर्द यहां से भाग कर बलख़ पहुंचा। मुसलमानों की सहायता के लिए कूफ़ा से और अधिक सेनाएं आ पहुंचीं। अहनफ़ ने नई सेना को लेकर बलख़ पर हमला किया और यज़्दगुर्द को बुरी तरह परास्त होना पड़ा। मुसलमानों ने नीशापुर से लेकर तख़ारिस्तान तक का पूरा क्षेत्र जीत लिया और मर्दरूद को राजधानी बनाया।

हज़रत उमर (रज़ि०) ने इन विजयों को पसन्द किया, मगर हुक्म दिया कि इस्लामी सेनाएं अब आगे न बढ़ने पाएं।

यज़्दगुर्द हार कर चीनी सम्राट के पास भाग गया और उससे सहायता चाही। सम्राट ने उसका बड़ा आदर-सम्मान किया और एक भारी सेना लेकर स्वयं यज़्दगुर्द के साथ खुरासान की ओर बढ़ा। अहनफ़ चौबीस हजार की सेना के साथ बलख़ में डेरे डाले पड़े थे। जब उन्हें ख़बर मिली कि यज़्दगुर्द चीनी सम्राट को लिए बढ़ा चला आ रहा है, तो तुरन्त मर्दरूद पहुंच गए। चीनी सम्राट खाक़ान और यज़्दगुर्द दोनों मर्दरूद पहुंचे। स्थिति का अवलोकन करने के बाद खाक़ान तो वहीं ठहरा रहा और यज़्दगुर्द मर्दशाहजहाँ की ओर बढ़ा। अहनफ़ ने खुले मैदान में लड़ना उचित नहीं जाना, अतः उन्होंने शहर पार करके एक उचित स्थान पर, जिसके पीछे पहाड़

थे, डेरे डाल दिए। एक समय तक दोनों सैनाएँ एक-दूसरे के मुकाबले में डेरे डाले पड़ी रहीं, मगर कोई लड़ाई न हुई। एक दिन एक सरदार से अहनफ का मुकाबला हो गया। अहनफ ने इस जोर से बरछी मारी कि सरदार का काम तमाम हो गया। एक के बाद एक करके दो और सरदार उनके हाथ से काम आए। संयोग कि उस ओर खाकान स्वयं आ निकला और अपने प्रतिष्ठित सरदारों की लाश देखकर बहुत घबराया और शर्मिन्दा हो बोला कि खामखाही दूसरों की मुसीबत मोल ली। उस पर इन सरदारों की मौत का यह प्रभाव हुआ कि वह यज़्दगुर्द को सूचित किए बिना अपनी सेना को लेकर वापस चला गया।

जब यज़्दगुर्द को खाकान के चले जाने की सूचना मिली, तो बहुत घबराया। आखिर उसने निश्चय कर लिया कि अपना साजो सामान लेकर तुर्किस्तान चला जाए। लेकिन उसके स्वार्थी और भ्रष्ट अधिकारियों ने उसे ऐसा नहीं करने दिया, उन्होंने यज़्दगुर्द की हत्या का षडयन्त्र रच लिया। मगर उसे वक्त पर पता चल गया और वह अकेले भाग कर खाकान की राजधानी फरगाना जा पहुँचा।

जब हज़रत उमर (रज़ि०) को विजय की सूचना मिली, तो उन्होंने अल्लाह का शुक्र अदा किया और मुसलमानों को हिदायत की कि वे भली ज़िन्दगी गुज़ारें, वरन् उनका भी वही हाल होगा, जो यज़्दगुर्द का हुआ।

मिस्र की विजय

हज़रत अम्र इब्न आस एक अनुभवी कमांडर थे। वे मिस्र में व्यापार किया करते थे। जब आखिरी बार हज़रत उमर (रज़ि०) ने सीरिया की यात्रा की, तो हज़रत अम्र इब्न आस ने उनसे मुलाकात की और मिस्र की स्थिति आदि पर रौशनी डालते हुए उस पर विजय प्राप्त करने की इजाज़त ले ली। यद्यपि हज़रत उमर (रज़ि०) पहले तैयार न थे, लेकिन बाद में इजाज़त भी दे दी, तो इस तरह कि अगर मेरा कोई निषेध पत्र तुम्हारे पास पहुंचे, तो आगे बढ़ने के बजाय उलटे वापस हो जाना।

बहरहाल चार हज़ार की सेना लेकर हज़रत अम्र इब्न आस मिस्र की ओर बढ़े। अभी वे मिस्र की सीमा में प्रवेश ही कर सके थे कि अमीरुल मोमिनीन का पत्र उन्हें मिला कि यदि मसलहत आड़े न आए, तो आगे न बढ़ें। वे उस समय मिस्र के शहर अरीश तक पहुंच चुके थे। उन्होंने अपने सरदारों से परामर्श किया, बात यह तय पाई कि अब वापस लौटना रुसवाई और बदनामी का कारण होगा। इसलिए इस्लामी सेनाओं को आगे बढ़ते रहना जारी रखें और फ़र्मा जा पहुंचे। यह शहर रूम सागर के किनारे स्थित था। रूमी सेनाओं ने ज़बर्दस्त मुकाबला किया। एक महीने की भारी कोशिशों के बाद मुलमानों को महान् विजय प्राप्त हुई और रूमी बुरी तरह पसपा हुए। फ़र्मा से सेनाएँ बिलीस पहुंची, यहाँ मामूली-सी झड़प के बाद शहर पर कब्ज़ा हो गया, फिर हज़रत अम्र इब्न आस फिस्तात पर बढ़े। जब मिस्र के शासक को जो रूमी

सम्राट कैसर के पराधीन था, मुसलमानों के फिस्तात की ओर बढ़ने का हाल मालूम हुआ तो वह तुरन्त एक भारी सेना लेकर वहां पहुंच गया। मुसलमानों ने इस किले की मजबूती का अन्दाज़ा लगाया, तो बहुत परेशान हुए, और अमीरुल मोमिनीन को हालात से सूचित किया। हज़रत उमर (रज़ि०) ने 12000 की सेना सहायता के लिए भेज दी। इस सेना में चार प्रसिद्ध कमांडर-थे, जिनमें प्रसिद्ध कमांडर जुबैर इब्न अव्वाम भी शामिल थे। एक समय तक घेराव डाले मुसलमान पड़े रहे। आखिर मुसलमान तंग आ गए। जुबैर इब्न अव्वाम बड़े हौसला वाले इन्सान थे। कुछ सार्थियों को साथ लेकर किले पर जा चढ़े और तंकबीर के नारों से ऐसा आतंक पैदा कर दिया कि किला वाले यह समझे कि मुसलमान अन्दर दाखिल हो गए हैं। अतः वे सब आर्तकित होकर पलायन-मार्ग ढूँढने लगे। हज़रत जुबैर ने तुरन्त दीवार से नीचे उतर कर किले का दरवाज़ा खोल दिया और पूरी इस्लामी सेना भीतर घुस आई।

मकूकस ने, जो मिस्र का शासक था, समझौते का सन्देश भिजवाया, जो मुसलमानों ने स्वीकार कर लिया। जब रूमी सम्राट हिरकल को इन घटनाओं की सूचना मिली, तो वह बहुत रुष्ट हुआ और एक भारी सेना को आदेश दिया कि वह स्कन्दरिया पहुंच कर मुसलमानों का मुकाबला करे।

स्कन्दरिया

फिस्तात की विजय के बाद सेनापति अम्र इब्न आस ने अमीरुल-मोमिनीन को तमाम हालात की सूचना दी और आगे बढ़ने की इजाज़त चाही। हज़रत उमर (रज़ि०) ने आगे बढ़ने की इजाज़त दे दी।

संयोग ऐसा हुआ कि सेनापति के खेमे में एक कबूतर ने घोंसला बना रखा था। जब सेनापति का खेमा उखाड़ा जाने लगा, तो

उनकी नज़र कबूतर के घोंसले पर पड़ी। अरबों की मेहमानदारी जगप्रसिद्ध है। अतएव सेनापति ने कहा कि यह कबूतर हमारा मेहमान है, इसलिए खेमा न उखाड़ा जाए। खुद तो सेना चली गई और वह खेमा वैसे ही वहीं खड़ा रहा।

फिस्तात और स्कन्दरिया के दर्मियान रूमियों की जगह छोटी-छोटी आबादियां थीं। इन सबने एक जुट होकर मुसलमानों का मुकाबला किया और उनको आगे बढ़ने से रोका, मगर उन्होंने बुरी तरह मुंह की खाई। हज़रत अम्र इब्न आस बड़ी तेज़ी से इस्लामी सेनाओं के साथ आगे बढ़ते चले गए और स्कन्दरिया आकर दम लिया।

मकूकस ने एक मुद्दत के लिए समझौता करना चाहा, मगर ऐसा समझौता मुसलमानों को मंज़ूर न था। इसलिए हज़रत अम्र इब्न आस ने साफ़ इन्कार कर दिया। शहर वालों ने मुसलमानों को आतंकित करने के लिए किले पर अगणित सेनाएं जमा कर दीं, मगर ये लोग ऐसी बातों को कब ध्यान में लाते थे। उन्होंने शहर वालों को कहला भेजा कि तुम्हें नहीं मालूम कि हम संख्या की अधिकता के आधार पर कभी नहीं लड़े और न कभी भारी संख्याओं का हम पर रोब पड़ा। तुम्हारा सम्राट इस बात को खूब जानता है और हमारे मुकाबले में उसे कई बार परास्त होना पड़ा है। मकूकस स्वयं इस बात को स्वीकार कर चुका था और वह जानता था कि अरबों के डर से हिरक्ल कुस्तन्तुनिया जा पहुंचा था, मगर वह मजबूर था इसलिए चुप रहा।

मकूकस किसी प्रकार भी अरबों से लड़ाई करने को तैयार न था। उसकी इच्छा थी कि जिज़िया देकर अरबों से सन्धि कर ली जाए, मगर हिरक्ल के डर की वजह से ऐसा न करने पर मजबूर था। आखिर उसने मुसलमानों से खूफिया समझौता कर लिया,

जिसके अनुसार तय पाया कि तमाम किब्ती अर्थात् मक्कस और उसकी जाति के तमाम व्यक्ति मुसलमान के हाथों बिल्कुल सुरक्षित रहेंगे। इसके बदले किब्तियों ने, लड़ाई के ज़माने में, न केवल मुसलमानों के मुकाबले में आने से परहेज़ किया, बल्कि उनको हर प्रकार की सहायता भी पंहुंचायी उन्होंने फ़िस्तात से लेकर स्कन्दरिया तक पुलों की मरम्मत की और स्कन्दरिया के लम्बे घेरे के दिनों में मुसलमानों को रसद पंहुंचाते रहे।

कभी-कभी रूमी किले से निकल कर मुसलमानों का मुकाबला करते। एक दिन एक रूमी ने कहा कि अगर मुसलमानों में कोई योद्धा है, तो आकर मेरा मुकाबला करे। मुस्लिमा इब्न ख़ालिद अपना घोड़ा बढ़ाकर उसके मुकाबले के लिए निकले, मगर उसने पलक झपकते ही उसको ज़मीन पर पछाड़ दिया और खुद मुस्लिमा के सीने पर सवार हो गया। करीब था कि वह उनको खंजर से हलाक कर देता कि एक मुसलमान ने बढ़कर उनकी जान बचाई। हज़रत अम्र इब्न आस को बड़ा गुस्सा आया और उन्होंने मुस्लिमा को बहुत बुरा-भला कहा, मगर वे वक्त की नज़ाकत को देखकर चुप ही रहे।

कभी एक पक्ष का पलड़ा भारी हो जाता था, कभी दूसरे का लेकिन परिणाम नहीं निकल पाता था। आखिर एक दिन मुसलमानों ने इस ज़ोर से आक्रमण किया कि रूमियों को धकेलते हुए किले के अन्दर जा पहुँचे। वहाँ बड़ी घमासान लड़ाई हुई। रूमियों ने अपनी पूरी शक्ति लगा कर मुसलमानों को बाहर निकाल दिया किले के दरवाज़े बंद कर लिए। संयोग ऐसा हुआ कि सेनापति और मुस्लिमा इब्न ख़ालिद किले के भीतर रह गए। रूमियों ने उन्हें ज़िन्दा गिरफ़्तार करना चाहा, मगर उन्होंने तलवारें निकाल लीं। रूमी उनका पराक्रम और धैर्य देखकर दंग रह गए। आखिर यह तय पाया

कि एक रूमी और एक मुसलमान आपस में लड़े। अगर रूमी योद्धा मारा जाए तो वे इन दोनों को किले से बाहर निकल जाने देंगे और अगर मुसलमान मारा जाए तो दूसरा हथियार डाल देगा। मुस्लिमा इब्न ख़ालिद इस विचार से, कि कहीं सेनापति को कोई क्षति न पहुंच जाए, उनको रोक कर स्वयं आगे बढ़े और इस जोर से मुकाबला किया कि वह अपनी जान न बचा सका और मारा गया। रूमियों को मालूम न था कि इस्लामी सेनाओं के सेनापति उनके कब्जे में हैं, इसलिए उन्होंने वायदे के मुताबिक किले का दरवाज़ा खोल दिया और वे दोनों बाहर चल दिए। हज़रत अम्र ने अपने पहले दुर्व्यवहार की मुस्लिमा से माफ़ी चाही और उन्होंने खुले दिल से उन्हें माफ़ कर दिया, इसलिए कि पहले से उनके मन में दुर्व्यवहार का कोई भाव न था।

घेरा एक मुद्दत तक पड़ा रहा। ज्यों-ज्यों दिन बीतते जा रहे थे, अमीरुलमोमिनीन की चिन्ता बढ़ती जा रही थी। आखिर अमीरुलमोमिनीन ने सेनापति हज़रत अम्र को लिखा कि लगता है कि तुम ईसाइयों में रहकर उनकी तरह ऐशपरस्त और काहिल हो गए हो, वरन यह सम्भव न था कि घेरा इतना लम्बा हो। मेरा पत्र देखते ही सैनिकों को लड़ने-मरने पर उभारो और लोगों को बताओ कि काहिली की जिन्दगी से तो मौत हज़ार गुना बेहतर है।

सेनापति ने ऐसा ही किया, जोरदार भाषण दिया और पूरे जोश के साथ हमले की तैयारियां शुरू हो गईं। फिर हज़रत उबादा इब्ने साबित (रज़ि०) को बुला भेजा, जो प्यारे नबी (सल्ल०) की संगति में बहुत रह चुके थे, बरकत के लिए उनका नेज़ा लिया, झंडा तैयार करके उनको दिया और कहा कि इस लड़ाई में आप हमारे सेनापति हैं, उन प्रसिद्ध योद्धाओं को, जिन्हें अमीरुल मोमिनीन ने कुमुक के साथ भेजा था, सबसे आगे नियुक्त किया। मुसलमानों ने

सिर पर कफ़न बांध कर इस ज़ोर से हमला किया कि दुश्मन का सारा ज़ोर टूट गया, इस प्रकार पहले ही हमले में शहर जीत लिया गया। तुरन्त खलीफ़ा की सेवा में अपना एक दूत दौड़ा दिया, चूँकि दोपहर के वक़्त दूत पहुँचा था, उसने सोचा कि अमीरुलमोमिनीन आराम कर रहे होंगे, इसलिए उसने मस्जिदे नववी की ओर रुख किया। अमीरुलमोमिनीन की एक बांदी ने उसे देखा और उसका रंग-रूप देखकर यह समझ गई कि ज़रूर यह व्यक्ति लड़ाई की ख़बर लेकर आया है। अतः उसने अमीरुलमोमिनीन को जाकर ख़बर दे दी। उन्होंने तुरन्त उसे बुलाकर लड़ाई का हाल मालूम किया और विजय की ख़बर पाते ही सज्दे में गिर पड़े, उसी वक़्त मुनादी करा दी गई कि अल्लाह ने मुसलमानों को मिस्र पर भी विजय दे दी।

स्कन्दरिया की विजय के बाद हज़रत अम्र इब्न आस फ़िस्तात को लौट गए और उसे नियोजित ढंग से फिर से आबाद कराया। इस विजय के बाद रूमियों का ज़ोर टूट गया। मुसलमानों ने शांति-स्थापना के लिए देश में जगह-जगह सेनाएँ फैला दीं। लोगों ने राज़ी-खुशी से जिज़िया देना क़बूल कर लिया।

सेनापति ने लड़ाई के असंख्य क़ैदियों के बारे में हज़रत उमर (रज़ि०) से हिदायत चाही, वहां से जवाब आया कि उन्हें इस्लाम बताओ, समझाओ, अगर इस्लाम स्वीकार कर लें तो उन्हें अपना जैसा समझो, कोई भेद-भाव न करना और इस्लाम स्वीकार न करें, तो ज़बर्दस्ती न करना, वे जो अक़ीदा रखना चाहें रखें, जिस धर्म को चाहें मानें। हाँ, अगर वे सैनिक सेवा के लिए अपने को अर्पित करें, तो ठीक है, वरना उनसे सुरक्षा-कर (जिज़िया) लो। इसलिए इनमें से किसी एक शर्त के मानने पर इन क़ैदियों को छोड़ दो।

सेनापति ने इन तमाम क़ैदियों को इकट्ठा करके

अमीरुलमोमिनीन का पत्र सुनाया और साफ़-साफ़ कह दिया कि इन तीनों शर्तों में, जो जी चाहे स्वीकार कर लो, क्योंकि धर्म के मामले में तुम लोगों पर किसी प्रकार की कोई ज़बर्दस्ती नहीं। अतः कुछ तो मुसलमान हो गए और कुछ दूसरी शर्तों पर छोड़ दिए गए।

खलीफा की निर्मम हत्या

इराके अजम की लड़ाई में एक ईरानी कैदी गिरफ्तार होकर मदीना लाया गया था, जो बड़ा ही क्रूर हृदय था। हज़रत उमर (रज़ि०) ने ईरानी के मदीना में रहने पर कभी सन्तोष नहीं व्यक्त किया था, मगर प्रमुख व्यक्तियों और जन-साधारण के सामान्य मत के कारण वे मौन रहे थे।

जिस विशेष कैदी का यहां उल्लेख किया जा रहा है, उसका नाम फ़ीरोज़ था और वह हज़रत मुगीरा इब्न शोबा का दास था। वह बढ़ई, लोहारी आदि का काम जानता था। इस ज़ालिम ने एक दिन खलीफा उमर (रज़ि०) के पास हाज़िर होकर निवेदन किया कि मुगीरा ने मुझ पर बहुत बड़ा टैक्स लगा दिया है, जो मैं अदा करने में असमर्थ हूं। आप ने पूछा कि तुम्हें कितनी रकम अदा करनी पड़ती है। उसने जवाब दिया कि लगभग पैंतालीस पैसे प्रतिदिन। हज़रत उमर बोले, तुम्हारे पेशों की दृष्टि से यह राशि कुछ अधिक तो नहीं है, इसलिए मैं क्या हस्तक्षेप करूं?

इस समय वह व्यक्ति चुप-चाप चला गया, लेकिन दूसरे दिन सुबह की नमाज़ में खंजर छिपाए मस्जिद के एक कोने में आ छिपा। सफ़ों (पंक्तियों) के ठीक हो जाने पर हज़रत उमर (रज़ि०) ने यथाविधि नमाज़ पढ़ानी शुरू ही की थी कि उस हत्यारे ने झपट कर हज़रत उमर (रज़ि०) पर ताबड़तोड़ छः बार किए। जब ढोंड़ी के नीचे गहरा घाव हो गया तो उन्होंने हज़रत अब्दुर्रहमान इब्न औफ़ का हाथ पकड़ कर अपनी जगह खड़ा कर दिया और खुद धरती पर गिर पड़े। इतने में फ़ीरोज़ ने कई लोगों को

घायल कर दिया और अन्त में आत्महत्या कर ली।

एक ओर फीरोज़ की यह निर्ममता, क्रूरता और क्षुद्र स्वार्थ के लिए हत्या कर देने की दुष्भावना और दूसरी ओर ईमान वालों का सब्र, सहनशीलता, दुनिया से उदासीन हो अपने स्वामी से गहरा सम्बन्ध जोड़ने की कोशिश, कितना बुनियादी फर्क होता है, ईमान को दिल में उतार लेने में और न उतार लेने में। नमाज़ से छूटने के बाद जब लोगों ने देखा तो लगा अमीरुलमोमिनीन घायल हो धरती पर तड़प रहे हैं, तुरन्त डॉक्टर बुलाया गया, उसने मरहम पट्टी की और दवाई पिलाई। लोगों का विचार था कि वे स्वस्थ हो जाएंगे, मगर जब उनको दूध पिलाया गया तो वे घाव की ओर से बाहर निकल आया। यह देखकर लोग बहुत घबराए। जो होना है, वह तो होगा ही, लेकिन इस्लामी राज्य को कोई क्षति न आए और केन्द्रीय सरकार मजबूत रहे, इसे देखते हुए लोगों ने हज़रत उमर (रज़ि०) से कहा, वक़्त की नज़ाकत को देखते हुए बेहतर होगा कि आप अपना उत्तराधिकारी निश्चित कर लें।

अमीरुल मोमिनीन ने अपने बेटे हज़रत अब्दुल्लाह (रज़ि०) को बुलाया और कहा, 'प्यारे नबी (सल्ल०) की धर्म-पत्नी हज़रत आइशा (रज़ि०) की सेवा में उपस्थित होकर कहो कि उमर (रज़ि०) इजाज़त चाहता है कि अल्लाह के रसूल (सल्ल०) के पहलू में मुझे दफ़न किया जाए।'

अमीरुल मोमिनीन का सन्देश सुनकर हज़रत आइशा (रज़ि०) ने रोते हुए उत्तर दिया कि यद्यपि मेरा इरादा था कि वह जगह अपने लिए मुख्य कर लूँ, मगर अब अमीरुलमोमिनीन हज़रत उमर (रज़ि०) को अपने पर प्रमुखता दूंगी।

हज़रत अब्दुल्लाह ने वापस आकर अपने प्यारे बाप को सूचित किया कि हज़रत आइशा (रज़ि०) उनकी कामना पूरी करने पर तैयार हैं। यह सुनकर हज़रत उमर (रज़ि०) को हार्दिक शान्ति मिल

गई और अपनी सर्वप्रिय कामना के पूरी होने पर अल्लाह का शुक्र अदा किया।

इसके बाद आपने अपना उत्तराधिकारी चुनने की ओर ध्यान दिया। आपने बहुत सोचा, पर किसी व्यक्ति पर आप का मन सन्तुष्ट न हुआ। काफी सोच-विचार के बाद आप ने छः व्यक्तियों—हज़रत अली, उस्मान, जुबैर, तलहा, साद इब्न वक्कास और अब्दुर्रहमान इब्न औफ का नाम लिया कि इन व्यक्तियों में से जिसके बारे में बहुमत पाया जाए, उसे ख़लीफ़ा बना दिया जाए।

हज़रत उमर (राज़०) को देश और राष्ट्र के हित व कल्याण का जो ध्यान था, उसका अन्दाज़ा इस से हो सकता है कि उस कष्ट व वेचैनी की हालत में भी, जहाँ तक उनकी शक्ति काम करती रही और जब तक होश बाकी रहा, इसी धुन में लगे रहे। लोगों को सम्बोधित करके कहा कि जो व्यक्ति भी ख़लीफ़ा चुना जाए, उसको मैं वसीयत करता हूँ कि वह पांच वर्गों के अधिकारों को मुख्य रूप से ध्यान में रखें— मुहाज़िर, (मक्का से वेघर होकर मदीना आये हुए लोग) अन्सार (मुहाज़िरों की हर तरह मदद करने वाले मदीनावासी) अरब, (अरब देश के जन-साधारण) वह अरबवासी जो और शहरों में जाकर आबाद हो गए हैं, जिम्मी (इस्लामी राज्य की ग़ैर-मुस्लिम प्रजा) फिर हरेक के अधिकारों की व्याख्या की। चुनाव के जिम्मियों के हक़ में जो शब्द कहे, वे इस प्रकार थे, 'मैं समय के ख़लीफ़ा को वसीयत करता हूँ कि वह अल्लाह की जिम्मेदारी और अल्लाह के रसूल की जिम्मेदारी को ध्यान में रखे, अर्थात् जिम्मियों को जो वचन दिया है, वह पूरा किया जाए उनके दुश्मनों से लड़ा जाए और उनको उनकी ताक़त से ज़्यादा कष्ट न दिया जाए।'

इन ज़रूरी कामों के कर लेने के बाद आपने फिर अपने बेटे हज़रत अब्दुल्लाह को बुलाया, पूछा, 'मुझ पर कितना ऋण है?

मालूम हुआ कि छियासी हजार दिरहम। फरमाया कि मेरी जायदाद बेच कर यह ऋण अदा कर दी जाए। अगर इससे पूरा न हो सके तो अदी परिवार कुरैश से लेकर यह ऋण कौड़ी-कौड़ी अदा कर दे, लेकिन बैतुलमाल (राज-कोष) के रुपये को हरमिज हाथ न लगाया जाए, क्योंकि उस का हकदार मैं नहीं बल्कि गरीब हैं। अमीरुल मोमिनीन का मकान बेचा गया। अमीर मुआविया ने उसको छियालीस हजार दिरहम में खरीद लिया और उससे पूरा ऋण अदा हो गया।

प्राण निकलने से कुछ क्षण पहले आपने कहा, जब मेरा जनाजा लेकर मुझे दफन करने के लिए जाओ तो हज़रत आइशा से फिर पूछ लेना कि उमर अन्दर आने की इजाज़त चाहता है। अगर वे खुशी के साथ इजाज़त दे दें, तो मुझे अल्लाह के रसूल (सल्ल०) के पहलू में दफन कर देना और अगर वे इजाज़त न दें, तो फिर आम मुसलमानों के कब्रिस्तान में मुझे दफना देना।

तात्पर्य यह कि इस्लामी राज्य का द्वितीय खलीफ़ा अल्लाह के रसूल (सल्ल०) का प्रेमी, इस्लामी सिद्धान्तों को अमली जामा पहनाने वाला, मुस्लिमों, ग़ैर-मुस्लिमों को समान भाव से देखने वाला, विशुद्ध कल्याणकारी राज्य की स्थापना करने वाला, लगभग चौथाई दुनिया का शासक ज़मीन के नीचे दफन कर दिया गया।

हर व्यक्ति दुखी था, आंखें भीगी हुई थीं और कलेजा मुंह को निकला चला आ रहा था। हज़रत उस्मान, हज़रत तलहा, साद इब्न वक्कास, अब्दुर्रहमान इब्न औफ़ और हज़रत अली (रज़ि०) ने आपको कब्र में उतारा। प्यारे नबी (सल्ल०) की आरामगाह के पहलू ही में आप की भी आरामगाह है। इस प्रकार वह व्यक्ति जिसके दबदबे, रोब और जलाल से बड़े-बड़े सम्राट कांपते थे और जो देश और राष्ट्र के लिए सरासर दर्द और मुहब्बत था, हमेशा के लिए गहरी नींद सो गया।

लड़ाइयों पर एक विहंगम दृष्टि

पिछले पृष्ठों में लड़ाइयों के उल्लेख से इतनी बात तो स्पष्ट हो गई होगी कि हज़रत उमर (रज़ि०) के समय में मुसलमानों में कितना जोश, कितना उत्साह, इस्लाम के लिए लड़ने-मरने की कितनी प्रबल उत्सुकता पाई जाती थी। प्रश्न पैदा हो सकता है कि कुछ रेगिस्तानी बहूओं ने किस प्रकार फ़ारस और रूम पर शानदार विजय प्राप्त कर ली? क्या यह इतिहास का कोई अपवाद है? आखिर इसका कारण क्या था? क्या इन घटनाओं की तुलना सिकन्दर और चंगेज़ की विजयों से की जा सकती है? जो कुछ हुआ, उसमें ख़लीफ़ा का कितना हाथ रहता था? आदि, आदि।

हम चाहते हैं कि इन पृष्ठों में इन्हीं प्रश्नों का उत्तर खोजने की कोशिश की जाए।

हज़रत उमर (रज़ि०) के विजित देशों और राज्यों का कुल क्षेत्रफल 2251030 वर्गमील था अर्थात् मक्का से उत्तर की ओर 1036, पूरब की ओर 1087 दक्षिण की ओर 483 मील था। पश्चिमी की ओर, चूँकि केवल जिद्दा तक राज्य-सीमा थी, इसलिए वह उल्लेखनीय नहीं।

इन विजित क्षेत्रों में सीरिया, मिस्र, इराक जज़ीरा, ख़ूजिस्तान इराकेअजम, आरमीनिया, आजरबाईजान, फ़ारस, किरमान, ख़ुरासान और मकरान शामिल था।

‘शानदार विजय का रहस्य

इसमें सन्देह नहीं कि उस समय रूम और फ़ारस सामरिक कला-कौशल की दृष्टि से अपने उत्कर्ष को पहुंचे हुए थे, नए-नए अस्त्र-शस्त्र, सैनिकों की अधिक संख्या, दक्ष सेनानायक, साधनों की रेल-पेल, इन तमाम चीजों के कारण उन्हें अरबों पर बहरहाल प्रधानता प्राप्त थी, लेकिन मुसलमानों में उस समय इस्लाम के प्रवर्तक हज़रत मुहम्मद (सल्ल०) के कारण जो उत्साह, जो हौसला, जो साहस, जो उमंग और जो शौर्य भर उठा था और जिसे हज़रत उमर (रज़ि०) ने और अधिक उभार दिया था, रूम और फ़ारस के साम्राज्यों के लिए अपनी पूरी शक्ति और साधन सम्पन्नता के बाद भी उसका मुकाबला करना आसान न था। इस प्रकार विजय तो बहरहाल प्राप्त हो गई, पर विजय के साथ-साथ स्थाई सरकार और अच्छे प्रशासन के मिल जाने के कारण इस्लाम के पैदा किए हुए चरित्र व आचरण की धाक भी बैठती चली गई। अल्लाह का डर और मरने के बाद अपने कर्मों की जवाबदेही के एहसास ने मुसलमानों में इतनी सच्चाई और ईमानदारी भर दी थी कि जिस राज्य में भी विजय प्राप्त करके प्रवेश करते, वहां की जनता इससे इतना प्रभावित होती कि अलग धर्म के अनुयायी रहते हुए भी, उन्हें मुस्लिम शासन का पतन पसन्द न था। यरमूक की लड़ाई में मुसलमान जब सीरिया के जिलों से निकले, तो तमाम ईसाई जनता ने पुकारा कि 'खुदा तुम को फिर इस देश में लाए।' और यहूदियों ने तौरात हाथ में लेकर कहा कि हमारे जीते-जी कैसर अब यहां नहीं आ सकता। हां! ईरान की हालत इससे भिन्न थी, वहां केन्द्र के अधीन बहुत-से बड़े-बड़े सरदार थे, जो बड़े-बड़े जिलों और प्रान्तों के मालिक थे, वे केन्द्र के लिए नहीं, बल्कि स्वयं अपनी सत्ता को बाकी रखने के लिए लड़ते थे। यही कारण है कि राजधानी पर विजय प्राप्त कर लेने के बाद भी फ़ारस में हर कदम पर मुसलमानों

को कठिनाइयों का सामना करना पड़ा, लेकिन सामान्य जनता, वहां भी मुसलमानों से प्रभावित होती गई और इसीलिए विजय के बाद शासन को सुदृढ़ बनाने में उनसे बड़ी मदद मिली और मिलती चली गई।

सामान्यतः विजेता और उसकी सेनाएं अपने विजित क्षेत्रों पर अत्याचार की हद कर दिया करती हैं, लेकिन हज़रत उमर (रज़ि०) जैसे महान विजेता की ओर से न्याय व दया के अलावा और कोई आदेश नहीं जारी किया गया। उन्होंने कत्लेआम तो बड़ी बात, पेड़ों के काटने तक की इजाज़त नहीं दी थी। उन्होंने आदेश दे रखा था कि बच्चों और बूढ़ों से बिल्कुल छेड़खानी न की जाए, दुश्मन से कभी किसी मौके पर किए गए वायदे को समझौते के रहते हुए न भंग किया जाए, न छल-कपट से काम लिया जाए। अधिकारियों को खुला आदेश था कि 'शत्रु तुमसे लड़ाई करें, तो उन्हें धोखा न दो, किसी की नाक-कान न काटो, किसी बच्चे को कत्ल न करो।'

यह तो सही है कि हज़रत उमर खिलाफत की पूरी मुद्दत में एक बार भी किसी लड़ाई में शरीक नहीं हुए, लेकिन यह बात भी अपनी जगह पर सही है कि उस समय की शानदार विजय का बड़ा रहस्य यह भी था कि प्रशासन को सुदृढ़ बनाने के साथ-साथ हज़रत उमर (रज़ि०) ने इन लड़ाइयों में पूरी दिलचस्पी ली थी, पूरा उत्साह दिखाया था, वे सेनाओं की पूरी गतिविधियों का ज्ञान रखते थे, मानो सेनापति के माध्यम से पूरी सेनाओं का संचालन वही किया करते थे। सेना का क्रम, सैनिक अभ्यास, बैरकों के निर्माण, घोड़ों की देखभाल, किलों की हिफाज़त जाड़े और गर्मी की दृष्टि से आक्रमणों का निर्धारण, डाक पहुंचाने का प्रबन्ध, सैनिक अधिकारियों की नियुक्ति, किला तोड़ अस्त्रों का इस्तेमाल, ये और इस तरह की बहुत-सी बातें हैं, जिनसे साफ़ ज़ाहिर होता है कि

हज़रत उमर (रज़ि०) के बिना यह मशीन काम नहीं कर सकती थी। फिर हज़रत उमर (रज़ि०) जैसा उत्साही व दृढ़ संकल्पी व्यक्ति स्वयं किसी मामले में दिलचस्पी ले, तो उसकी सफलता संदिग्ध नहीं रहती। हज़रत उमर (रज़ि०) के समय की लड़ाइयों के साथ कुछ ऐसी ही स्थिति थी।

‘शासन-व्यवस्था’

इस्लाम ने जिस शासन-व्यवस्था को अपनाया है, उसे ‘खिलाफत’ कहते हैं और सर्वोच्च शासनाधिकारी को ‘खलीफा’ कहते हैं। खिलाफत-व्यवस्था तानाशाही की अति विरोधी है। बादशाही से भी इसका कोई मेल नहीं। खिलाफत आज के लोकतन्त्र की तरह भी नहीं कि जिसमें या तो भीड़तन्त्र पनपती है या ‘लोक’ के नाम पर किसी एक दल या दल के किसी प्रमुख की मनमानी चलती है। खिलाफत-व्यवस्था सही अर्थों में लोकतन्त्र है। लोकतन्त्र का सही रूप अगर देखना है तो हजरत उमर (रज़ि०) के शासन-काल पर अवश्य ही दृष्टि डालनी चाहिए।

हजरत उमर (रज़ि०) का शासन काल सही अर्थों में लोकतन्त्र का प्रतिनिधि काल था। हर छोटे-बड़े मामले में मज्लिसे शूरा (मन्त्रणा परिषद्) से मशविरे ज़रूर कर लिया जाता, यह मज्लिस केन्द्र में भी थी और राज्यों में भी। मज्लिसे शूरा के लोग किसी दल विशेष या किसी गुट विशेष से न सम्बन्ध रखते, न अपने हित वह स्वार्थ को लेकर देश व राष्ट्र या सत्य के स्वार्थ या हित को आघात पहुंचाते। निष्पक्ष भाव से जो बात सच्ची होती, वही कहते, वही मशविरे देते।

मामूली और रोजमर्रा के मामलों में इस मज्लिस के फैसले बड़े महत्वपूर्ण होते थे, लेकिन जब कोई अहम मामला होता तो मशविरे में देश के दूसरे प्रतिनिधि जन भी शरीक कर लिए जाते, मानो यह एक प्रकार की वृहत् सभा थी, जिसमें हर वर्ग के लोगों का

प्रतिनिधित्व पाया जाता था। सन् 21 हि० में जब नहादन्द की बड़ी लड़ाई हुई थी और ईरानियों ने भारी सेना लेकर आक्रमण किया था, उस समय जनता की इच्छा थी कि इस लड़ाई में स्वयं खलीफ़ा हज़रत उमर (रज़ि०) भी शामिल हों, तो वृहत् सभा ही बुलाई गई थी और बहुमत से निर्णय किया गया था कि हज़रत उमर (रज़ि०) का युद्ध-स्थल में जाना उचित नहीं है।

फिर हज़रत उमर (रज़ि०) के शासन-काल में जनता अपने कर्तव्यों और अधिकारों से भली-भाँति परिचित थी। हज़रत उमर (रज़ि०) ने बार-बार इस बात का ऐलान किया था कि लोगों का कर्तव्य है कि अपने अधिकारों की सुरक्षा करें और खलीफ़ा तक पर आलोचना करने का अधिकार सबको है।

ख़िलाफ़त-काल में जन-साधारण को प्रशासनिक मामलों में कुछ भी कहने-सुनने और मशविरा देने का पूरा-पूरा अधिकार प्राप्त था। राज्यों और ज़िलों के अधिकारियों की नियुक्ति प्रायः जनता की मर्जी को दृष्टि में रख कर की जाती थी, बल्कि कभी-कभी तो चुनाव की शकल पैदा हो जाती थी। कूफ़ा, बसरा और सीरिया में जब अधिकारियों की नियुक्ति की बात आई, तो हज़रत उमर (रज़ि०) ने इन तीनों राज्यों में आदेश भेजे कि वहाँ के लोग अपनी-अपनी पसन्द से एक-एक व्यक्ति चुन कर भेजें, जो उनके नज़दीक तमाम लोगों से अधिक सच्चरित्र, सूझ-बूझ वाले और योग्य हों। हज़रत साद इब्न अबी वक्कास बहुत बड़े सहाबी और योग्य पुरुष थे। हज़रत उमर ने उनको कूफ़े का गवर्नर नियुक्त किया था, लेकिन जब लोगों ने उनकी शिकायत की, तो उन्हें पदच्युत कर दिया गया।

किसी भी लोकतंत्र की यह सबसे बड़ी पहचान है कि हर आदमी को अपने अधिकार और हित की सुरक्षा का पूरा-पूरा मौका दिया जाए। हज़रत उमर (रज़ि०) का ख़िलाफ़त-काल इस दृष्टि से

भी बेहतरीन लोकतन्त्र का प्रमाण जुटाता था। आपके राज्य में हर व्यक्ति को पूरी स्वतंत्रता थी, लोग खुले तौर पर अपने विचार व्यक्त करते थे। तमाम ज़िलों से लगभग हर वर्ष शिष्टमंडल आया करते। इसका उद्देश्य इसके अलावा कुछ न होता था कि खलीफा को हर प्रकार के हालत से परिचित कराया जाए।

सही लोकतंत्र तो यही है कि शासक व शासित सभी समान हों। किसी भी शासक को यह अधिकार न प्राप्त हो कि उस पर सामान्य कानून का प्रभाव न पड़े, वह देश की आमदनी में से ज़िंदगी की ज़रूरतों से अधिक न ले सके, उसके अधिकार सीमित हों, हर व्यक्ति को उस पर आलोचना का अधिकार हो। ये तमाम बातें हज़रत उमर (रज़ि०) के समय में अपनी चरम सीमा को पहुंच गई थीं और इसलिए हुई थीं कि हज़रत उमर स्वयं चाहते थे।

एक मौके पर एक व्यक्ति ने हज़रत उमर (रज़ि०) को सम्बोधित करके फ़रमाया कि हे उमर! अल्लाह से डर! उपस्थित जनों में से एक व्यक्ति ने उसको रोका और कहा कि बस, बहुत हो गया। हज़रत उमर (रज़ि०) ने कहा, नहीं; कहने दो। अगर ये लोग न कहें तो ये बेकार के लोग हैं और हम लोग न मानें, तो हम किसी काम के नहीं।

हज़रत उमर (रज़ि०) ने अपनी जनता पर पूरी तरह स्पष्ट कर दिया था :

‘मुझको तुम्हारे माल (अर्थात् बैतुलमाल) में केवल उतना हक है, जितना यतीम के सरपरस्त को यतीम के माल में। अगर मेरा अपना धन हो तो कुछ न लूँ और ज़रूरत पड़े तो ज़रूरत भर खाने को ले लूँ।’

हज़रत उमर (रज़ि०) का प्रशासन

हज़रत उमर (रज़ि०) पहले व्यक्ति थे, जिन्होंने मीलों में फैले हुए इस्लामी राज्य के प्रशासन को सुचारू रूप से चलाने के लिए समूचे देश को विभिन्न प्रान्तों में बांट रखा था। प्रान्त, ज़िला और परगना उन्हीं की ईजाद है।

उन्होंने समूचे देश को आठ प्रान्तों— मक्का, मदीना, सीरिया, जज़ीरा, बसरा, कूफ़ा, मिस्र और फ़िलस्तीन में बांट रखा था। बाद में ख़ुरासान, आज़रबाइजान और फ़ारस तीन प्रान्तों की वृद्धि हुई।

प्रान्तों का सबसे बड़ा अधिकारी गवर्नर (वाली) हुआ करता था। इसके अलावा दूसरे पदाधिकारी इस प्रकार हुआ करते थे— साहिबुलख़िराज अर्थात् कलेक्टर, साहिबे अहदास अर्थात् पुलिस अधिकारी, साहिबे बैतुलमाल; अर्थात् वित्त-अधिकारी, काजी अर्थात् मजिस्ट्रेट या जस्टिस। हर प्रान्त में एक सैनिक अधिकारी भी होता था, लेकिन अधिकतर प्रान्त का गवर्नर ही इस सेवा-भार को संभालता था। पुलिस विभाग भी हर प्रान्त में अलग न था, कलेक्टर ही इस काम को अंजाम दे लिया करता था।

प्रान्तों और ज़िलों के विभाजन के बाद, सबसे महत्वपूर्ण जो कार्य होता है, वह है पदाधिकारियों का चुनाव और नियुक्ति और उनके कर्तव्यों और अधिकारों की सूची। इन मामलों में अगर चौकसी और मुस्तैदी न दिखाई जाए और केंद्रीय सरकार मनमानी करती रहे तो प्रशासनिक ढांचे के अस्त-व्यस्त होने में कुछ अधिक देर नहीं लगती और पूरे देश की शांति-व्यवस्था ख़तरे में पड़ जाती है।

राज्य चलाने की इस नीति के सम्बन्ध में हज़रत उमर (रज़ि०) की चौकसी और भुस्तैदी देखने की चीज़ थी। हर महत्वपूर्ण पद पर योग्यतम अधिकारियों को ही नियुक्त किया। गवर्नर नियुक्त करने का मामला हो या सेनापति की नियुक्ति का, वित्ताधिकारी का मामला हो या जज की नियुक्ति का, आपने मशविरा करके उन्हीं को ये पद दिए जो उसके योग्य थे। हर अधिकारी को उसके कर्त्तव्य और अधिकार साफ़-साफ़ बता दिए जाते थे। गवर्नरों की नियुक्ति में अधिक सावधानी दिखाई जाती थी। उससे बचन लिया जाता था कि वह:—

1. तुर्की घोड़े पर सवार न होगा,
2. बारीक कपड़े न पहनेगा,
3. छना हुआ आटा न खाएगा,
4. दरवाज़े पर दरबान न रखेगा,
5. ज़रूरतमंदों के लिए दरवाज़ा हमेशा खुला रखेगा आदि।

जिस समय कोई गवर्नर नियुक्त होता था, उसके पास जितना धन होता था, जितनी जायदादें होती थीं, उसकी विस्तृत सूची तैयार कर सुरक्षित रख दी जाती थी। अब अगर गवर्नर की आर्थिक दशा में काफी सुधार हो जाता था और असाधारण वृद्धि हो जाती थी, तो उसकी पकड़ की जाती थी।

तमाम अधिकारियों को हुक्म था कि वे हर वर्ष हज के समय में हज करने आएँ। उस अवसर पर पूरे देश से हर खास व आम जमा होते ही थे। हज़रत उमर (रज़ि०) खड़े होकर ऐलान फरमा देते कि जिस किसी को किसी अधिकारी से कुछ शिकायत हो, पेश करे। अतः छोटी शिकायतें भी पेश होने लगती थीं, फिर उनकी जांच होती थी और उन शिकायतों को दूर करने की भरपूर कोशिश की जाती थी। एक बार ऐसे ही एक अवसर पर एक व्यक्ति ने उठकर शिकायत की कि आपके फ़लां अधिकारी ने मुझ को निरपराध सौ

कोड़े मारे हैं। हज़रत उमर ने हुक्म दे दिया कि उस अधिकारी को सौ कोड़े अब यह व्यक्ति लगाए। कुछ लोगों ने आपत्ति की कि आप अधिकारियों को इस तरह अपमानित कराएंगे तो काम कैसे चलेगा। लेकिन हज़रत उमर (रज़ि०) को यह आपत्ति मान्य न हुई। फिर लोगों ने उस व्यक्ति को समझा बुझा कर कुछ मुआवज़ा ले-देकर राजी कर लिया। इस तरह यह विवादास्पद संकट टल गया। गवर्नरों के विरुद्ध की गई शिकायतों की जाँच के लिए कभी कमीशन भी बिठा दिया जाता था। जब हज़रत अबू मूसा अशअरी, गवर्नर बसरा के खिलाफ़ लोगों ने शिकायतें कीं, तो उनकी जाँच एक कमीशन के ज़रिए ही कराई गई थी।

अधिकारियों की ग़लतियों की बड़ी कड़ी पकड़ की जाती थी, मुख्य रूप से ऐसी ग़लतियों की जिनसे पद का दिखावा, भेद-भाव या नुमाइश का भास होता था। जिस अधिकारी के बारे में मालूम हो जाता था कि वह रोगियों की देख-भाल नहीं करता, या कमज़ोरों को उसके दरबार तक पहुंचने का अवसर नहीं मिल पाता, उसे तुरन्त मुअ्तल कर दिया जाता था। कहा जाता है कि एक बार हज़रत उमर (रज़ि०) बाज़ार से गुज़र रहे थे। एक ओर से आवाज़ आई कि उमर! क्या अधिकारियों के कुछ विधाने बना देने से तुम अल्लाह के अज़ाब से बच जाओगे? क्या तुम्हें मालूम है कि अयाज़ इब्न गुनम, जो मिस्र का अधिकारी है, बारीक कपड़े पहनता है और उसके दरवाज़े पर पहरदार मुकर्रर है? हज़रत उमर ने मुहम्मद इब्न मुस्लिमा को बुलाया और कहा कि अयाज़ को, जिस हाल में पाओ, साथ लाओ। मुहम्मद इब्न मुस्लिमा ने वहां पहुंच कर देखा, सच में दरवाज़े पर पहरदार खड़ा था और अयाज़ बारीक कपड़े का कुरता पहने बैठे थे। इसी हाल में वे अयाज़ को लेकर मदीना चले आए। हज़रत उमर (रज़ि०) ने तुरन्त वह कुरता उतरवा कर मोटा कुरता पहना दिया और बकरियों का एक रेवड़ मंगवाकर आदेश

दिया कि जंगल में ले जाकर चराओ। अयाज़ इन्कार का साहस तो न बटोर सके, मगर बार-बार कहते थे कि इससे तो मर जाना बेहतर है।

हज़रत साद इब्ने अबी वक्कास (रज़ि०) ने कूफा में अपने लिए एक महल बनवाया था, जिसमें ड्योढ़ी भी थी। हज़रत उमर (रज़ि०) ने इस विचार से कि इससे ज़रूरतमंदों के लिए रुकावटें खड़ी होंगी, मुहम्मद इब्न मुस्लिमा को नियुक्त किया कि जाकर ड्योढ़ी में आग लगा दें, चुनाँचे इस हुक्म का पूरा पालन हुआ और साद इब्ने अबी वक्कास चुपचाप देखा किए। हज़रत उमर (रज़ि०) ने बराबरी की जो रूह देश में फूँकी थी, वह इसके बिना सम्भव न थी। हज़रत उमर (रज़ि०) इस बात की तह में भी उतर चुके थे कि घूसखोरी और भ्रष्टाचार को समाप्त करने के लिए यह ज़रूरी है कि गवर्नरों और दूसरे अधिकारियों की तनख्वाहें उचित और अधिक हों। अतः गवर्नरों की तनख्वाहें उस समय, जबकि हर चीज़ सस्ती थी, पाँच-पाँच हज़ार मुकरर की गई थी।

वित्त-विभाग

निर्यामित रूप से वित्त विभाग की स्थापना हज़रत उमर (रज़ि०) का बड़ा महत्वपूर्ण कारनामा है। सन् 16 हि० में जब इराक़ के अरब पर पूरा कब्ज़ा हो गया और यरमूक की विजय से रूमियों की शक्ति टूट गई तो हज़रत उमर (रज़ि०) ने इस ओर विशेष ध्यान दिया।

इस सम्बन्ध में उस समय तक की यह नीति भी एक बाधा थी कि विजित क्षेत्र लड़ने वाले सैनिकों की मिल्कियत बन जाता था और यह उनकी जागीर समझी जाती थी और वहाँ के लोग उनके दास। पर हज़रत उमर (रज़ि०) इस नीति के कट्टर विरोधी थे और चाहते थे कि अगर राज्य की वित्तीय स्थिति को सुधारना है, तो इसे समाप्त होना चाहिए। हज़रत उमर (रज़ि०) का विचार था कि अगर हम इस नीति को स्वीकार कर लें तो हुकूमत कैसे चलेगी, सेनाएँ कैसे तैयार होंगी, विदेशी आक्रमणों से प्रतिरक्षा के लिए रुपये कहाँ से आएंगे, शान्ति-व्यवस्था की स्थापना के लिए खर्च कैसे पूरे होंगे। अन्ततः मन्त्रणा-परिषद् में यह समस्या रखी गई। समर्थन और विरोध में हर प्रकार की दलीलें आईं और यह नियम हमेशा के लिए बना दिया गया कि जिन क्षेत्रों पर भी विजय प्राप्त की जाए, वे सेना की न मिल्कियत हो बल्कि राज्य की सम्पत्ति समझी जाएंगी।

इस नियम के बन जाने के बाद हज़रत उमर (रज़ि०) ने विजित क्षेत्रों के बन्दोबस्त पर ध्यान दिया। इराक़ चूँकि अरब से बहुत करीब और अरबों के आबाद हो जाने के कारण अरब का एक

प्रान्त बन गया था, सबसे पहले उसे हाथ में लिया। हज़रत साद इब्न अबी वक्कास के जिम्मे जनगणना का काम किया गया। यहाँ यह स्पष्ट रहे कि सबसे पहली जनगणना हज़रत उमर (रज़ि०) ने ही कराई थी और उसी समय यह तय किया गया था कि हर बीस वर्ष बाद जनगणना अवश्य हुआ करेगी। सारी ज़मीन इस तरह नापी गई, जैसे कपड़ा नापा जाता है। हज़रत उमर (रज़ि०) ने यह पैमाना स्वयं अपने हाथ से तैयार किया था और उम्मान इब्न हुज़ैफ़ा इब्न रहान को इस कार्य के लिए नियुक्त किया था। कई महीनों तक यह काम जारी रहा जांच के नतीजे में पहाड़ों और जंगलों और नहरों को छोड़कर कृषि योग्य ज़मीन के आंकड़े मालूम कर लिए गए। शाही जागीरों, धर्म-स्थानों, सड़कों आदि की ज़मीनें भी इस ज़मीन में शामिल न थीं, इन्हें पहले ही अलग कर दिया गया था। इन ज़मीनों को उनके पुराने कब्ज़ादारों को देकर उस पर लगान लगा दी गई, जो बहुत ही मामूली थी और जिसे लोग खुशी-खुशी देने पर तैयार थे। जिस सुचारू रूप से यह बन्दोबस्त किया गया, उसका फल यह निकला कि बहुत-सी बेकार ज़मीनें भी अनाज उगलने लगीं और कृषि उत्पादन बहुत तेज़ी से बढ़ गया।

कृषि-उत्पादन बढ़ाने के लिए हज़रत उमर (रज़ि०) ने सिंचाई का प्रबन्ध बड़ा अच्छा करा दिया था। तमाम विजित क्षेत्रों में नहरें जारी कराईं और बांध बांधने, तालाब तैयार कराने, पानी का विभाजन करके मुहाने बनवाने, नहरों की शाखाएँ, खुलवाने के लिए एक बड़ा विभाग कायम किया। अल्लामा मिक्रीजी के कथनानुसार फ़ारस और मिस्र में एक लाख बीस हजार मज़दूर रोज़ाना साल भर इस काम में लगे रहते थे और राजकोष (बैतुलमाल) से पूरा खर्च अदा किया जाता था। इसका नतीजा यह निकला कि लगभग सभी बेकार ज़मीनें कृषि योग्य हो गईं, अनाज की पैदावार बढ़ी और लगान और पैदावार का दसवां-बीसवां भाग

(उश्) ज़कात के रूप में राज्य-कोष में जमा होकर सरकारी खजाने को मालामाल करता रहा।

आमदनी के दूसरे साधन

इस लगान और उश् के अलावा आमदनी के कुछ और साधन भी थे जो राज्यकोष को बराबर सुदृढ़ बनाए रखते थे जैसे :—

ज़कात

ज़कात मुसलमानों के लिए मुख्य थी और मुसलमानों की किसी भी किस्म की आमदनी इसका अपवाद न थी, यहां तक कि भेड़-बकरी, ऊँट पर भी ज़कात थी। ज़कात हर उस मुसलमान पर फर्ज थी, जिसके पास 52.5 तोला चांदी या उसके मूल्य के बराबर रुपये एक वर्ष तक बचे रह जाएं। ऐसे तमाम मुसलमानों के लिए ज़रूरी था कि वे अपनी जमा की हुई रकम का 2.5 प्रतिशत ज़कात के रूप में निकाल कर केन्द्र सरकार के हवाले कर दें। भेड़-बकरी-ऊँट के लिए और व्यापार की चीज़ों के लिए भी ज़कात के नियम हज़रत मुहम्मद (सल्ल०) के समय में ही तैयार हो चुके थे और इस पर सख्ती से अमल होता था। हज़रत उमर (रज़ि०) के शासन-काल में जो वृद्धि हुई, वह यह थी कि व्यापार के घोड़ों पर ज़कात मुकर्रर कर दी गई। इस प्रकार ज़कात की इस नई मद से सरकारी आमदनी में एक और वृद्धि हो गई।

उश्

उश् खास हज़रत उमर (रज़ि०) की ईज़ाद है। शुरूआत इस तरह हुई कि मुसलमान, जो विदेशों में व्यापार के उद्देश्य से जाते थे, उनसे वहां के नियमानुसार व्यापार-सामग्री पर दस प्रतिशत टैक्स लिया जाता था। हज़रत अबू मूसा अशअरी ने हज़रत उमर (रज़ि०) को इससे सूचित किया। हज़रत उमर ने आदेश दिया कि इन देशों के जो व्यापारी हमारे देश में आएँ, उनसे भी उतना ही टैक्स लिया जाए। मुंज के ईसाइयों ने, जो उस समय तक इस्लामी

राज्य के अधीन नहीं हुए थे, स्वयं हज़रत उमर (रज़ि०) के पास लिखित आवेदन-पत्र भेजा कि हमको दस प्रतिशत टैक्स अदा करने की शर्त पर अरब में व्यापार करने की इजाज़त दी जाए। हज़रत उमर (रज़ि०) ने इसे मंज़ूर कर लिया और फिर ज़िम्मियों और मुसलमानों पर भी यह नियम लागू कर दिया गया। धीरे-धीरे हज़रत उमर (रज़ि०) ने तमाम विजित क्षेत्रों में इस नियम को लागू करके एक प्रमुख विभाग खोल दिया, जिससे बहुत बड़ी आमदनी हो गई। यह टैक्स मुख्य रूप से व्यापार-सामग्री पर लिया जाता था और उसके आयात-निर्यात की अवधि एक वर्ष की थी अर्थात् व्यापारी एक वर्ष तक जहां-जहां चाहे, माल ले जाए, उससे दोबारा टैक्स नहीं लिया जाता था। यह भी नियम था कि दो सौ दिरहम से कम मूल्य के माल पर कुछ नहीं लिया जाएगा। हज़रत उमर (रज़ि०) ने टैक्स वसूल करने वालों को यह भी ताकीद कर दी थी कि खुली हुई चीज़ों से यह टैक्स लिया जाए और इसके लिए सामान की तलाशी न ली जाए।

जिज़िया

जिज़िया वह टैक्स है जो इस्लामी राज्य की ग़ैर-मुस्लिम प्रजा के कुछ व्यक्तियों से सुरक्षा के मुआवजे के तौर पर लिया जाता था। दूसरे शब्दों में इसे सुरक्षा-कर कहा जा सकता है। यही कारण है कि जब यरमूक की लड़ाई के कारण इस्लामी सेनाएं सीरिया के पश्चिमी भागों से हट आईं और उन्हें यकीन हो गया कि जिन नगरों से वे जिज़िया वसूल कर चुकी हैं, जैसे हम्स, दमिश्क आदि वहां की सुरक्षा का भार अब वे सहन नहीं कर सकते, तो जिज़िया से जितनी भी रकम वसूल हुई थी, सब वापस कर दी और साफ़ कह दिया कि इस समय हम तुम्हारे जान व माल की हिफ़ाज़त के ज़िम्मेदार नहीं हो सकते। इसलिए जिज़िया लेने का भी हमें अधिकार नहीं।

फिर यह कि जिजिया हर गैर-मुस्लिम से लिया नहीं जाता था। जिन लोगों की कभी किसी सैनिक सेवा से लाभ उठाया गया, उनको अपने धर्म पर रहते हुए भी, जिजिया से माफ़ रखा गया। हज़रत उमर (रज़ि०) ने स्वयं इराक़ के अधिकारियों को लिख भेजा था कि सैनिकों में से जिससे मदद लेने की ज़रूरत हो, मदद लो और उन का जिजिया छोड़ दो।

न्याय-विभाग

यह विभाग हज़रत उमर (रज़ि०) ही के शासन-काल में नियमित रूप से स्थापित किया गया और प्रशासन से इसे बिल्कुल अलग रखा गया।

न्यायपालिका का अलग होना था कि तमाम ज़िलों में न्यायालय (अदालतें) स्थापित कर दिए गए, काज़ियों (जज़) की नियुक्ति कर दी गई। काज़ियों के लिए कार्य-विधि नियत कर दी गई। अतः हज़रत अबू मूसा अशअरी, गवर्नर-कूफ़ा के नाम जो फ़र्मान जारी किया गया था, उसमें साफ़ लिखा था कि:—

1. काज़ी को न्यायाधीश के रूप में तमाम लोगों से समान व्यवहार करना चाहिए।
2. आमतौर से मुद्दई ही सबूत जुटाएगा।
3. मुद्दआ अलैह अगर किसी किस्म का सबूत या गवाही नहीं रखता, तो उससे कसम ले ली जाएगी।
4. दोनों फ़रीक़ हर हालत में सुलह कर सकते हैं, लेकिन जो बातें कानून के खिलाफ़ होंगी, उनमें सुलह नहीं हो सकती।
5. काज़ी, खुद अपनी मरज़ी से मुक़दमें का फ़ैसला करने के बाद उस पर पुनर्दृष्टि डाल सकता है।
6. मुक़दमे की एक तारीख़ तय होनी चाहिए।
7. तारीख़ पर अगर मुद्दआ अलैह हाज़िर न हो तो मुक़दमे में

इकतरफ़ा फैसला दे दिया जाएगा।

8. हर मुसलमान गवाही के योग्य है, लेकिन जो सज़ायाफ़ता हो, या जिसकी झूठी गवाही देनी साबित हो, वह गवाही के काबिल नहीं।

कहा जाता है कि न्यायपालिका को सुदृढ़ और सुचारु रूप से काम करने के लिए चार बातों की आवश्यकता पड़ती है:—

(क) अच्छा और पूर्ण विधान, जिसके अनुसार निर्णय किए जाएँ।

(ख) योग्य और न्यायप्रिय निष्पक्ष अधिकारियों का चयन।

(ग) वे नियम, वे सिद्धान्त जिनके कारण अधिकारी घूसखोरी और दूसरे भ्रष्टाचार के शिकार न बनने पाएँ कि उसका प्रभाव निर्णयों पर पड़े।

(घ) और आबादी के अनुपात से काज़ियों (मजिस्ट्रेटों) की नियुक्ति, ताकि न्याय मिलने में किसी को विलम्ब न हो।

हज़रत उमर (रज़ि०) ने इन चारों बातों पर इतना ध्यान दिया कि इससे ज्यादा दिया ही नहीं जा सकता था।

अदालतों की एक बड़ी ज़रूरत समता और बराबरी भी है। अर्थात् न्यायालयों में राजा-प्रजा, अमीर व ग़रीब, सज्जन-दुर्जन, सबको एक नज़र से देखा जाए। हज़रत उमर (रज़ि०) इस बात का इतना ख़याल रखते थे कि उसकी परीक्षा और अनुभव के लिए अनेकों बार स्वयं अदालत में मुक़दमे के फ़रीक़ बनकर गए। एक बार उनमें और उबई इब्न काब में कोई झगड़ा हो गया। उबई ने काज़ी ज़ैद इब्न साबित के यहां मुक़दमा दायर कर दिया। हज़रत उमर (रज़ि०) मुद्दा अलैह की हैसियत से हाज़िर हुए। ज़ैद ने सम्मान करना चाहा। हज़रत उमर (रज़ि०) ने फ़रमाया, यह

तुम्हारा पहला जुल्म है। यह कह कर उबई के बराबर बैठ गए। उबई के पास कोई सबूत न था और हज़रत उमर (रज़ि०) को दावे से इन्कार था। हज़रत उबई के नियमानुसार हज़रत उमर (रज़ि०) से कसम लेनी चाहिएं थी, लेकिन ज़ैद ने उनके पद का विचार करके उबई से दरख्वास्त की कि अमीरुल मोमिनीन को कसम से माफ़ रखो। हज़रत उमर (रज़ि०) को इस हिदायत से भी बड़ी तकलीफ़ पहुंची, हज़रत ज़ैद (रज़ि०) से बोले कि जब तक तुम्हारे नज़दीक जन-साधारण और उमर दोनों बराबर न हों, तुम न्यायाधीश बनने के योग्य नहीं समझे जा सकते।

काजियों और उनकी कार्रवाइयों के बारे में हज़रत उमर (रज़ि०) ने जिस प्रकार के नियम व सिद्धांत बनाए थे और उन पर जिस प्रकार सख्ती से अमल कराया था, उसी का यह नतीजा था कि उनके शासन-काल में, बल्कि बनू उमैया काल तक न्यायालयों में निष्पक्ष और न्यायपूर्ण ढंग से काम होता रहा।

इफ़ता-विभाग

न्यायपालिका का यह पुराना सिद्धांत है कि कानून का न जानना माफ़ी की वजह नहीं बन सकता। यह सिद्धांत पहले भी था और अब भी है, लेकिन न पहले ऐसा कभी हुआ और न आज हो रहा है, जबकि अब शिक्षा का प्रसार घर-घर हो गया है कि ऐसे उपाय अपनाए जाएँ, जिनसे जन-साधारण भी ज़रूरी बातों से वाकिफ़ रहे, लेकिन इस्लाम ने इसका विशेष प्रबंध किया था। इफ़ता विभाग इसी काम के लिए मुख्य था। इसका स्वरूप यह था कि बड़े ही योग्य धर्म शास्त्री (फ़कीह) हर जगह मौजूद रहते थे और जो व्यक्ति कोई बात पूछना चाहता था, इनसे पूछ सकता था। उनका कर्तव्य था, कि पूरी छान-फटक के साथ उन प्रश्नों का उत्तर दें, जो उनसे पूछे गए हैं। ऐसी स्थिति में, कोई भी व्यक्ति, जब चाहे कानून की बातों को

ज्ञान सकता था और इसलिए कोई व्यक्ति यह बहाना नहीं कर सकता था कि वह कानून नहीं जानता।

हज़रत उमर (रज़ि०) के शासन-काल में जिस पाबन्दी के साथ इस पर अमल हुआ है और इस विभाग ने काम किया है, उनसे पहले के युग में शायद इतना नहीं हो सका था।

इस विभाग की सफलता इसी में है कि इफ़्ता (फ़तवे) की आम इजाज़त न हो बल्कि प्रमुख व योग्य व्यक्ति इसके लिए मनोनीत किए जाएं। तार्किक शुद्ध ज्ञान ही लोगों तक पहुँच सके। हज़रत उमर (रज़ि०) ने इस पहलू को सदैव ध्यान में रखा और कुछ प्रमुख व्यक्तियों को छोड़कर फ़तवा देने की आम इजाज़त जन-साधारण को न थी।

पुलिस-विभाग

फ़ौजदारी के तमाम मुकदमों अदालतों में काज़ियों के यहां देखे-सुने जाते थे, लेकिन आरम्भिक कार्रवाईयाँ पुलिस द्वारा ही अंजाम पाती थीं। पुलिस-विभाग नियमित रूप से कायम भी कर दिया गया था और उस समय उसका नाम अहदास था। पुलिस अधिकारी को भी 'साहिबुल अहदास' कहते थे। बहरैन पर हज़रत उमर (रज़ि०) ने क़दाम: इब्न मज़ऊन और हज़रत अबू हुरैरा को नियुक्त किया तो क़दाम: को मालगुज़ारी वसूलने का ज़िम्मेदार बनाया और हज़रत अबू हुरैरा को स्पष्ट शब्दों में पुलिस के अधिकार दिए। उस समय पुलिस का काम शान्ति-व्यवस्था बनाए रखने का था ही, उनके कर्तव्यों में यह बात भी शामिल थी कि वे देखें कि दुकानदार नाप-तौल में धोखा न दे सकें, कोई व्यक्ति सड़क पर मकान न बना ले, जानवरों पर ज़्यादा बोझ न लादा जाए, शराब ऐलानियाँ बिकने न पाए आदि।

जेलखाने

हज़रत उमर (रज़ि०) की एक ईजाद यह भी है कि उन्होंने जेलखाने बनवाए, वरन् इनसे पहले अरब में जेलखानों का नामों निशान तक न था और यही कारण था कि सज़ाएँ सख्त दी जाती थीं। हज़रत उमर (रज़ि०) ने सबसे पहले मक्के में सफ़वान इब्न उमैया का मकान चार हज़ार दिरहम में ख़रीदा और उसको जेलखाना बनाया, फिर और ज़िलों में भी जेलखाने बनवाए।

सेना-विभाग

इस्लाम से पहले सेनाओं के सिलसिले में कोई विशेष नियम व विधान कहीं नहीं पाया जाता था। इससे सबसे बड़ी कमजोरी यह रहती थी कि सेनाओं का केन्द्र से कोई नियमित सम्पर्क नहीं बन पाता था और जब वे चाहतीं विद्रोह कर बैठतीं और स्वतन्त्र राज्य की घोषणा कर देतीं।

हज़रत उमर (रज़ि०) का ध्यान इस ओर भी आकृष्ट हुआ और इस विभाग को इतना नियमित व सुगठित कर दिया कि उस युग के लिए यह एक विचित्र बात थी।

सैनिकों के रजिस्ट्रों को तैयार करा लिया गया, पूरे देश के लिए एक सेना तैयार कर ली गई। रजिस्ट्र के अनुसार लड़ने वाले सैनिकों और वालंटियर कोर या रिज़र्व फ़ोर्स को दो भागों में विभाजित कर दिया गया।

ऐसे ही पूरे देश को सैनिक क्षेत्रों में बांट कर हर क्षेत्र के हेड क्वार्टर निर्धारित कर दिए गए। इन हेड क्वार्टरों पर सेनाओं के लिए जो प्रबन्ध किए गए, वे निम्न थे:—

1. सेनाओं के रहने के लिए बैरकें तैयार की गईं।
2. हर जगह बड़े-बड़े अस्तबल तैयार कराए गए, जिनमें चार-चार हज़ार घोड़े हर वक्त साज़ व सामान के साथ तैयार रहते थे। ये केवल इसलिए तैयार रखे जाते थे कि अचानक ज़रूरत पेश आए तो 32 हज़ार सैनिकों की टुकड़ी तैयार कर ली जाए।

3. सेना से सम्बन्धित हर प्रकार के कागजात और रिकार्ड इन्हीं जगहों पर रहता था।

4. रसद के लिए जो अन्न और खाद्य पदार्थ जुटाए गए थे, वे सब इन्हीं जगहों पर रखे जाते थे और यहीं से दूसरी जगहों को भेजे जाते थे।

इन् हेड क्वार्टर्स के अलावा हज़रत उमर (रज़ि०) ने बड़े-बड़े शहरों और महत्वपूर्ण स्थानों पर काफी बड़ी संख्या में सैनिक छावनियाँ स्थापित कीं। इसी तरह सेनाओं की ज़रूरतों का प्रबंध और उनकी तनख्वाहों पर भी विशेष ध्यान दिया। सेनाओं के सम्बन्ध में कुछ और बातों पर भी विशेष ध्यान दिया जाता था, जो इस प्रकार हैं:—

(क) मौसम की दृष्टि से लड़ाई-की दिशाएँ निर्धारित कर दी जाती थीं, जैसे जो ठंडे देश थे वहाँ गर्मियों और गर्म देशों को जाड़े में सेनाएं भेजी जाती थीं।

(ख) वसन्त ऋतु में सेनाएं उन स्थानों की भेजी जाती थीं, जहाँ की जलवायु बेहतर हो और जहाँ हरियाली पाई जाती हो।

(ग) बैरकों और छावनीयों के निर्माण में सदैव अच्छी जलवायु को ध्यान में रखा जाता था। मकानों को हवा और रोशनी की दृष्टि से भी इस तरह तैयार किया जाता था कि स्वास्थ्य पर बुरा प्रभाव न पड़े।

(घ) सेना को जब कूच करने का आदेश दिया जाता तो साथ ही इसे भी ध्यान में रखा जाता था कि वह जुमा के दिन अपना पड़ाव डाले और पूरे एक दिन पड़ाव डाले रहे, ताकि लोग कुछ आराम कर लें और हथियारों और कपड़ों को दुरुस्त कर लें। साथ ही यह भी ताकीद रहती कि हर दिन उतनी ही मजिलें तय की जाएँ, जिससे कि

थकन का अनुभव कम से कम हो और वहां पड़ाव डाला जाए जहां हर तरह की ज़रूरतें पूरी हो सकें।

(ड) छुट्टियों का नियम भी बना दिया गया था कि जो सेनाएं दूर के इलाकों में पड़ी थीं उनके सैनिकों को साल में कम से कम एक बार, वरन् दो बार छुट्टियाँ दी जाएँ, बल्कि एक मौके पर जब हज़रत उमर (रज़ि०) ने एक औरत को अपने पति की जुदाई में करुण पद पढ़ते सुना तो अधिकारियों को आदेश दे दिया कि कोई चार महीने से अधिक बाहर रहने पर मजबूर न किया जाए।

लेकिन ये तमाम सुविधाएँ उसी समय तक थीं जब तक ज़रूरत का तकाज़ा था, वरन् आराम तलबी, काहिली, और भोगी-विलासी जीवन जीने से बचने के लिए बड़े कड़े नियम बना दिए थे। इसकी बड़ी ताकीद थी कि सेनानी रिक़ाब के सहारे सवार न हों, नरम कपड़े न पहनें, धूप खाना न छोड़ें, हम्मामों में न नहाएँ।

इस प्रकार हज़रत उमर (रज़ि०) ने अपने विवेक से काम लेकर सेनाओं को नियमित रूप से गठित किया और उस समय तक की सामरिक कला को उन्नति देकर उसे अपनी चरम सीमा पर पहुँचा दिया। उस युग में इस कला का इतना भारी विकास और वैज्ञानिक गठन, सिर्फ़ हज़रत उमर (रज़ि०) की प्रशासनिक सूझ-बूझ का पता देता है।

इस्लाम का प्रचार-प्रसार

सेनाओं और सैनिक कार्रवाइयों से किसी को यह भ्रम नहीं होना चाहिए कि इस्लाम के प्रचार व प्रसार का जो काम बहुत ही बड़े पैमाने पर हुआ, उसमें तलवार का बड़ा दखल था। तलवार के बल पर धर्म-परिवर्तन के खिलाफ स्वयं कुरआन मजीद की यह आयत गवाही दे रही है कि :—

“ला इकराह फिद्दीन” (धर्म के मामले में कोई ज़बर्दस्ती नहीं)।

भला हज़रत उमर (रज़ि०) या उनके साथी इसके विरुद्ध कैसे कोई काम कर सकते थे। समझाने-बुझाने के बावजूद जब हज़रत उमर (रज़ि०) का दास स्वयं इस्लाम स्वीकार करने पर तैयार न हुआ तो आपने यही आयत पढ़ी थी।

हां, हज़रत उमर (रज़ि०) के युग में इस पहलू से अवश्य काम हुआ कि इस्लाम के पावन सन्देश को एक-एक व्यक्ति तक पहुंचाने की कोशिश की गई। यहां तक कि हज़रत उमर (रज़ि०) अपनी सेनाओं को भी जब कूच करने का आदेश देते थे, तो ताकीद कर देते थे कि पहले उन लोगों को इस्लामी संदेश पहुंचाया जाए और यह बताया जाए, कि जिसने पैदा किया है, जो स्वामी है, पालनहार है, उसी का भेजा हुआ यह संदेश है कि अपने पूरे जीवन में उसी की भक्ति व आज्ञापालन करो, यही सफलता की कुंजी है और इसी से तुम्हारा स्वामी मरने के बाद तुम्हें शाश्वत सुखों का भागीदार बनाएगा, इसलिए यही मुक्ति-मार्ग है, इसे अपनाओ।

सिद्धांत कितना ही अच्छा हो, अगर वह व्यवहार्य न हो, या उस पर चलकर कुछ लोग आदर्श न प्रस्तुत कर रहे हों, तो वह प्रभावहीन सिद्ध होता है। हज़रत उमर (रज़ि०) का युग इस पहलू से भी आदर्श रहा है कि उन्होंने अपने शासन-काल में मुसलमानों को आदर्श जीवन बिताने पर पूरा बल दिया। बल्कि यों कहना चाहिए कि उस युग के लोगों को देखकर इस्लाम के चलते-फिरते चित्र की याद ताज़ा हो जाती थी। यहां तक कि इस्लामी सेनाएं भी जिस ओर से गुज़र जाती थीं लोगों को ख़ामखाही उनको देखने का शौक पैदा होता था। इस तरह जब लोगों को उनके देखने और उनसे मिलने-जुलने का अवसर मिलता था तो एक-एक मुसलमान सच्चाई, सादगी, पवित्रता, उत्साह और निष्ठा का चित्र नज़र आ जाता था। ये चीज़ें स्वतः लोगों के मन को खींचती थीं और इस्लाम उनमें घर करता जाता था। सीरिया प्रदेश ही की प्रसिद्ध घटना है कि रूमियों का दूत जार्ज, हज़रत अबू उबैदा और उनके सैनिकों के आचरण से इतना प्रभावित हुआ कि इस्लाम की सत्यता उसके लिए कोई अनजानी चीज़ न रही और तुरन्त इस्लाम स्वीकार कर लिया। शत्ता, जो मिस्री राज्य का एक बड़ा सरदार था, मुसलमानों ही के आचरण से प्रभावित होकर इस्लाम का शौदाई बना था और अन्ततः दो हजार आर्दामियों के साथ मुसलमान हो गया था। यही कारण है कि मुसलमानों के कदम ज्यों-ज्यों आगे बढ़ते गए, उनके चरित्र-आचरण के अमिट चिन्ह लोगों के दिलों पर अपनी छाप डालते गए, इस्लाम फैलता गया और लोग मुसलमान होते गए।

प्रचार के दूसरे साधन

इस्लाम-प्रचार के लिए कुरआन का जमा करना, उसकी शुद्ध प्रति का निकलवाना, समूचे देश में उसकी शिक्षाओं का चलन आम करना भी काफी महत्वपूर्ण कार्य है। हज़रत उमर (रज़ि०) ने भी

इस ओर विशेष ध्यान दिया। यह बात सभी जानते हैं कि प्यारे नबी (सल्ल०) के समय में कुरआन मजीद को पुस्तक रूप नहीं प्राप्त हुआ था। बिखरे हुए अंश विभिन्न लोगों के पास थे वह भी कुछ हड्डियों पर, कुछ खजूर के पत्तों पर, कुछ पत्थर की तख्तियों पर। सभी कुरआन के हाफिज भी नहीं थे। हज़रत अबूबक्र (रज़ि०) के शासन-काल में जब मुसैलमा किज़्ज़ाब से लड़ाई हुई, तो सैकड़ों सहाबी शहीद हुए, जिनमें कुरआन के हाफिज भी बहुत थे। यह बात हज़रत उमर (रज़ि०) के लिए बड़ी चिन्ताजनक थी। आपने कुरआन को एक प्रति में संकलित कर लिए जाने पर हज़रत अबूबक्र (रज़ि०) को तैयार कर लिया और उन्हीं के शासन-काल में राजकीय प्रति तैयार करा ली गई।

हज़रत उमर (रज़ि०) का काल आते-आते इसकी आवश्यकता और बढ़ गई कि कुरआन की सुरक्षा का विशेष प्रबन्ध किया जाए और ऐसे चोर दरवाजे बन्द कर दिए जाएँ जिनसे अन्य ईश्वरीय धर्म-ग्रन्थों की तरह उसमें संशोधन-परिवर्तन सम्भव न हो सके। इसी उद्देश्य से हज़रत उमर (रज़ि०) ने सबसे पहले उसकी तालीम पर अधिक जोर दिया और ऐसी व्यवस्था की कि हर वर्ष सैकड़ों और हजारों हाफिज पैदा हो जाएँ। आपने कुरआन का पढ़ना अनिवार्य कर दिया, चुनांचे एक व्यक्ति को, जिसका नाम अबू सुफ़ियान था, कुछ व्यक्तियों के साथ इस पर तैनात किया कि वह कबीलों में घूम-घूम कर हर व्यक्ति की परीक्षा लें और जिसको कुरआन मजीद का कोई भाग याद न हो, उसको सज़ा दें।

हज़रत उमर (रज़ि०) ने कुरआन के साथ हदीस और फ़िक़्ह (धर्मशास्त्र) की शिक्षा पर भी काफी जोर दिया। इसके लिए सभी प्रान्तों और ज़िलों में अध्यापकों का प्रबन्ध किया गया। इन अध्यापकों को बड़ी-बड़ी तनख्वाहें दी जाती थीं, ताकि वे एकाग्र

होकर पढ़ने-पढ़ाने के काम को अंजाम दे सकें। धर्म-शिक्षा आम हो, इसके लिए मदरसों और स्कूलों के अलावा, हज़रत उमर (रज़ि०) ने हर शहर-कस्बे में इमाम और मुअज़्ज़िन नियुक्त किए और बैतुलमाल से उनकी तनख्वाहें नियत कीं— इन प्रबंधों से मौलिक शिक्षाओं को बच्चा-बच्चा जान गया। मुसलमानों के अलावा गैर-मुस्लिमों को भी इस्लामी शिक्षाओं का ज्ञान हो गया।

कुछ और प्रशासनिक व्यवस्थाएँ

उपर्युक्त कुछ प्रमुख व्यवस्थाओं के साथ-साथ कुछ और प्रशासनिक कार्रवाइयाँ हैं, जिनका महत्व बहुत से पहलुओं से बहुत ज्यादा है, जैसे:—

1. दफ्तर और कागज़ात के रिकार्ड के लिए सन् और साल की आवश्यकता पड़ती है। हज़रत उमर (रज़ि०) से पहले इन चीज़ों का वजूद था ही कब? कुछ प्रसिद्ध घटनाओं के आधार पर साल जोड़कर बताने का चलन आम था, लेकिन यह हज़रत उमर (रज़ि०) ही थे, जिन्होंने हिजरी सन् का आरम्भ किया।

2. हर काम के अलग-अलग रजिस्ट्रों के रखने का रिवाज हज़रत उमर (रज़ि०) के समय में ही चला था। इन रजिस्ट्रों में सही-सही लिखने के लिए माहिर लोगों (एकाउंटेंट्स) को नियुक्त किया गया। यही कारण है कि बैतुलमाल (राजकोष) का हिसाब-किताब बड़ा साफ-सुथरा रहता था। जब जो चाहे मालूम कर सकता था कि विभिन्न युद्धों में क्या और कितनी रकम जमा हुई, कितनी खर्च हुई और अब खजाने में क्या है।

3. जन-गणना और उस संबंध के कागज़ात की तैयारी और रिकार्ड भी हज़रत उमर (रज़ि०) ही की देन है।

4. सिक्कों का चलन भी हज़रत उमर (रज़ि०) ही के समय से शुरू हो गया था।

इस्लामी राज्य की ज़िम्मी-प्रजा

हज़रत उमर (रज़ि०) ने ज़िम्मी प्रजा को जो अधिकार दिए, उसका मुकाबला अगर उस समय के और राज्यों से किया जाए तो कोई अनुपात ही नहीं बनता। रूमी व ईरानी साम्राज्य में ज़िम्मियों को 'दास' से अधिक महत्व प्राप्त न था। लेकिन इस्लामी राज्य के ग़ैर-मुस्लिमों को इतने अधिकार मिले हुए थे, मानो समानता के आधार पर समझौता करने वाली दो जातियाँ हों। उदाहरण में बैतुलमक्दिस् के समझौते को लीजिए, जो हज़रत उमर (रज़ि०) की मौजूदगी ही में हुआ था और जिसमें कहा गया था:—

'यह वह अमान (शरण) है, जो अल्लाह के बन्दे अमीरुल मोमिनीन उमर (रज़ि०) ने एलिया के लोगों को दी। यह अमान उनकी जान, माल, गिरजा, सलीब, तंदुरुस्त, बीमार और उनके तमाम धार्मिकों के लिए है, इस प्रकार कि उनके गिरजों में न निवास किया जाएगा, न वे ढाए जायेंगे, न उनको या उनके अहाते को कुछ नुकसान पहुंचाया जाएगा, न उनकी सलीबों और उनके माल में कुछ कमी की जाएगी। धर्म के मामले में उन पर कोई ज़बर्दस्ती न की जाएगी, न उनमें किसी को नुकसान पहुंचाया जाएगा। एलिया में उनके साथ यहूदी न रहने पाएँगे। एलिया वालों का कर्तव्य है कि और नगरों की तरह ज़िज़या (सुरक्षा कर) दें और यूनानियों में से जो

1. ज़िम्मी-प्रजा इस्लामी राज्य की उस ग़ैर-मुस्लिम प्रजा को कहते हैं, जिनकी जान और माल की सुरक्षा की ज़िम्मेदारी इस्लामी सरकार लेती है। अपनी सुरक्षा के लिए उन्हें स्वयं युद्ध में भाग लेना नहीं पड़ता। इस सुरक्षा के लिए वे सरकार को एक विशेष कर देते हैं जिसे ज़िज़या कहा जाता है।

नगर से निकलेगा, उसकी जान और माल को अमान है, जब तक कि वह शरण-स्थल को न पहुँच जाए और जो एलिया ही में रहना चाहे, तो उसे भी अमान है और उसको जिजिया देना होगा और एलिया वालों में से जो व्यक्ति अपनी जान और माल लेकर यूनानियों के साथ चला जाना चाहे, तो उनको, उनके गिरजों को और सलीबों को अमान है, यहाँ तक कि वे शरण-स्थल को पहुँच जाएँ और जो कुछ इस तहरीर में है, उस पर अल्लाह का, अल्लाह के रसूल का, खलीफों का, मुसलमानों का ज़िम्मा है, बशर्ते कि ये लोग निर्धारित कर देते रहें। इस तहरीर पर गवाह हैं ख़ालिद इब्न वलीद, अम्र इब्न आस, अब्दुर्रहमान इब्न औफ और मुआविया इब्न अबी सुफ़ियान और यह सन् 15 हि० में लिखी गई।

इस समझौते से साफ़ मालूम होता है कि हज़रत उमर (रज़०) ने ज़िम्मियों को काफ़ी अधिकार दे रखे थे, उनकी सुरक्षा की हर प्रकार की ज़िम्मेदारी थी, उनको अपने धर्म पर चलने की पूरी स्वतन्त्रता दे रखी थी। यूनानी ही मुसलमानों के असल शत्रु थे, फिर भी उन्हें पूरी सुविधाएँ दी गईं। और यह केवल कागज़ी कारवाई ही नहीं थी, बल्कि हज़रत उमर (रज़०) ने इसे व्यवहारिक रूप भी दिया।

यह आज से 1350 साल पहले का दौर था, ज़िम्मी प्रजा इस्लामी राज्य से पूरी तरह सन्तुष्ट थी, पर आज? आज भी अनेक राष्ट्रों ने अपने अल्पसंख्यकों को अनेकों अधिकार दे रखे हैं, पर उनकी हैसियत कागज़ी ख़ानापूरी से अधिक नहीं है। क्या आज का युग हज़रत उमर (रज़०) के युग का मुकाबला कर सकता है?

सबसे बड़ी बात यह है कि जान व माल की सुरक्षा के संदर्भ में हज़रत उमर (रज़०) ने किसी मुसलमान और ज़िम्मी में कोई अन्तर नहीं किया। कोई मुसलमान अगर किसी ज़िम्मी को क़त्ल का डालता था, तो हज़रत उमर (रज़०) तुरन्त उसके बदले मुसलमान

को कत्ल करा देते थे। इमाम शाफई रिवायत करते हैं कि विक्र इब्न वाईल कबीले के एक व्यक्ति ने हियरा के एक ईसाई को मार डाला। हज़रत उमर (रज़ि०) ने लिख भेज कि क्रातिल मक्तूल (मरने वाले) के वारिसों को दे दिया जाए। अतः वह व्यक्ति, मक्तूल के वारिस के, जिसका नाम हुनैन था, हवाले कर दिया गया और उसने उसको कत्ल कर डाला।

माल और जायदाद के बारे में उनके अधिकारों की सुरक्षा इससे बढ़कर क्या हो सकती थी कि जितनी ज़मीनें उनके कब्जे में थीं, उसी हैसियत में बहाल रखी गई, यहां तक कि मुसलमानों को उन ज़मीनों का ख़रीदना भी नाजायज़ करार दे दिया गया।

एक बार एक काश्तकार की फसल को सैनिकों से नुकसान पहुंच गया, हज़रत उमर (रज़ि०) ने बैतुलमाल से दस हज़ार दिरहम मुआवज़े में दिलवाए।

ज़िम्मियों से मशविरे लिये जाते

एक बड़ा अधिकार जो जनता को प्राप्त हो सकता है, वह यह है कि राज्य-प्रशासन में उनको भी शरीक किया जाए। हज़रत उमर (रज़ि०) सदैव ऐसे मामलों में जिनका सम्बन्ध ज़िम्मियों से होता था, उनके मत और मशविरे के बिना कोई कदम न उठाते थे। जब इराक का बंदोबस्त हो रहा था तो ईरानी सरदारों को मदीना बुलाकर मालगुज़ारी के हालात मालूम किए। मिस्र में जो इन्तिज़ाम किया, उसमें मकूक़स से अक्सर राय ली।

ज़िम्मियों पर किसी भी प्रकार की कठोरता हज़रत उमर (रज़ि०) को प्रिय न थी। 'किताबुल ख़िराज' में उल्लिखित है कि हज़रत उमर (रज़ि०) जब सीरिया से वापस आ रहे थे, तो कुछ आदमियों को देखा कि धूप में खड़े हैं और उनके सिर पर तेल डाला जा रहा है। लोगों से पूछा कि बात क्या है? मालूम हुआ कि इन

लोगों ने जिज़िया नहीं अदा किया है, इसलिए उनको सजा दी जाती है। हज़रत उमर (रज़ि०) ने पूछा कि आखिर उनकी विवशता क्या है? लोगों ने कहा, 'गरीबी'। फ़रमाया, छोड़ दो और उनको कष्ट न दो। मैंने अल्लाह के रसूल (सल्ल०) से सुना है, 'लोगों को कष्ट न दो।' जो लोग दुनिया में लोगों को अज़ाब पहुंचाते हैं, अल्लाह कियामत में उनको अज़ाब पहुंचाएगा।' हज़रत अबू उबैदा को सीरिया की विजय के बाद जो आदेश भेजे, उसमें ये शब्द थे:—

मुसलमानों को मना करना कि जिम्मियों पर जुल्म न करने पाएं, न उनको नुकसान पहुंचाने पाएं, न उनका माल बे-वजह खाने पाएं और जितनी शर्तें तुमने उनसे की हैं, सब पूरी करो।'

धार्मिक स्वतंत्रता

धार्मिक मामलों में जिम्मियों को पूरी स्वतंत्रता प्राप्त थी। वे हर प्रकार की धार्मिक रस्में पूरी करते थे, खुले तौर पर नाकूस (शंख) बजाते थे, सलीब निकालते थे, हर किस्म के मेले-ठेले करते थे। उनके धर्म-गुरुओं को जो धार्मिक अधिकार प्राप्त थे, बिल्कुल बाकी रखे गए थे। अतः हुज़ैफ़ा इब्न यमान ने माह दीनार वालों को जो तहरीर लिखी थी, उसमें ये शब्द स्पष्ट रूप से लिखे गए थे:—

'उनका धर्म न बदला जाएगा और उनके धार्मिक मामलों में कोई हस्तक्षेप न किया जाएगा' लगभग यही शब्द तमाम दूसरे समझौतों में पाए जाते हैं, जो ग़ैर-मुस्लिमों से किए जाते थे।

अधिक सुविधाएं

जिम्मियों से जिज़िया और उश्र के अलावा कोई और कर न लिया जाता था, जबकि मुसलमानों से ज़कात वसूल की जाती थी, जिसकी मात्रा उपर्युक्त दोनों करों से अधिक थी। ज़कात के अलावा मुसलमानों से उश्र भी वसूल किया जाता था।

इस्लामी राज्य की ओर से मुसलमान अपंगों, बूढ़ों को बज़ीफ़ा

मिला करता था, लेकिन जिम्मियों को मुसलमानों से भी अधिक सुविधाएं प्राप्त थीं। हज़रत ख़ालिद इब्न वलीद (रज़ि०) ने हियरा की विजय के अवसर पर जो समझौता-पत्र तैयार किया था, उसके शब्द इस प्रकार थे:—

‘और मैंने उनको यह अधिकार दिया कि अगर कोई बूढ़ा व्यक्ति काम करने से विवश हो जाए, या उस पर कोई विपदा आ जाए, या पहले धनवान था, फिर निर्धन हो गया, उसके धर्म के लोग उसे दान देने लगे, तो उसका जिज़िया ख़त्म कर दिया जाएगा और उसको और उसकी औलाद को मुसलमानों के बैतुलमाल से पूरा खर्च दिया जाएगा, जब तक वह इस्लामी राज्य में रहे। लेकिन अगर वह विदेश चला जाए, तो राज्य उसके खर्च का जिम्मेदार न होगा।’

हज़रत उमर (रज़ि०) के शासन-काल की घटना है कि एक बार हज़रत उमर (रज़ि०) ने एक बूढ़े व्यक्ति को भीख मांगते देखा, पूछा, भीख क्यों माँगता है? कहा, मुझ पर जिज़िया लगाया गया है और मुझ में उसके अदा करने की शक्ति नहीं है। हज़रत उमर (रज़ि०) उसको साथ घर पर ले आए और कुछ नक़द देकर बैतुलमाल के अधिकारी से कहला भेजा कि इस प्रकार के विवश लोगों का बज़ीफ़ा बांध दो।

जिम्मियों को अधिक से अधिक सुविधाओं के देने की भावना इस हद तक आगे बढ़ी हुई थी कि उनके षडयन्त्र करने या विद्रोह भड़काने सरीखे अपराध के पाए जाने के बाद भी उनकी दी गई सुविधाओं को ध्यान में रखा जाता।

सीरिया की अन्तिम सीमा पर एक नगर था, जिसका नाम अरबसूस था और जिसकी दूसरी सीमा एशिया माइनर से मिली हुई थी। सीरिया पर जब विजय मिल गई तो इस नगर पर भी विजय प्राप्त कर ली गई और समझौता हो गया, लेकिन यहां के लोग षडयन्त्र में लगे रहे और रूमियों को इधर की ख़बरें बराबर पहुंचाते

रहे। वहाँ के अधिकारी हज़रत उमर इब्न साद ने हज़रत उमर (रज़ि०) को सूचना दी। हज़रत उमर (रज़ि०) ने उनके उत्तर में लिखा कि जितनी भी उनकी जायदाद, ज़मीन, मवेशी और सामान हैं, सब गिन कर एक-एक की दो गुनी कीमत दे दो और उनसे कह दो कि कहीं और चले जाएँ। अगर इस पर भी तैयार न हों तो उन को एक साल की मुहलत दो और उसके बाद देश निकाला दे दो।

इस्लामी राज्य के ज़िम्मी इन सुविधाओं से किस हद तक सन्तुष्ट थे, इसका बड़ा प्रमाण यह है कि ज़िम्मियों ने हर मौके पर स्वयं अपने धर्मानुयायियों के मुकाबले में मुसलमानों का साथ दिया। मुसलमानों से उनके लगाव का हाल यह था कि यरमूक की लड़ाई के समय जब मुसलमान हम्स नगर से निकले, तो यहूदियों ने तौरात हाथ में लेकर कहा कि जब तक हम ज़िन्दा हैं, कभी रूमी यहाँ न आने पाएंगे। और ईसाइयों ने बड़ी हसरत से कहा, 'खुदा की कसम! तुम रूमियों के मुकाबले में हमें कहीं ज्यादा प्रिय हो।'।

न्यायप्रिय शासक

राजनीति और शांति-व्यवस्था तथा न्याय की दृष्टि से हज़रत उमर (रज़ि०) का नाम कियामत तक चमकते सूरज की तरह रौशन रहेगा। सोचिए, तो, कितना बड़ा राज्य है, भाँति-भाँति के लोग हैं, अनेक धर्मावलम्बी हैं, विभिन्न जातियाँ हैं, लेकिन कहीं कोई बेचैनी नहीं, अशान्ति नहीं, हर जगह शान्ति है, व्यवस्था है और न्याय है।

अरबसूस ने बार-बार विद्रोह करना चाहा, तंग आकर उन्हें देश निकाला दे दिया गया, फिर भी पूरी मानवता के साथ और न्यायपूर्ण व्यवहार दिखाते हुए। न उनकी जायदाद जब्त की गई, न माल-असबाब जो ले जा सके, ले गए, शेष की सूची तैयार करा कर एक-एक की दोगुनी कीमत अदा कर दी गई। इसी तरह नजरान के ईसाइयों को, कोई और रास्ता न पाकर जब अरब से निकल जाने का आदेश दिया गया, तो इस रियायत के साथ निकाला गया कि उनकी जायदाद की एक-एक पाई चुका दी जाए, साथ ही गवर्नरों को हिदायत कर दी गई कि जब उनका गुज़र उनके इलाके से हो, तो उन्हें हर प्रकार की सुविधाएँ दी जाएँ और जब ये कहीं स्थायी रूप से वास करें तो चौबीस महीने तक इनसे कोई जिज़िया या टैक्स न लिया जाए।

हज़रत उमर (रज़ि०) का शासन-काल निस्संदेह लोकतंत्र का आदर्श काल था, वह अपनी नीति, निष्ठा, न्याय, विवेक के कारण लोगों के दिलों पर शासन करते थे और किसी को साहस न हो पाता था कि उनके किसी निर्णय का कोई विरोध कर सके। सीरिया के

सफ़र में जब उन्होंने खुली सभा में हज़रत ख़ालिद को सेनापतित्व से पदच्युत कर दिया और अपनी नीति की सफ़ाई पेश कर दी तो एक व्यक्ति ने वहीं उठकर कहा:—

‘हे उमर! खुदा की कसम, आपने इन्साफ़ नहीं किया, आपने तो अल्लाह के रसूल (सल्ल०) के अधिकारी को पदच्युत कर दिया, आपने अल्लाह के रसूल की खींची हुई तलवार को म्यान में डाल दीं, आपने नातेदारी भंग कर दी, आप अपने चचेरे भाई से जले।’

हज़रत उमर (रज़ि०) ने यह सब सुनकर केवल इतना कहा कि ‘लगता है तुम को अपने भाई की हिमायत में गुस्सा आ गया है।’

ऐसी स्थिति में भी आपके रोब का ह्यल यह था कि हज़रत ख़ालिद को, ठीक उस समय, जबकि तमाम इराक़ व सीरिया के क्षेत्रों में लोग उनके शौर्य-पराक्रम के गुणगान किया करते थे, पदच्युत किया और किसी को साहस न हुआ कि कोई प्रतिक्रिया दिखा सके, यहाँ तक कि किसी प्रकार का कोई विचार भी मन में ला सके। अमीर मुआविया और अम्र इब्न आस (रज़ि०) की शानो शौकत खुले दिन की तरह सभी जानते थे, लेकिन हज़रत उमर (रज़ि०) के नाम से वे कांप-कांप जाते थे। हज़रत अम्र इब्न आस (रज़ि०) के बेटे अब्दुल्लाह (रज़ि०) ने एक व्यक्ति को बे-मतलब मारा था। हज़रत उमर (रज़ि०) ने अम्र इब्न आस के सामने उनको उसी पिटे हुए व्यक्ति से कोड़े लगवाए। हज़रत साद इब्न अबी वक्कास, ईरान के विजेता को मामूली शिकायत पर जवाबदेही में तलब किया, तो उनको तत्काल हाज़िर होना पड़ा।

सब समान

उनके शासन की सबसे बड़ी विशेषता यह थी कि मानव-मानव में कोई भेद-भाव नहीं किया जाता था, न्याय की दृष्टि से सभी बराबर थे, किसी को कोई प्रमुखता प्राप्त न थी। सीरिया का

प्रसिद्ध सरदार जिबिल्ला इब्नुल अलीम गुस्सानी मुसलमान हो गया था। संयोग कि एक दिन वह काबा के तवाफ़ (परिक्रमा) में व्यस्त था। उसकी चादर के एक कोने पर किसी मुसलमान का कदम पड़ गया। मारे क्रोध के उसका चेहरा सुर्ख हो गया। खींच कर इस जोर का थप्पड़ मारा कि वह घबरा गया लेकिन तत्काल ही उसने पलट कर जोर का थप्पड़ मार दिया। जिबिल्ला का गुस्सा और भड़क उठा, हज़रत उमर (रज़ि०) के पास भाग गया। हज़रत उमर (रज़ि०) ने उसकी शिकायत सुनकर कहा:—

‘तुमने जो कुछ किया, उसकी सज़ा पाई।’

वह यह उत्तर पाकर चकित रह गया, बोला, ‘हम इतने ऊँचे रुतबे के लोग हैं कि कोई व्यक्ति हमारे साथ गुस्ताखी से पेश आए तो उसकी हत्या कर दी जाती है।’

‘हां, अज्ञान-काल में ऐसा ही था, लेकिन इस्लाम इस मतभेद को सहन नहीं कर सकता।’ हज़रत उमर ने जवाब दिया।

‘वह झल्ला कर बोला, ‘अगर इस्लाम ऐसा धर्म है, जिसमें कुलीनों और नीच परिवारों में कोई अन्तर नहीं, तो मैं ऐसे इस्लाम से बाज़ आया’ फिर वह वापस कुस्तुनतुनिया चला गया, लेकिन हज़रत उमर (रज़ि०) ने उसके लिए इस्लामी न्याय में कोई परिवर्तन करना पसन्द न किया।

एक बार मदीना में गवर्नरों की कान्फ़रेन्स थी। अमीरुलमोमिनीन ने हुक्म दिया कि अगर किसी व्यक्ति को किसी गवर्नर के खिलाफ़ कुछ कहना हो, तो निःसंकोच भरी सभा में शिकायत करे। इतने में एक आदमी ने उठकर कहा, कि फ़लां गवर्नर ने बे-वजह मुझको सौ दुरें मारे हैं। हज़रत उमर (रज़ि०) ने फ़रमाया, ‘उठ, अपना बदला ले।’

हज़रत अम्र इब्ने आस (रज़ि०) ने कहा, ‘अमीरुलमोमिनीन!

इस तरीके से तो तमाम गवर्नरों का माना जाता रहेगा।' हज़रत उमर (रज़ि०) ने फ़रमाया, फिर भी ऐसा ज़रूर होगा। फिर उस व्यक्ति ने कहा कि 'अपना काम कर।' आखिर हज़रत अम्र इब्ने आस ने उस व्यक्ति को इस बात पर राज़ी किया कि वह दो सौ ले ले और अपने दावे से बाज़ आ जाए।

यह हज़रत उमर (रज़ि०) का न्याय और समता का भाव ही था कि हज़रत अम्र इब्ने आस (रज़ि०) ने मिस्र की ज़ामा मस्जिद में 'मिम्बर (आसन) बनाया तो लिख भेजा कि, 'क्या तुम यह पसन्द करते हो कि और मुसलमान नीचे बैठे हों औ तुम ऊपर बैठो?'

एक बार हज़रत उबई इब्न काब से किसी मामले में मतभेद हो गया। हज़रत ज़ैद इब्न साबित के यहाँ मुक़दमा पेश हुआ। हज़रत उमर (रज़ि०) जब हाज़िर हुए तो उन्होंने सम्मान में जगह ख़ाली कर दी। हज़रत उमर (रज़ि०) तुरन्त बोले, 'यह पहला अन्याय है, जो तुमने इस मुक़दमे में किया।' यह कह कर अपने फ़रीक़ के बराबर बैठ गए।

हज़रत उमर (रज़ि०) का यह नियम था कि हर दिन सुबह के वक़्त वे लोगों की शिकायतें सुना करते थे। यह इसलिए कि कुछ लोग दूसरों के सामने आपनी शिकायतें पेश नहीं कर सकते। हरेक से अकेले में मुलाकात करते और जिस क्रम से लोग आते, उसी क्रम से उनसे मुलाकात की जाती। एक दिन अरब कबीलों के कुछ प्रतिनिष्ठत जन कुछ कहने के उद्देश्य से हाज़िर हुए। उनसे पहले कुछ गुलाम भी इसी उद्देश्य से हाज़िर हुए थे। अमीरुलमोमिनीन ने उसी क्रम से गुलामों को पहले मुलाकात का मौका दिया। प्रतिष्ठित जनों को शिकायत हुई कि गुलामों पर उनको प्रमुखता दी गई है। मगर आपने कहा, 'इस्लाम की दृष्टि में दास और स्वामी सब बराबर हैं, इसलिए कोई अन्तर नहीं किया जा सकता।' वे कहा करते—

‘स्वामी और दास में अन्तर करना मानवता में बिगाड़ पैदा करना है और यही एक बुरी चीज़ है, जिसको मिटाने के लिए प्यारे नबी (सल्ल०) भेजे गए थे।

भाई-भतीजावाद के खिलाफ

जहां हज़रत उमर (रज़ि०) की नीति सबको समान दृष्टि और निष्पक्ष भाव से देखने की थी, वहीं आप भाई-भतीजावाद के भी बहुत खिलाफ थे और कोई एक काम भी ऐसा करना पसन्द नहीं करते थे, जिससे भाई-भतीजावाद का ज़रा-सा भी संदेह हो सके। आप ने आदेश दे रखा था कि आपके कबीले के लोगों को कभी कोई पदाधिकारी न बनाया जाए। अगर उनमें से कोई सरकारी नौकरी करना भी चाहे तो उसको अरब से बाहर जाना होगा। इसके अलावा गवर्नरों की हमेशा तब्दीलियां करते रहते, प्रभावपूर्ण व्यक्तियों को अरब के बाहर न जाने देते। एक बार हज़रत अब्दुर्रहमान इब्ने औफ़ ने इसका कारण पूछा, तो फ़रमाया, इसका उत्तर न देना ही बेहतर है।

एक बार युद्ध में प्राप्त शत्रु का कुछ माल आया, आपकी सुपुत्री और प्यारे रसूल (सल्ल०) की धर्म-पत्नी हज़रत हफ़सा को ख़बर हुई। वह अमीरुलमोमिनीन हज़रत उमर (रज़ि०) के पास आई और कहा, अमीरुलमोमिनीन! इसमें से मेरा हक़ मुझे दे दीजिए, क्योंकि मैं ज़विल कुर्बा (करीबी रिश्तेदार) हूँ। आपने कहा, 'बेशक़ तुम मेरे हिस्से में से ले सकती हो, मगर युद्ध में प्राप्त शत्रु के माल में से ज़विल कुर्बा (रिश्तेदार-नातेदार को देने) का प्रश्न पैदा नहीं होता। आपने अपनी बेटी को समझा-बुझा दिया और वह बेचारी परेशान होकर चली गई।

सीरिया की विजय के बाद कैसरे रूम (रूमी सम्राट) से मैत्रीपूर्ण

संबंध स्थापित हो गए थे और पत्र-व्यवहार रहने लगा था। एक बार उम्मेकुलसूम (हज़रत उमर (रज़ि०) की पत्नी) ने साम्राज्ञी को इत्र की कुछ शीशियां भेजीं। उसने इसके उत्तर में शीशियों को जवाहरात से भरकर भेजा। हज़रत उमर (रज़ि०) को यह हाल मालूम हुआ तो फ़रमाया, यद्यपि इत्र तुम्हारा था, लेकिन जो दूत इन्हें लेकर गया था, वह सरकारी था और उसका खर्च आम आमदनी में से अदा किया गया। तात्पर्य यह कि वे जवाहरात लेकर बैतुलमाल में दाखिल कर दिए गए और उनको कुछ मुआवज़ा दे दिया गया।

बैतुलमाल (राजकोष) से कुछ लेने-देने में हज़रत उमर (रज़ि०) अत्यधिक सावधानी दिखाते थे। एक बार बीमार पड़े, लोगों ने इलाज में शहद तजवीज़ किया और शहद सरकारी ख़ज़ाने में मौजूद था। मस्जिद नबवी में जाकर लोगों से कहा कि अगर आप इजाज़त दें तो बैतुलमाल से थोड़ा-सा शहद ले लूं और जब इजाज़त मिल गई तभी आपने शहद इस्तेमाल किया। इस पूरी कार्रवाई से जहाँ आपका उद्देश्य इजाज़त हासिल करना था वहीं यह बताना भी था कि सरकारी ख़ज़ाने पर वक्त के ख़लीफ़ा को मनमानी करने का कुछ भी अधिकार नहीं।

जनता की सुख-सुविधा पर विशेष ध्यान

हज़रत उमर (रज़ि०) ने अपने शासन-काल में इसका विशेष प्रबन्ध किया था कि राज्य का कोई भी व्यक्ति भुखमरी का शिकार न हो। सार्वजनिक आदेश था और उसका सदैव पालन भी होता रहा कि देश में जितने भी अपंग, कमज़ोर और बूढ़े हों, सबको सरकारी ख़ज़ाने से पेन्शन दी जाए। 'जनता सुखी रहे' इसके लिए आपने अधिकांश नगरों में मेहमानख़ाने बनवा रखे थे, जहाँ मुसाफ़िरों को सरकार की ओर से खाना मिला करता था। मदीना के मेहमानख़ाने में तो आप प्रायः स्वयं जाकर अपनी निगरानी में खाना खिलवाते।

लावारिस बच्चों की देख-भाल और खान-पान का प्रबन्ध भी सरकार की ओर से होता था। यतीमों का पालन-पोषण और निगरानी भी सरकार के कर्तव्यों में से एक था।

सन् 18 हि० में जब अरब में अकाल पड़ा, तो आपने सरकारी तौर पर जो प्रबन्ध किया, उससे आपकी कर्तव्यपरायणता और जनता की सुख-सुविधा पर दिए जा रहे विशेष ध्यान को समझा जा सकता है। सबसे पहला काम आपने यह किया कि अकाल का मुकाबला करने के लिए सरकारी खजाने का मुंह खोल दिया, फिर सभी राज्याधिकारियों को आदेश दिया कि हर ओर से अरब प्रांत को अन्न की सप्लाई तेजी के साथ की जाए। फलतः हज़रत अबू उबैदा (रज़ि०) ने चार हज़ार ऊंट, अनाजों से लदे हुए भेजे। हज़रत अम्र इब्नुल आस (रज़ि०) ने लाल सागर के रास्ते से 20 जहाज़ गल्ले से लदे हुए भेजे। हज़रत उमर (रज़ि०) इन जहाज़ों के निरीक्षण के लिए स्वयं बन्दरगाह तक गए, जिसका नाम जार था, जो मदीना से तीन मंज़िल दूर है। अन्न के अलावा मांस की सप्लाई भी सरकारी स्तर पर बराबर होती रही। वह हर समय इस कोशिश में रहते कि जनता को कोई कष्ट न होने पाए। रातों को सफ़र करते, मुसाफ़िरों से हालात पूछते, शिष्टमंडल आते और निःसंकोच भाव से वे अपनी शिकायतें रखते, उन्हें दूर करने की तुरन्त कोशिश करते, फिर भी हज़रत उमर (रज़ि०) को इन कोशिशों से तसल्ली न होती और बेचैन रहते कि शायद लोगों के असली हालात उनके कान तक नहीं पहुंचने पा रहे हैं।

इसी बात को दृष्टि में रखते हुए आपने फैसला किया कि समूचे देश का दौरा करें और लोगों के हालात सुनकर उनकी परेशानियां दूर करने की कोशिश करें, लेकिन मौत ने मुहलत न दी, फिर भी सीरिया प्रदेश का दौरा आपने किया। एक ज़िले में गए, लोगों की शिकायतें सुनीं और उन्हें दूर करने की कोशिश की।

वापसी के समय रास्ते में एक खेमा देखा। इजाजत लेकर खेमे के अन्दर गए। एक बुढ़िया औरत दीख पड़ी पूछा, 'उमर का कुछ हाल मालूम है?'

'हां, सीरिया से चल चुके हैं, लेकिन खुदा उसे गारत करे, आज तक मुझको उसके यहां से एक दाना तक नहीं मिला है।' बुढ़िया ने झुझलाकर कहा।

'लेकिन इतनी दूर का हाल उमर को कैसे मालूम हो सकता है?' उमर ने पूछा।

'जब उसे जनता का हाल मालूम नहीं तो खलीफा क्यों बन बैठा है?' बुढ़िया ने खीज कर उत्तर दिया।

इस बात से हज़रत उमर (रज़ि०) इतने प्रभावित हुए कि रोते-रोते उनकी हिचकी बंध गई। फिर उसका वज़ीफ़ा तय कर दिया गया।

एक बार काफ़िला मदीना में आया और शहर के बाहर उतरा। उसकी देख-भाल और हिफ़ाज़त के लिए खुद तशरीफ़ ले गए। सुनते क्या हैं कि एक खेमे से बच्चे के रोने की आवाज़ आ रही है। माँ को जाकर समझाया कि बच्चे को रुलाओ नहीं, बहलाओ। थोड़ी देर बाद फिर उधर से गुज़रें तो बच्चा अब भी रो रहा था। क्रोध आ गया, बोले, 'तू बड़ी निर्दयी माँ है, आखिर बच्चे को चुप क्यों नहीं कराती।'

'तुम को सच्ची बात तो मालूम नहीं, खामखाही मुझे आंखें दिखा रहे हो। बात यह है कि उमर (रज़ि०) ने आदेश निकाला है कि बच्चे जब तक दूध न छोड़ें, बैतुलमाल से उनका वज़ीफ़ा न मुकर्रर किया जाए। मैं इसी उद्देश्य से इसका दूध छुड़ा रही हूँ और यह है कि रोए जा रहा है।' औरत ने समझा कर कहा।

यह सुन कर हज़रत उमर (रज़ि०) अवाक् रह गए। सोचने

लगे, 'हाय उमर ने इस तरह तो न जाने कितने बच्चों का खून किया होगा?' सोचते-सोचते दिल भर आया, आँखें भीग गईं, अश्रु-धारा बह निकली, वापस हुए तो उसी वक्त ऐलान करा दिया कि बच्चे जिस दिन से पैदा हों, उसी दिन से उनका वज़ीफ़ा बांध दिया जाए।

सूखे के समय में आप रात को मदीना की पास-पड़ोस की आबादियों तक जा निकलते। एक रात मदीना से तीन मील के फ़ासले पर आपने देखा कि एक औरत कुछ पका रही है और दो-तीन बच्चे रो रहे हैं। पास जाकर वास्तविकता का पता लगाया, तो मालूम हुआ कि कई वक्त से बच्चों को खाना नहीं मिला है। उनके बहलाने के लिए ख़ाली हांडी में पानी डाल कर चढ़ा दिया गया है। हज़रत उमर (रज़ि०) उसी समय उठे। मदीना आकर बैतुलमाल से आटा, गोश्त, घी और खजूरें लीं और अपने दास असलम से कहा, मेरी पीठ पर रख दो। असलम ने कहा, मैं लिए चलता हूँ। फ़रमाया, हाँ, लेकिन क़यामत में मेरा बोझ तुम नहीं उठाओगे। तात्पर्य यह कि सब चीज़ें खुद लाद कर ले आए और औरत के आगे रख दीं। उसने आटा गूंधा, हांडी चढ़ा दी। हज़रत उमर (रज़ि०) खुद चूल्हा फूँके जाते थे। खाना तैयार हुआ तो बच्चों ने ख़ूब पेट भर कर खाना खाया और उछलने-कूदने लगे। हज़रत उमर (रज़ि०) देखते थे और प्रसन्न होते थे। औरत ने कहा, खुदा तुमको अच्छा बदला दे, सच यह है कि अमीरुलमोमिनीन (ख़लीफ़ा) होने योग्य तुम हो, न कि उमर (रज़ि०)।

एक बार रात को हज़रत उमर (रज़ि०) गश्त लगा रहे थे। एक बद्दू ख़ेमे से बाहर ज़मीन पर बैठा हुआ था। पास जाकर बैठ गए और इधर-उधर की बातें शुरू कर दीं। अचानक ख़ेमे से रोने की आवाज़ आई। हज़रत उमर (रज़ि०) ने पूछा, 'कौन रो रहा है?' उसने बताया, पत्नी है, जिसे प्रसव-पीड़ा हो रही है। हज़रत उमर (रज़ि०) घर वापस आ गए और हज़रत उम्मे कुलसूम (पत्नी) को

साथ ले लिया। बद्दू से इजाजत लेकर उम्मे कुलसूम को खेमे में भेज दिया। थोड़ी देर बाद बच्चा पैदा हुआ। उम्मे कुलसूम ने हज़रत उमर (रज़ि०) को पुकारा, अमीरुलमोमिनीन अपने दोस्त को मुबारक बाद दीजिए।' अमीरुलमोमिनीन का शब्द सुनकर बद्दू चौंक पड़ा और आदरपूर्वक बैठ गया। हज़रत उमर (रज़ि०) ने फ़रमाया कि, 'नहीं कुछ ख़याल न करो, कल मेरे पास आना, मैं इस बच्चे का वज़ीफ़ा तय कर दूंगा।'

अब्दुरहमान इब्न औफ़ का बयान है कि एक बार हज़रत उमर (रज़ि०) रात को मेरे मक़ान पर आए। मैंने कहा, आपने क्यों कष्ट किया, मुझे बुला लिया होता। फ़रमाया कि अभी मुझे मालूम हुआ कि शहर से बाहर एक काफ़िला उतरा है, लोग थके-मादे होंगे, आओ हम तुम चलकर पहरा दें। अतः दोनों गए और रात भर पहरा देते रहे।

जिस वर्ष अरब में अकाल पड़ा, उनकी विचित्र स्थिति हो गई थी। जब तक अकाल रहा, मांस घी, मछली, तात्पर्य यह कि कोई स्वादिष्ट वस्तु न खाई। बहुत गिड़गिड़ा-गिड़गिड़ा कर दुआएं मांगते थे कि ऐ खुदा! मुहम्मद (सल्ल०) की उम्मत (अनुयायियों) को मेरे आमाल की शामत से तबाह न करना। असलम, उनके दास का बयान है कि 'अकाल के समय में हज़रत उमर (रज़ि०) को जो चिन्ता रहती थी, उससे अन्दाज़ा किया जा सकता था कि अगर अकाल दूर न हुआ तो वह इस ग़म में तबाह हो जाएंगे। अकाल ही के दिनों में एक बद्दू उनके पास आया और उसने निम्न पद पढ़े:—

'हे उमर (रज़ि०)! मज़ा अगर है, तो जन्नत का मज़ा है। मेरी लड़कियों को और उनकी मां को कपड़े पहना। खुदा की कसम! तुझ को यह करना होगा।'

'और मैं तुम्हारी बात न पूरी कर सकूँ तो क्या होगा?

'तुझ से कयामत में मेरे बारे में प्रश्न होगा और तू हक्का-बक्का रह जाएगा। फिर या दोजख की ओर या बहिश्त की ओर जाना होगा।'

हज़रत उमर (रज़ि०) इस पर इतना रोए कि दाढ़ी तर हो गई। फिर दास से कहा कि मेरा यह कर्ता उसको दे दो, इस वक़्त उसके सिवा और कोई चीज़ मेरे मास नहीं।

एक बार रात को गश्त कर रहे थे। एक औरत अपने कोठे पर बैठी ये पद पढ़ रही थी :—

'रात काली है और लम्बी होती जा रही है और मेरे पहलू में शौहर नहीं, जिससे रति-क्रीड़ा करूँ।'

उस औरत का शौहर जिहाद पर गया था और वह उसकी जुदाई में यह दर्द भरे पद पढ़ रही थी। हज़रत उमर (रज़ि०) को बड़ा दुख हुआ कि मैंने अरबी औरतों पर बड़ा अत्याचार किया। हज़रत हफ़सा (रज़ि०) के पास आए और पूछा कि औरत मर्द के बिना कितने दिन तक रह सकती है। उन्होंने कहा, 'चार महीने'। सुबह हुई तो हर जगह हुकम भेज दिया कि कोई सिपाही चार महीने से ज्यादा बाहर न रहने पाए।

आदर्श चरित्र

एक बार प्यारे नबी हज़रत (सल्ल०) ने फ़रमाया, मैंने एक सपना देखा है कि अबूबक्र (रज़ि०), उमर (रज़ि०) और मैं एक कुएं पर मौजूद थे। पहले उस कुएं से मैंने बहुत-सा पानी निकाला, फिर अबूबक्र (रज़ि०) ने। मगर उन्हें पानी निकालने में बड़ी कठिनाई हुई, लेकिन उमर (रज़ि०) ने उसी कुएं से इतना पानी निकाला कि पूरा जंगल पानी से भर उठा।

यह थी हज़रत उमर (रज़ि०) के बारे में प्यारे नबी (सल्ल०) की भविष्यवाणी, जो बाद में साकार हुई। हज़रत उमर (रज़ि०) एक ऐसा व्यापक व्यक्तित्व रखते थे कि, वह एक ही समय में योद्धा भी थे, प्रशासक भी, हाकिम भी थे, काज़ी भी, सामाजिक जीवन तो जैसा कुछ था, था ही, निजी जीवन भी एक आदर्श जीवन था—आदर्श चरित्र, आदर्श आचरण।

हज़रत उमर (रज़ि०) उच्च श्रेणी के वक्ता भी थे, भाषण-कला में प्रवीण। शब्दों का चयन-गठन सुन्दर, आवाज़ जोरदार और रोबदार, इसीलिए तो कुरैश ने उन्हें दूत पद पर आसीन कर रखा था। आपकी कलम में भी काफी जोर था और जब लेखनी चलती तो भाव धारा-प्रवाह व्यक्त होते चलते। शब्दों का गठन, सशक्त भावाभिव्यक्ति और अलंकृत भाषा, उनके लेखों की प्रमुख विशेषता थी। उन्होंने गवर्नरों को जो पत्र लिखे हैं, उन्हें पढ़कर इसीलिए एक व्यक्ति चकित रह जाता है।

कविता लिखने-पढ़ने के बारे में यद्यपि यही मशहूर है कि वे

'कवि' नहीं थे, लेकिन इस पर सभी सहमत हैं कि उनके समय में उन से बेहतर कविताओं का पारखी कोई और न था। उन्हें अरब के अधिकांश प्रसिद्ध कवियों की कविताएं याद थीं और हर कवि के बारे में साहित्यिक दृष्टि से उनकी अपनी रायें भी थीं। अच्छे पद सुनते थे, तो बार-बार मजे ले-लेकर पढ़ते और दुहराते जाते थे।

हजरत उमर (रज़ि०) वंशार्वालियों को याद रखने में दक्ष थे। लिखना-पढ़ना तो जानते ही थे। मदीना पहुंच कर इब्रानी भाषा भी सीख ली थी। उन्होंने यह भाषा मदीना में यहूदियों से सीखी थी। एक बार वे प्यारे नबी (सल्ल०) को तौरात से कुछ पढ़ कर सुना रहे थे। हुजूर को यह देखकर बड़ा आश्चर्य हुआ कि हजरत उमर (रज़ि०) इब्रानी भाषा में कितने दक्ष हैं कि बिना किसी अवरोध के तौरात पढ़ सकते हैं। वे प्रायः यहूदियों के मुहल्ले में आया-जाया करते थे और उनका तौरात-पाठ सुनते थे। यहूदी कहा करते थे कि हजरत उमर (रज़ि०) हमको सब से ज्यादा अज़ीज़ हैं, क्योंकि वे हमारे दिलों से बहुत करीब हैं।

हजरत उमर (रज़ि०) के नीतिपरक कथन तो आज कहावतें बन गयी हैं जैसे—

'जो व्यक्ति अपना रहस्य छिपाता है, वह अपना अधिकार अपने हाथ में रखता है।'

'जिससे तुम को घृणा हो, उससे डरते रहो।'

'आज का काम कल पर न उठा रखो।'

'जो चीज़ पीछे हटी, फिर आगे नहीं बढ़ती।'

'जो व्यक्ति बुराई को बिल्कुल नहीं जानता, वह बुराई में ज़रूर पड़ जायेगा।'

'जब कोई मुझे से पूछता है, तो मुझे उसकी बुद्धि का अन्दाज़ा हो जाता है।'

'लोगों की चिन्ता में तुम अपने को भूल न जाओ।'

'दुनिया थोड़ी-सी लो तो स्वतंत्र-जीवन बिता सकोगे।'

'तौबा की तकलीफ से गुनाह छोड़ देना अधिक सरल है।'

'अगर सब व शुक्र दो सवारियाँ होतीं, तो मैं इसकी न परवाह करता कि दोनों में से किस पर सवार हूँ।'

'खुदा उस व्यक्ति का भला करे जो मेरे ऐब मेरे पास तोहफे में भेजता है।' (अर्थात् मुझ पर मेरे ऐब ज़ाहिर करता है)

सूझ-बूझ के व्यक्ति

एक अल्लाह पर ईमान किसी भी व्यक्ति में सूझ-बूझ पैदा कर देता है। हज़रत उमर (रज़ि०) में सूझ-बूझ अपनी चरम सीमा को पहुँची हुई थी। हज़रत अब्दुल्लाह इब्ने उमर (रज़ि०) फरमाया करते थे कि उमर (रज़ि०) किसी मामले में यह कहते कि 'मेरा इसके बारे में यह विचार है, तो प्रायः होता वही था, जो उनका विचार होता। इससे अधिक सूझ-बूझ के उदाहरण और क्या हो सकते हैं कि उनकी बहुत सी रायें 'धर्म-आदेश' बन गई हैं। नमाज़ की अज़ान हज़रत उमर (रज़ि०) की सूझ-बूझ का ही परिणाम है। पदों के आदेश हज़रत उमर (रज़ि०) के मतानुसार उतरे थे। मुनाफ़िकों (कपटाचारियों) पर नमाज़ जनाज़ा न पढ़ने का आदेश हज़रत उमर की राय के मुताबिक था। हज़रत उमर (रज़ि०) की ही राय थी कि कुरआन का संकलन वजूद में आया। जब यह समस्या पैदा हुई कि हज़रत उमर के बाद कौन ख़लीफ़ा बनेगा और कुछ लोगों के नाम विचाराधीन आए तो हज़रत उमर (रज़ि०) ने पूरे विस्तार में हरेक के बारे में अपना मत व्यक्त किया और वह पूरे का पूरा सही निकला। वह हर कार्य में सोच-विचार को काम में लाते थे और ज़ाहिरि बातों पर भरोसा नहीं करते थे। उनका कथन था कि, 'किसी की प्रसिद्धि या ढिंढोरा सुन कर धोखे में न आओ।' अक्सर कहा करते थे— 'किसी भी व्यक्ति के नमाज़-रोज़ा पर न जाओ,

बल्कि उसकी सच्चाई और बुद्धि को देखो।'

एक बार एक व्यक्ति ने उनके सामने किसी की प्रशंसा की।
फरमाया 'तुम से कभी मामला पड़ा है?'

'नहीं।' उसने कहा।

'कभी सफ़र में साथ हुआ है?' पूछा।

'नहीं।' उसने उत्तर दिया।

'तो, तुम वह बात कहते हो, जो जानते नहीं।' हज़रत उमर (रज़ि०) ने कहा।

धार्मिक जीवन

दिन को राज्य-संचालन के कार्यों में इतना व्यस्त रहते कि बहुत कम सांस लेने की फुर्सत हो पाती, इसलिए इबादत का समय रात को निर्धारित किया था। रात में ज़्यादा से ज़्यादा नमाज़ पढ़ने का आपने चलन बना लिया था। सुबह होते ही घर वालों को जगा देते। फ़ज़ की नमाज़ में बड़-बड़ी सूरतें पढ़ते। नमाज़ जमाअत के साथ पढ़ना पसन्द करते और कहा करते, मैं इसको तमाम रात की इबादत पर प्रधानता देता हूँ।

फ़र्ज़ रोज़ों के अलावा नफ़ली रोज़ों का ध्यान हमेशा रखते। हज़रत हर साल करते और खुद ही मीरे काफ़िला (कारवां के सरदार) रहते।

क़यामत की पकड़ से बहुत डरते थे और हर वक़्त इसका ख़याल रहता था। 'सही बुख़ारी' में है कि एक बार हज़रत अबू मूसा अशअरी (रज़ि०) को सम्बोधित कर के कहा कि क्यों अबू मूसा! तुम इस पर राज़ी हो कि हम लोग जो इस्लाम लाए और हज़रत की और प्यारे रसूल (सल्ल०) की सेवा में सदा हाज़िर रहे, इन तमाम बातों का बदला हमको यह मिले कि बराबर-बराबर छूट जाएँ, यानी न हमको अज़ाब मिले, न सवाब?

हज़रत अबू मूसा (रज़ि०) ने कहा, 'नहीं, मैं तो इस पर हरगिज़ राज़ी नहीं। हमने बहुत-सी नेकियां की हैं और हम को बहुत कुछ आशाएं हैं।'

हज़रत उमर (रज़ि०) बोले, 'उस हस्ती की कसम! जिस के हाथ में उमर की जान है, मैं तो सिर्फ़ इतना ही चाहता हूँ कि बिना किसी पकड़ के छूट जाऊँ।'

हज़रत उमर (रज़ि०) यद्यपि इस्लाम धर्म के मूर्तिमान थे, लेकिन उनमें साम्प्रदायिक द्वेष व घृणा नाममात्र को भी न थी। यही कारण है कि वे मरते-मरते भी अपनी ईसाई व यहूदी प्रजा को न भूले और उनके प्रति दया व कृपा का व्यवहार अपनाने की ताक़ीद की।

आप शरजी मामलों में उसकी तह तक पहुंचने की कोशिश करते, कुरआन के शब्दों की आत्मा को समझते। एक दिन बदरी सहाबी (प्यारे नबी सल्ल०) के वे साथी, जो बदर की लड़ाई में शरीक (हुए थे) मज़लिस में जमा थे। हज़रत उमर (रज़ि०) ने पूछा, 'इज़ा जाअ नसरुल्लाहे वल् फ़तहो' (जब अल्लाह की मदद और फ़तह आ गई) से क्या तात्पर्य है?

किसी ने कहा, 'अल्लाह का हुक्म है कि जब विजय मिले, तो हम खुदा का शुक्र बजा लाएँ।' कुछ बिल्कुल चुप रहे। हज़रत उमर (रज़ि०) ने हज़रत अब्दुल्लाह इब्न अब्बास की ओर देखा। उन्होंने कहा, इसमें प्यारे नबी के देहावसान की ओर संकेत है। हज़रत उमर (रज़ि०) ने फ़रमाया, जो तुम ने कहा, यही मेरा भी ख़याल है।

अल्लाह के रसूल (सल्ल०) का आदर-सम्मान उन के मन व मस्तिष्क में रचा-बसा था; और इसी कारण हुज़ूर (सल्ल०) के रिश्तेदारों का बड़ा ध्यान रखते थे। जब सहाबियों के वज़ीफ़े तय होने लगे, तो हज़रत उमर (रज़ि०) ने इस प्रस्ताव को रद्द कर दिया

कि आपके वज़ीफ़े को किसी प्रकार की प्रमुखता दी जाए। फ़रमाया सबसे पहले प्यारे नबी (सल्ल०) के ताल्लुक की दृष्टि से वज़ीफ़े तय किए जाएं।

सादा जीवन, उच्च विचार

हज़रत उमर (रज़ि०) के जीवन और उनके रोब व दबदबे का एक ओर हाल यह है कि रूम व सीरिया पर लड़ाई के लिए सेनाएँ भेजी जा रही हैं, कैसर व किसरा (रूमी व ईरानी सम्राट) के दूतों से मामला पेश हैं, ख़ालिद व अमीर मुआविया जैसे योद्धाओं से जवाब तलबी हो रही है, हज़रत साद इब्ने अबी वक्कास, अबू मूसा अशअरी, अम्र इब्नुल आस को आदेश लिखे जा रहे हैं, लेकिन अपना हाल यह है कि देह पर बारह पैवन्द का कुर्ता है, सिर पर फटी-सी पगड़ी है पांवों में टूटे हुए जूते हैं। फिर इसी हालत में या तो कंधे पर मशक लिए जा रहे हैं कि विधवाओं के घर पानी भरना है, या मस्जिद के किसी कोने में, फर्श ही पर लेटे हैं, इसलिए कि काम करते-करते थक गए हैं और नींद की झपकी आ गई है।

बार-बार मक्का से मदीना तक यात्रा की, लेकिन खेमा या शामियाना कभी साथ नहीं रहा। जहां ठहरे, किसी पेड़ पर चादर डाल दी और उसी के साएं में पड़े रहे। इब्ने साद (रज़ि०) का कथन है कि उनका रोज़ाना का खर्च दो दिरहम था, जो इस समय मुश्किल से पैसठ पैसे पड़ता है।

एक बार अहनफ़ इब्ने कैस अरब के सरदारों के साथ उनसे मिलने को गए, देखा तो दामन चढ़ाए, इधर-उधर दौड़ते-फिरते हैं। अहनफ़ को देख कर कहा, आओ तुम भी मेरा साथ दो। बैतुलमाल का एक ऊंट भाग गया है। तुम जानते हो, एक ऊंट में कितने ग़रीबों का हक़ शामिल है। एक व्यक्ति ने कहा, अमीरुल मोमिनीन! आप क्यों कष्ट सहन करते हैं? किसी दास को हुक्म दीजिए, वह ढूँढ़

लाएगा। फ़रमाया, 'मुझसे बढ़ कर कौन दास हो सकता है?'

हज़रत उमर (रज़ि०) ने सीरिया की यात्रा की तो शहा के करीब पहुँच कर ज़रूरत पूरी करने के लिए सवारी से उतरे। उनका दास असलम भी साथ था। फ़ारिग़ हो कर आए तो भूल कर या किसी मसलहत से, असलम के ऊँट पर सवार हो गए। इधर सीरियावासी स्वागत के लिए आ रहे थे। जो आता था, पहले की ओर रुख़ कर लिया करता था। वह हज़रत उमर (रज़ि०) की ओर इशारा करता था। लोगों को आश्चर्य होता था और आपस में कानाफूँसी करते थे। हज़रत उमर (रज़ि०) ने फ़रमाया कि उनकी निगाहें शान व शौकत ढूँढ रही हैं, वह यहाँ कहाँ?

एक बार ख़ुत्बे में कहा कि लोगो! एक समय में, मैं इतना निर्धन था कि लोगों को पानी भर कर ला दिया करता था। वे इसके बदले में मुझे छोहारे देते थे, वही खाकर बसर करता था। इतना कह कर मिम्बर से उतर आए। लोगों को आश्चर्य हुआ, यह मिम्बर पर कहने की क्या बात थी? फ़रमाया कि मेरी तबीयत में तनिक गर्व पैदा हो गया था, यह उस की दवा थी।

सन् 23 हि० में हज यात्रा की। यह वह समय था जब उनका रोब व दबदबा चरमोत्कर्ष को पहुँचा हुआ था। हज़रत सईद इब्नुल मुसय्यिब, उनके साथ थे। उनका बयान है कि हज़रत उमर (रज़ि०) जब अबतह में पहुँचे तो कंकड़ियों को समेट कर उस पर कपड़ा डाल दिया और उसको तकिया बना कर फ़र्श पर लेट गए। फिर आसमान की ओर सिर उठाया और कहा— 'हे ख़ुदा! मेरी उम्र अब ज़्यादा हो गई और शक्ति घट गई', अब मुझको दुनिया से उठा ले।'

सामान्य रूप से अमीरुल मोमिनीन का भोजन जौ की रोटी और जैतून का तेल था। रोटी कभी-कभी गेहूँ की भी हुआ करती

थी, लेकिन आटा छाना नहीं जाता था। सूखे के दिनों में जौ अपने लिए अनिवार्य कर लिया था। दस्तरखान पर कभी-कभी गोश्त भी आ जाता। दूध तरकारी और सिरका भी कभी खाने में आ जाता।

पहनावा भी बहुत सादा था। प्रायः कुर्ता और तहबन्द ही पहनते, सिर-पर अक्सर एक विशेष प्रकार की टोपी ओढ़े रहते, जिसे बुरनस कहते हैं। एक बार कुछ लोग आपसे मिलने के लिए आए और बाहर खड़े इन्तिज़ार करते रहे। आपको घर से निकलने में कुछ देर हो गई। पता लगाने पर मालूम हुआ कि कपड़ों को धो कर धूप में डाल रखा था और इन्तिज़ार कर रहे थे कि सूख जाए तो उन्हें पहन कर बाहर आएँ।

हज़रत उमर (रज़ि०) का जीवन बहुत ही सादा था। कपड़ों में अक्सर पैवन्द लगा होता। लेकिन इन तमाम बातों से यह विचार नहीं करना चाहिए कि वे सन्यास और संसार-त्याग के जीवन को पसन्द करते थे। एक बार एक व्यक्ति जिसे उन्होंने यमन का गवर्नर नियुक्त कर रखा था, इस तरह उनसे मिलने आया कि देह पर अति मूल्यवान वस्त्र थे और बालों में खूब तेल पड़ा हुआ था। हज़रत उमर (रज़ि०) अति क्रुद्ध हुए और उन कपड़ों को उतरवा, उन्हें मोटा-झोटा कपड़ा पहना दिया। दूसरी बार फिर मिलने आया तो परेशान हाल, बिखरे बाल और फटे-पुराने कपड़े पहन कर आया। फ़र्माया कि यह भी अभिप्रेत नहीं कि मनुष्य बेहाल घूमता रहे।

साढ़े दस साल का शासन-काल

हज़रत उमर (रज़ि०) ने लगभग साढ़े दस साल खिलाफ़त की और इस छोटी-सी मुद्दत में अपूर्व उदाहरण प्रस्तुत किया। आपने बैतुलमाल खोला, अदालतें कायम की, काज़ी मुक़रर किए, तारीख़ और सन् जारी किया, जो आज तक जारी है, फ़ौज़ी दफ़्तरें तरतीब दिया, वालान्टियरों के वेतन निश्चित किए, दफ़्तरें माल कायम किया, पैमाइश जारी की, जनगणना कराई, नहरें खुदवाई, नए

शहर जैसे कूफ़ा बसरा, जंजीरा, फिस्तात और मूसल आदि आबाद किए, अधिकृत देशों को प्रान्तों में विभाजित किया, उश्श मुकरर किया, जेलखानों कायम किया, कोड़े का इस्तेमाल किया, रातों को गश्त लगाकर जनता की हालत जानने का तरीका निकाला, पुलिस-विभाग स्थापित किया, फौजी छावनियां कायम कीं, सराएँ बनवाईं, अनाथालय बनवाए, बच्चों के बर्ज़ीफे तय किए, महमानखाने कायम किए, तात्पर्य यह कि हज़रत उमर (रज़ि०) का शासन-काल इस्लामी इतिहास का स्वर्णिम युग था, एक आदर्श युग।

अमीरुल मोमिनीन हज़रत उमर (रज़ि०) के सात बेटे थे—

- (1) हज़रत अब्दुल्लाह (2) हज़रत अब्दुल्लाह (3) हज़रत आसिम
- (4) हज़रत अबू शहमा (5) हज़रत अब्दुरहमान (6) हज़रत जैद (7) हज़रत मुजीर (रज़ि०)। इनमें से पहले तीन अधिक प्रसिद्ध हुए हैं। हज़रत अब्दुल्लाह तो फ़िक़्ह (धर्मशास्त्र) और हदीस के विशेषज्ञ समझे जाते हैं। उन्होंने अपने पिता के साथ मक्का ही में इस्लाम कुबूल किया था। हज़रत मुहम्मद (सल्ल०) के साथ बहुत-सी लड़ाइयों में भी शरीक हुए थे। जब अमीर मुआविया (रज़ि०) और हज़रत अली (रज़ि०) के बीच खिलाफ़त के बारे में अचानक झगड़ा चल रहा था, तो मुसलमानों ने हज़रत अब्दुल्लाह से आ कर कहा कि आप खिलाफ़त पर तैयार हो जाएं; तो यह झगड़ा ख़त्म हो जाएगा। आप बोले, मैं मुसलमानों के खून से खिलाफ़त ख़रीदना नहीं चाहता।

उपसंहार

सामान्य रूप से देखा जाता है कि कुछ लोगों में कुछ गुण होते हैं, तो कुछ अवगुण भी, मगर हज़रत उमर (रज़ि०) के पूरे जीवन पर गम्भीर दृष्टि डालिए। तो स्पष्ट हो जाएगा कि उस व्यक्ति में

अवगुणों का दूर-दूर तक पता नहीं। वे विश्व-विजेता सिकन्दर भी थे और दार्शनिक अरस्तू भी, वे चमत्कारी मसीह भी थे और न्यायी शासक सुलैमान भी, वे वीर-योद्धा तैमूर भी थे और बेहतरीन प्रशासक नौ शेरवां भी, वे फ़िक्ह (धर्मशास्त्र) के इमाम अबू हनीफ़ा भी थे और त्यागप्रिय इब्राहिम अदहम भी। सिकन्दर हर मौके पर अरस्तू की हिदायतों का सहारा लेकर चलता था, अकबर के पर्दे में अबुल फ़जल और टोडरमल काम करते थे, अब्बासियों की महानता बरामका के दम से थी, लेकिन हज़रत उमर (रज़ि०) को सिर्फ़ आत्म-विश्वास और अल्लाह का फ़जल प्राप्त था। हज़रत ख़ालिद (रज़ि०) की चमत्कारी विजयों को देखकर लोगों का विचार हो गया था कि सफलता की कुंजी तो उन्हीं के हाथ में है, लेकिन जब हज़रत उमर (रज़ि०) ने उन्हें पदच्युत कर दिया, तो किसी को एहसास तक न हुआ कि कल में से कौन पुर्जा निकल गया है।

जब आप सीरिया की यात्रा के लिए तैयार हुए तो हलचल मच गई, मगर सिवाय एक ऊंट के आप के पास कुछ भी न था। सिकन्दर, चंगेज़ और नैपोलियन, जिनके साथ हज़ारों और लाखों सवार हुआ करते थे, हरीर व दीबाज के खेमे उनकी शानोशौकत ज़ाहिर करने और लोगों के दिलों में रोब व दाब पैदा करने के लिए काफ़ी थे, जिनकी तलवारों की चमक आंखों को चूर्धिया देती थी, नेज़े और बन्दूकें दिलों को हिला देती थीं, फिर भी उनका वह रोब न था, जो हज़रत उमर (रज़ि०) का था, जिनके कुर्तों में 12-12 पैबन्द लगे होते थे, जो कांधे पर मशक रख कर गरीब औरतों के यहाँ पानी भर आते थे, ऊंटों के बदन पर अपने हाथ से तेल मलते थे, पहरेदार और 'वाडी गाई' के नाम तक कौ न जानते थे। हम तो यह ज़रूर कहेंगे कि बेशक हज़रत उमर (रज़ि०) उन इन्सानों में से थे जिस पर मानवता भी गर्व करे, तो कम है।